

ມັດທາຍ ຄຽນ ອາຕີ ປັນນາຍ ອໍ ແຕ ເຢຊູ ກຣິດ

ປັນນາຍ ອາຕີ ອິນໂຍ່ງ

ມັດທາຍ ຄຽນ ອາຕີ ແຕ ອິນແຍ່ະ ແດີຍ ອາມັງ ເຢຊູ. ອັນ ອາຕີ ແຕ ເຢຊູ ແກ້ດ, ຕະ ຣິດ ຕິ່ງ ແດີອ໌, ຣາມັຣ ເຢີງ ຊາຕານ ລ່ອງ, ກະ ເປາະ ອາຕີ ປັນນາຍ ອໍ ແຕ ເຢີງ ເຈົ້າຣາຊີ ຕະ ຊົດ. ເຢຊູ ຕະ ຊາອິ້ຍ ຣານະ ຕາ ແກ້ຍ ເຮີມ: ອັນ ຊາປະ ກະ ປົວ ມັຣ ກວາຍ ອາອິ້ ຕິ່ງ ມັຣ ກາ ວິລ ຕິ່ງ ແຄງ ກາລີເລ. ເຈີ້ ກ້ອຍ ແຕ ອັນ ເຈົ້າ ປິ ເມືອງ ເຢຣູຊາເລັມ ແອັນ. ປິ ອິນຕຸ ກ້ອຍ ອັນ ຈິວ ເມົ້າ ແຕັຣ ອັນ ຕິ່ງ ອາລ່ອງ ຊັງກັງ. ເຈີ້ ອັນ ກູ ຈິດ ກະ ອາມັງ ລັຣ.

ມັດທາຍ ລາ ມານະ ແຕ ມູ່ ກາ ເຢຊູ ຣຽຣ ປາຈຸ່ຣ ໂອນ ເປາະ ຕະ ຣາ ນະ ອັນ. ອັນ ເບີນ ຣາມິ້ຣ ເລວີ ແຮີ. ແຕ ອິນໂຍ່ງ ອັນ ລາ ກວາຍ ກາ ປາໂຣມ ປຣະ ປາຊີ. ອັນ ຄຽນ ມາຣ 50-60 ກູມໍ ແວັດ ເຢຊູ ແກ້ດ. ມັດທາຍ ຄຽນ ອາຕີ ປັນນາຍ ອໍ ແຕ ເຢຊູ, ອັນ ກາ ເຢີງ ເຈົ້າຣາຊີ ເອີ ອ໌ ຕິ່ງ ປັນນາຍ ປັຣຄັນ ຕຍາ. ມັດທາຍ ຄຽນ ປັນນາຍ ອໍ ໄນ່ ລາ ໂອນ ກວາຍ ດັງ ແຈງ ແຕ ເຢຊູ; ຕາ ແກ້ນ ໂອນ ແອີງ ກວາຍ ອິດຊະຣາເອລ ຊ້ອງ, ມາ ໂອນ ອິນແຍ່ະ ມັຣ ກວາຍ.

ມັດທາຍ ຄຽນ ອາຕີ ໂອນ ໄຣ ດັງ ປາຍ ເຢຊູ ລາ ອາຈານ ກາ ເບີນ ອຳນາດ ລາລີ້. ກະ ອັນ ລາ ຣາໂງ່ອ໌ ຣາລັງ ແຕ ຄານອດ ເຢີງ ເຈົ້າຣາຊີ, ກະ ອັນ ອາຕີ ໂອນ ອິນແຍ່ະ ມັຣ ກວາຍ ດັງ ແຕ ເຢີງ ເຈົ້າຣາຊີ ຕະ ຊົດ.

ອາຕີ ແຕ ອາຈວາຍຣ ອາເຈ່ຣ ເຢຊູ
(ລູກາ 3:23-38)

1 5 ເຢຊູ ກຣິດ ແຕ້ອ້ ແຕ ຈຸ່ມເຈືອ ດາວິດ; ກະ ດາວິດ ແຕ້ອ້ ແຕ ຈຸ່ມເຈືອ ອັບຮາຣາມ. ອິນແຍ່ະ ມັຮ ຣາມິ່ຮ ອາຈວາຍຮ ອາເຈ່ຮ ເຢຊູ ລາ ມະໄມ່:

2 ອັບຮາຣາມ ລາ ອິມບໍ່ ອີຊາກ. ອີຊາກ ລາ ອິມບໍ່ ຢາໂຄບ. ຢາໂຄບ ລາ ອິມບໍ່ ຢູດາ ກະ ອິນແຍ່ະ ມັຮ ແຊມອາຍ ອັນ.

3 ຢູດາ ລາ ອິມບໍ່ ບາຣ ນະ ເປເຣັດ ກະ ເຊຣາ; ກະ ອິມເປ່ອ້ ໄລ່ ບາຣ ນະ ກ້ອຍ ລາ ຕາມາ. ເປເຣັດ ລາ ອິມບໍ່ ເຮຊະໂຣນ. ເຮຊະໂຣນ ລາ ອິມບໍ່ ຮາມ.

4 ຮາມ ລາ ອິມບໍ່ ອຳມີນາດາບ. ອຳມີນາດາບ ລາ ອິມບໍ່ ນາໂຊນ. ນາໂຊນ ລາ ອິມບໍ່ ຊັນໂມນ.

5 ຊັນໂມນ ລາ ອິມບໍ່ ໂບອາດ; ກະ ອິມເປ່ອ້ ໂບອາດ ລາ ຮາຮາບ. ໂບອາດ ລາ ອິມບໍ່ ໂອເບັດ; ກະ ອິມເປ່ອ້ ໂອເບັດ ລາ ຮຸດ. ໂອເບັດ ລາ ອິມບໍ່ ເຢຊີ.

6 ເຢຊີ ລາ ອິມບໍ່ ເຕົາວ ປັຣເຍົາ ດາວິດ.

ດາວິດ ລາ ອິມບໍ່ ໂຊໂລໂມນ; ກະ ອິມເປ່ອ້ ໂຊໂລໂມນ ລາ ບາດເຊບາ. ແຕ ອິນໂຍ່ງ ອິມເປ່ອ້ ອັນ ລາ ລາກວຍ ອູຣີຢາ.

7 ໂຊໂລໂມນ ລາ ອິມບໍ່ ເຣໂຮໂບອາມ. ເຣໂຮໂບອາມ ລາ ອິມບໍ່ ອາບີຢາ. ອາບີຢາ ລາ ອິມບໍ່ ອາຊາ.

8 ອາຊາ ລາ ອິມບໍ່ ເຢໂຮຊາພັດ. ເຢໂຮຊາພັດ ລາ ອິມບໍ່ ເຢໂຮຮາມ. ເຢໂຮຮາມ ລາ ອິມບໍ່ ອຸດຊີຢາ.

9 ອຸດຊີຢາ ລາ ອິມບໍ່ ໂຢທາມ. ໂຢທາມ ລາ ອິມບໍ່ ອາຮາດ. ອາຮາດ ລາ ອິມບໍ່ ເຣເຊກີຢາ.

10 ເຣເຊກີຢາ ລາ ອິມບໍ່ ມານາເຊ. ມານາເຊ ລາ ອິມບໍ່ ອາໂມນ. ອາໂມນ ລາ ອິມບໍ່ ໂຢຊີຢາ.

11 ໂຢຊີຢາ ອາເມົາ ເຢໂຮຍອາກິນ ກະ ອິນແຍ່ະ ມັຮ ແຊມອາຍ ອັນ ບັອງ ກາ ກວາຍ ບາບີໂລນ ໂກບ ເດິງ ກວາຍ ອິດຊະຮາເອລ ບໍ່ ກຮວາງ ບາບີໂລນ ແອັນ.

12 ແວ້ດ ເມົ້າ ໂກບ ເດີງ ກວາຍ ອິດຊະຮາເອລ ແອັດ ປິ ກຮວາງ ບາບີໂລນ, ນະກັອຍ ເຢໂຮຍອາກິນ ອາເມົ້າ ເຊອານຕີເອລ. ເຊອານຕີ ເອລ ລາ ອິມບໍ່ ເຊຮຸບບາເບລ.

13 ເຊຮຸບບາເບລ ລາ ອິມບໍ່ ອາບີອຸດ. ອາບີອຸດ ລາ ອິມບໍ່ ເອລີອາ ກິມ. ເອລີອາກິມ ລາ ອິມບໍ່ ອາເຊີ.

14 ອາເຊີ ລາ ອິມບໍ່ ຊາດົກ. ຊາດົກ ລາ ອິມບໍ່ ອາກິມ. ອາກິມ ລາ ອິມບໍ່ ເອລີອຸດ.

15 ເອລີອຸດ ລາ ອິມບໍ່ ເອເລອາຊາ. ເອເລອາຊາ ລາ ອິມບໍ່ ມັດທານ. ມັດທານ ລາ ອິມບໍ່ ຢາໂຄບ.

16 ຢາໂຄບ ລາ ອິມບໍ່ ໂຢເຊັບ. ໂຢເຊັບ ລາ ກາຢາອ໌ ມາຣີ. ກະ ມາຣີ ລາ ອິມເປອ໌ ເຢຊູ, ລາ ອັນ ກາ ເມົ້າ ດໍອ໌ ກຣີດ.*

17 ນະກັອຍ, ແຕ ແດີຍ ອັບຮາຮາມ ແຕ້ອ໌ ແດີຍ ດາວິດ ລາ ເບີນ ມັນ ຈິດ ລາ ປູນ ແດີຍ. ນັບ ແຕ ແດີຍ ດາວິດ ແຕ້ອ໌ ແດີຍ ເມົ້າ ໂກບ ກວາ ຍ ອິດຊະຮາເອລ ເດີງ ປິ ກຮວາງ ບາບີໂລນ ລາ ເບີນ ມັນຈິດ ລາ ປູນ ແດີຍ. ເຈ້ ແຕ ແດີຍ ເມົ້າ ໂກບ ກວາຍ ອິດຊະຮາເອລ ເດີງ ປິ ກຮວາງ ບາບີໂລນ ເຕ້ ແຕ້ອ໌ ແດີຍ ເຢຊູ ກຣີດ ລາ ເບີນ ມັນຈິດ ລາ ປູນ ແດີຍ ເຕ້.

ອາຕີ ແຕ ເຢຊູ ກຣີດ ແກັດ

(ລູກາ 2:1-7)

18 ເຢຊູ ກຣີດ ແກັດ ມັຮ ປັຮນາຍ ໄນ່ ອາຕີ. ມາຣີ, ອິມເປອ໌ ເຢຊູ, ລາ ຊຳປົວະ ໂຢເຊັບ. ໂຢເຊັບ ຕາ ຢວາຣ ອິດ ມາຣີ, ມາ ມາຣີ ແອັດ ຕິງ ຈະ ເຈ້ ແຕ ຮາເວົ້າຍ ເຢິງ ເຈົ້າຮາຊີ.

19 ຍ່ອນ ໂຢເຊັບ ລາ ກວາຍ ມັນຕັດ, ອັນ ຕາ ຢິອ໌ ອີ ໂອນ ມາຣີ ກູ ມາລ ຕະ ເມົ້າ. ອັນ ແອັດ ຄິດ ຕິງ ຮາງິຮ ອັນ, ປາໂຕະ ປັຮນາຍ ອີ ຕັຮ ມາຣີ.

* **1:16 1:16** ຮາມິຮ 'ກຣີດ' ຕະ ອິນຕີ ລັຮ ລາ 'ມານະ ເຢິງ ເຈົ້າຮາຊີ ຮຽຮ ດໍອ໌ ຈ່ອຍ ອາມັງ ກວາຍ.'

20 ບັອງ ກາ ອັນ ແອັດ ຄິດ ຮານະ ກ້ອຍ, ອັນ ຮາເລົາ ອິມເປົາ. ອັນ ເຮັມ ມານະ ເທວາດາ ເຢິງ ເຈົາຮາຊີ ແຕ້ອ້ ປິ ອັນ. ເທວາດາ ກ້ອຍ ປາຍ: "ໂຢເຊັບ ເອີຍ! ໄມ່ ກາ ກວາຍ ແຕ ຈຸ່ມເຈືອ ດາວິດ. ໄມ່ ອິນໂຈຍ ອິງ ກ້ອຍ ອິດ ມາຣີ ຕະ ລາກວຍ ໄມ່, ຍ່ອນ ອັນ ແອັດ ຕິ່ງ ຈະ ກອນ ແຕ ຮາເວີຍ ເຢິງ ເຈົາຮາຊີ.

21 ປັຣແນີ ມັນເຕຣົາ ອັນ ຮັຮ ກອນ ຮາເລົາ. ໄມ່ ດໍອໍ ຮາມິຮ ກອນ ກ້ອຍ ລາ ເຢຊູ, ຍ່ອນ ອັນ ຈ່ອຍ ອາມິງ ອິນແຍ່ະ ມັຮ ກວາຍ ອັນ, ກະ ຕັຮ ໂລ່ຍຮ ໄລ່."

22 ອິນແຍ່ະ ຮານະ ໄມ່ ແກັດ ຊັງໄກຣ ກະ ປັຣນາຍ ເຢິງ ເຈົາຮາຊີ ອາ ຕີ ອິນໂຍ່ງ ຮານາ ກວາຍ ອາຕີ ຕາງ ປັຣນາຍ ອັນ ແຕ ອິມແບີ. ກວາຍ ກ້ອຍ ປາຍ:

23 "ເຈ້ ປິ ເມີງ ເບີນ ມານະ ກູໂມຣ ຕາ ເບີນ ປິ ກະ ຮາເລົາ ມາ ອັນ ແອັດ ຕິ່ງ ຈະ.

ອັນ ຮັຮ ກອນ ຮາເລົາ.
ເມົ້າ ດໍອໍ ກອນ ກ້ອຍ ເອມານູເອລ."

(ປັຣນາຍ ເອມານູເອລ ໄມ່ ຕະ ອິນຕີ ລັຮ ລາ 'ເຢິງ ເຈົາຮາຊີ ແອັດ ກະ ໄຮ.'))

24 ພໍກາ ໂຢເຊັບ ຕາແມີ, ອັນ ຕະ ຕາປຸ່ນ ອິນແຍ່ະ ມັຮ ປັຣນາຍ ເທວາດາ ເຢິງ ເຈົາຮາຊີ ອາຕີ ໂອນ ອັນ ອິດ ມາຣີ ຕະ ລາກວຍ ອັນ.

25 ມາ ອັນ ຕາ ຢວາຣ ປິ ມັນຕຸ ກະ ມາຣີ ເຕ້າ ແຕ້ອ້ ຕາໄງ ມາຣີ ຮັຮ ກອນ ຮາເລົາ ກໍ່ລ. ກະ ອັນ ດໍອໍ ຮາມິຮ ກອນ ກ້ອຍ ລາ ເຢຊູ.

2

ກວາຍ ຕາມອຍ ແຕ້ອ້ ແຕ ຍິຮ ມັດ ມານງ ລັອຮ

1 ເຢຊູ ແກັດ ຕິ່ງ ເມືອງ ເບັດເລເຮັມ, ແຄງ ຢູດາຍ, ບັອງ ກາ ແດີຍ ເຮໂຣດ ແກັດ ເຕົາວ ປັຣເຍົາ. ແວັດ ກ້ອຍ ເບີນ ກວາຍ ກາ ດັງ ແຕ ມັນ ໂຕຣ ແຕ້ອ້ ປິ ເມືອງ ເຢຣູຊາເລັມ ແຕ ກຣວາງ ໄລ່, ຍິຮ ມັດ ມານງ ລັອຮ.

2 ໄລ່ ກ້ອຍ ຕາແບີບ ປາຍ: "ປີ ແລະ ອັນ ກາ ຕາແບີ ແກ້ດ ປັຣແນີ ມັນເຕຣີ ແກ້ດ ເຕົາວ ປັຣເຍົາ ກວາຍ ອິດຊະຮາເອລ? ຮິ ເຮີມ ເຈີ່ ມັນ ໂຕຣ ອັນ ແຕ ມັດ ມານາງ ລ້ອຣ. ນະກ້ອຍ ຮິ ແຕ້ອ້ ອີ ຊາງ ອັນ."

3 ພໍກາ ເຕົາວ ປັຣເຍົາ ເຮໂຣດ ຊ້ອງ ປັຣນາຍ ໄນ່, ອັນ ຊ້ອງ ເກຣ່າະ ລາລີ້, ກະ ອິນແຍ່ະ ມັຣ ກວາຍ ຕຶ່ງ ເມືອງ ເຢຣູຊາເລັມ ລາ ຊ້ອງ ເກຣ່າະ ເຕ່.

4 ເຮໂຣດ ປາໂຣມ ອິນແຍ່ະ ມັຣ ກວາຍ ຊົດ ມູ່ ໄລ່ ກາ ຊາງ ຮິດ ເຢີງ ເຈົາຣາຊີ, ກະ ມັຣ ກວາຍ ອາຕີ ຄານອດ ຈຸ່ມ ອິດຊະຮາເອລ ແອັດ ຕຶ່ງ ເມືອງ ກ້ອຍ. ອັນ ຕາແບີບ ໄລ່ ກ້ອຍ ປາຍ: "ປີ ແລະ ກຣິດ ແກ້ດ, ອັນ ກາ ເຢີງ ເຈົາຣາຊີ ຣຽຣ ໂອນ ຈ່ອຍ ອາມັງ ກວາຍ?"

5 ໄລ່ ກ້ອຍ ຕາແອີຍ ປາຍ: "ກຣິດ ແກ້ດ ຕຶ່ງ ເມືອງ ເບັດເລເຮັມ, ແຄງ ຢູດາຍ, ຍ່ອນ ເບີນ ມານະ ຕາງ ປັຣນາຍ ເຢີງ ເຈົາຣາຊີ ຄຽນ ດໍອໍ ແຕ ອິມແບີ ປາຍ:

6 ເອີ ເມືອງ ເບັດເລເຮັມ ແຄງ ຢູດາຍ ເອີຍ!

ໄມ່ ລາ ຕາ ແກ້ນ ເມືອງ ກາ ເບີນ ອໍານາດ ແກດໆ,
ຄັນ ຕາລີ ກະ ມັຣ ເມືອງ ການໍອໍ ຕຶ່ງ ແຄງ ຢູດາຍ.

ຍ່ອນ ເບີນ ມານະ ແຕ້ອ້ ແຕ ໄມ່ ກາ ເບີນ ຊົດ ປິດ ລາລີ້.
ອັນ ອາໂຍ່ງ ມັຣ ກວາຍ ກອນແຊມ ເກົາ,
ລາ ກວາຍ ອິດຊະຮາເອລ."

7 ແວັດ ກ້ອຍ ເຮໂຣດ ກູອໍ ຕວຍໍ ມັຣ ກວາຍ ກາ ດັງ ແຕ ມັນໂຕຣ ກະ ຕາແບີບ ໄລ່ ກ້ອຍ ກຣັກ ລາລີ້ ບ້ອງ ແລະ ໄລ່ ເຮີມ ມັນໂຕຣ ກ້ອຍ ລ້ອຣ?

8 ນະກ້ອຍ ອັນ ແປຣີ ມູ່ ກາ ດັງ ແຕ ມັນໂຕຣ ເປະ ປີ ເມືອງ ເບັດເລເຮັມ. ອັນ ອາຕີ ໄລ່ ປາຍ: "ເຍົາ ເປະ ຈໍອໍ ກຣັກ ລາລີ້ ກອນ ກ້ອຍ. ແຕ້ອ້ ເຍົາ ຣາມັຣ ກອນ ກ້ອຍ, ເຍົາ ອາຕີ ເກົາ ແຮີ. ເກົາ ລາ ອີ ເປະ ຊາງ ອັນ ເຕ່."

9 ແວັດ ໄລ່ ຊາງັດ ປັຣນາຍ ເຕົາວ ປັຣເຍົາ ປາຍ ນະກ້ອຍ, ໄລ່ ເປະ ລ້ຣ. ກະ ໄລ່ ເຮີມ ລ້ຣ ມັນໂຕຣ ຢື່ຣ ມັດ ມານາງ ລ້ອຣ. ມັນໂຕຣ ກ້ອຍ ເປະ ອິນໂຍ່ງ ໄລ່, ກະ ຕາງັດ ຕາປຶ່ງ ອິນຕຸ ກອນ ກ້ອຍ ແອັດ.

10 ແຕ້ອ ກວາຍ ກາ ດັງ ແຕ ມັນໂຕຣ ເຮີມ ລັຮ ມັນໂຕຣ ກ້ອຍ, ໄລ່ ຊ້ອງ ຮໍ່ອ ບູຍ ລາລີ້.

11 ບ້ອງ ກາ ໄລ່ ມູ່ດ ຕິ່ງ ດຸງ, ໄລ່ ເຮີມ ກອນ ກ້ອຍ ກະ ມາຣີ, ອິມເປ່ ອັນ. ໄລ່ ກູ່ ຣາໂກລ ຊາງ ກອນ ກ້ອຍ. ເຈີ່ ໄລ່ ເປີຮ ຮີ່ບ ກາ ເບີນ ເກ ຮິ່ງ ເກົາ ເປ່ງ ລາລີ້, ອາລັອຣ ມ່ອບ ໂອນ ກອນ ກ້ອຍ ລາ ແຢງ, ຣາແລງ ອາລ່ອງ ປາຮວມ, ກະ ຊຽດ ອາລ່ອງ ປາຮວມ.

12 ເຈີ່ ເຢີງ ເຈົາຣາຊີ ອາຕີ ລັຮ ໄລ່ ແຕ ປາເມົາ ໄລ່ ຣາເລົາ ອິມເປົາ ໂອນ ໄລ່ ອິນໂຈຍ ເຈົາ ນ້ອງ ປິ ດຸງ ເຮໂຣດ. ນະກ້ອຍ ໄລ່ ເຈົາ ປິ ກຣວາງ ໄລ່, ມາ ເຈົາ ລັຮ ຣານາ ການໍ່ອ ແອັນ.

ໂຢເຊັບ, ມາຣີ, ກະ ກອນ ເປາະ ປິ ກຣວາງ ເອຍິບ

13 ພໍກາ ແວັດ ກວາຍ ກາ ດັງ ແຕ ມັນໂຕຣ ເຈົາ ເຈີ່, ເທວາດາ ເຢີງ ເຈົາຣາຊີ ແຕ້ອ ປິ ໂຢເຊັບ ຣານາ ຣາເລົາ ອິມເປົາ, ປາຍ: "ໄມ່ ຢວຣ ຕາ ຢິ່ງ, ເດີງ ກອນ ກະ ອິມເປ່ອ ອັນ ລັອຣ ເປາະ ປິ ກຣວາງ ເອຍິບ ແອັນ. ເຍົາ ແອັດ ຕິ່ງ ກຣວາງ ກ້ອຍ ເວົ້າຍ ເຕົ້າ ແຕ້ອ ເກົາ ອາຕີ ລັຮ ໂອນ ເຍົາ ເຈົາ, ຍ່ອນ ເຕົ້ວ ປຣເຍົາ ເຮໂຣດ ຢໍ່ອ ອີ ກາຈິດ ກອນ ເຍົາ."

14 ນະກ້ອຍ ໂຢເຊັບ ຢວຣ ຕາຢິ່ງ. ແຕ ອິນນ້ອງ ການໍາ ອັນ ເດີງ ອິມ ເປ່ອ ກະ ກອນ ກ້ອຍ ຕາລຸ່ຮ ແອັດ ຕິ່ງ ກຣວາງ ເອຍິບ ແອັນ.

15 ໄລ່ ແອັດ ປິ ກ້ອຍ ເຕົ້າ ແຕ້ອ ຕາໄງ ເຮໂຣດ ກູຈິດ. ຣານະ ໄມ່ ຣາປຍາຍ ກະ ປຣນາຍ ເຢີງ ເຈົາຣາຊີ ປາຍ ຣານາ ກວາຍ ອາຕີ ຕາງ ປຣນາຍ ເຢີງ ເຈົາຣາຊີ ແຕ ອິມແບິ ປາຍ: "ເກົາ ກູອ ກອນ ເກົາ ລັອຣ ແຕ ກຣວາງ ເອຍິບ."

ເຮໂຣດ ກາຈິດ ອິນແຍ່ະ ມັຮ ກອນ ຣາເລົາ

16 ພໍກາ ເຮໂຣດ ດັງ ກວາຍ ກາ ດັງ ແຕ ມັນໂຕຣ ອາໂລກ ອັນ, ອັນ ຊ້ອງ ອວານ ລາລີ້. ອັນ ແປຣີ ໂອນ ເນົາ ກາຈິດ ອິນແຍ່ະ ມັຮ ກັຮແນນ ຣາເລົາ ເຕີ ບາຣ ກູມໍ ອາແຊງ ແອັດ ຕິ່ງ ເມືອງ ເບັດເລເຮັມ ກະ ມັຮ ເມືອງ ການໍ່ອ ແອັດ ອິມແປຣ ເມືອງ ກ້ອຍ ແຣີ, ຍ່ອນ ອັນ ຊາແຍິ ແຕ ຕາໄງ ກວາຍ ກາ ດັງ ແຕ ມັນໂຕຣ ອາຕີ ໂອນ ອັນ ດັງ.

17 ນະກ້ອຍ ແກ້ດ ຮາປຍາຍ໌ ປັນນາຍ ເຢເຣມີຢາ, ອັນ ກາ ອາຕີ ຕາງ ປັນນາຍ ເຢີງ ເຈົ້າຣາຊີ, ປາຍ ແຕ ອິມແບີ ນະໄນ່:

18 "ເມົ້າ ຊ້ອງ ເບີນ ຊຽງ ກູໂກຍ໌ ກູຫຼ່ງ ແຕ ວິລ ຣາມາ, ອາມໍ່ ຮາເຊລ ເຍີ້ມ ຊາແຍີ ກອນ ອັນ.

ອັນ ຕາ ເບີນ ຊາງັດ ປັນນາຍ ເມົ້າ ຕາລິນ, ຍ່ອນ ກອນ ອັນ ຕາ ເບີນ ນ້ອງ."

ໂຢເຊັບ, ມາຣີ, ກະ ກອນ ເຈົ້າ ແຕ ກຣວາງ ເອຍິບ

19 ແວັດ ເຮໂຣດ ກູຈິດ ເຈີ້, ເທວາດາ ເຢີງ ເຈົ້າຣາຊີ ແຕ້ອ໌ ລັຮ ປິ ໂຢເຊັບ ແອັດ ຕິ່ງ ກຣວາງ ເອຍິບ ແຕ ອັນ ຮາເລົາ ອິມເປົາ.

20 ເທວາດາ ກ້ອຍ ປາຍ: "ຢວຣ ຕາຍິ່ງ. ເດີງ ກອນ ກະ ອິມເປ້ອ໌ ອັນ ເປາະ ເຈົ້າ ລັຮ ປິ ກຣວາງ ອິດຊະຮາເອລ, ຍ່ອນ ກວາຍ ກາ ຍິ້ອ໌ ອິ ກາຈິດ ກອນ ໄມ່, ອັນ ກູຈິດ ເຈີ້."

21 ນະກ້ອຍ ໂຢເຊັບ ຢວຣ ຕາຍິ່ງ, ເດີງ ກອນ ລາກວຍ ອັນ ເຈົ້າ ລັຮ ປິ ກຣວາງ ອິດຊະຮາເອລ.

22 ມາ ພໍ່ກາ ໂຢເຊັບ ຊ້ອງ ເມົ້າ ປາຍ ອາກເຄລາວ ແກ້ດ ເຕົ້າວ ປັນເຍົາ ຕິ່ງ ແຄງ ຢູດາຍ ແຕ່ນ ລັຮ ເຮໂຣດ, ອິມປໍ່ ອັນ; ນະກ້ອຍ ໂຢເຊັບ ອິງ ກ້ອຍ ອິ ເຈົ້າ ປິ ກ້ອຍ. ມາ ເຢີງ ເຈົ້າຣາຊີ ອາຕີ ລັຮ ອັນ ຮາມາ ຮາເລົາ ອິມເປົາ. ເຈີ້ ອັນ ເປາະ ປິ ແຄງ ຄາລີເລ ແອັນ.

23 ອັນ ເປາະ ແອັດ ຕິ່ງ ວິລ ນາຊາເຣັດ. ນະກ້ອຍ ແກ້ດ ຮາປຍາຍ໌ ນະ ປັນນາຍ ກວາຍ ອາຕີ ຕາງ ປັນນາຍ ເຢີງ ເຈົ້າຣາຊີ ປາຍ ແຕ ອິມ ແບີ ນະໄນ່: "ເມົ້າ ດໍ້ອ໌ ອັນ ລາ ກວາຍ ນາຊາເຣັດ."

3

ໂຢຮັນ ກາ ຕະ ຣິັດ ຕິ່ງ ແດັອ໌
(ມາຣະໂກ 1:1-8; ລູກາ 3:1-18; ໂຢຮັນ 1:19-28)

1 ບັອງ ກາ ກ້ອຍ, ໂຢຮັນ ກາ ຕະ ຣິັດ ຕິ່ງ ແດັອ໌ ແຕ້ອ໌ ອາຕີ ແຕ ຮາ ນະ ເຢີງ ເຈົ້າຣາຊີ ປິ ອິນຕຸ ຕຍາຮ ຕິ່ງ ແຄງ ຢູດາຍ.

2 ອັນ ອາຕີ ປາຍ: "ອີງເຄາະ ເຍົາ ປຽນ ອິດ ຮາງື່ຮ ຕາໄມ ແອັນ, ຍ່ອນ ແຈ່ະ ເຈີ່ ເຢີງ ເຈົາຮາຊີ ຕະ ຊົດ."

3 ເອຊາຢາ, ກວາຍ ອາຕີ ຕາງ ປັນນາຍ ເຢີງ ເຈົາຮາຊີ, ອາຕີ ແຕ ໂຢຮັນ ປາຍ:

"ເບີນ ຊຽງ ເມົາ ຊາບາວ ອາຕີ ເຮ່ງ ລາລີ້ ແຕ ອິນຕຸ ຕຍາຮ ປາຍ:

'ເຍົາ ອີງເຄາະ ອາຕີ ຮານາ ໂອນ ອິນເຈົາ ໄຮ.

ຕະ ໂອນ ຕານ້ອງ ຮານາ ອັນ ອີ ເປາະ.'"

4 ໂຢຮັນ ໄນ່ ທີ່ຍ ຕັອກ ຕໍາປັອກ ເມົາ ຕະ ແຕ ໂຊະ ອູ່ດ. ກະ ອັນ ກັນຕັນ ດໍອ໌ ອີງກັຮ ຊັນຕຣັນ ຕິ່ງ ອີງກິງ ອັນ. ອັນ ຈາ ລາມ, ກະ ອັນ ງ່ອຍ ແດີອ໌ ກາຮຍາລ ແຕ ຕຍາຮ.

5 ເບີນ ກວາຍ ແຕ້ອ໌ ປີ ອັນ ແຕ ເມືອງ ເຢຣູຊາເລັມ, ກະ ຈວບ ອິນ ແຍ່ະ ແຄງ ຢູດາຍ, ກະ ກວາຍ ກາ ແອີດ ອິມແປຣ ຕາເລ່ ຈໍແດນ.

6 ໄລ່ ງິນ ໄລ່ຍຮ, ເຈີ່ ໂຢຮັນ ຕະ ຮິ່ດ ຕິ່ງ ແດີອ໌ ໂອນ ໄລ່ ຕິ່ງ ຕາເລ່ ຈໍແດນ.

7 ພິກາ ໂຢຮັນ ເຮີມ ກິ່ງ ກວາຍ ແຕ ຈຸ່ມ ພາຣີຊາຍ ກະ ຈຸ່ມ ຊາດູກາຍ, ແຕ້ອ໌ ປີ ອັນ ໂອນ ອັນ ຕະ ຮິ່ດ ຕິ່ງ ແດີອ໌ ໂອນ ໄລ່, ນະກ້ອຍ ອັນ ປາຍ ໂຈະ ໄລ່ ກ້ອຍ: "ເຍົາ ລາ ປາ ນະ ກູຊັນ ຕູ່ຮ. ເຍົາ ຕາ ເຕ້ອ໌ ວຍາຮ ແວັດ ແຕ ເຢີງ ເຈົາຮາຊີ ຕະ ເຍົາ ແຕ້ອ໌ ອັນ ຕະ ໂຕ່ດ ກວາຍ ໄລ່ຍຮ ຕິ່ງ ຕາໄງ ປັຣຊົດ.

8 ອີງເຄາະ ເຍົາ ຕະ ຮານະ ອໍ. ໄນ່ ລາ ອາປັຣ ໂອນ ເມົາ ດັງ ເຍົາ ປຽນ ແກັດ ຮາງື່ຮ ຕາໄມ ແອັນ.

9 ເຍົາ ອິນໂຈຍ ຄິ່ດ ປາຍ ເຍົາ ເຕ້ອ໌ ວຍາຮ ແວັດ ແຕ ໂຕ່ດ ໄນ່ ຍ່ອນ ເຍົາ ປາຍ: 'ອັບຮາຮາມ ລາ ອາຈວາຍຮ ອາເຈ່ຮ ຮີ.' ເກົາ ອາຕີ ຕານ້ອງ ໂອນ ເຍົາ, ຄັນ ເຢີງ ເຈົາຮາຊີ ຢິອ໌, ເຕ້ອ໌ ອັນ ອິດ ຕາເມົາ, ເຈີ່ ແຕງ ຈຸ່ມ ເຈືອ ອັບຮາຮາມ ແຕ ມັຮ ຕາເມົາ ກ້ອຍ.

10 ຊານໍ່ ນະ ເບີນ ຈວງ ປາ ປາຢີ ແຈ່ະ ກັລ ອາລ່ອງ. ກັລ ອາແລ່ະ ມາ ຕາ ເບີນ ແກັດ ປາໄລ ອໍ, ເມົາ ຕານໍ່ ແຕ ຈວງ ໄນ່, ເຈີ່ ແຫຼງ ຕັຮ ຕິ່ງ ອູ່ຍຮ.

11 ໄກຣ ລາລີ້ ເກົາ ຕະ ຣິດ ໄມ່ ໂອນ ເຍົາ ຮານາ ແດີ້ອ, ຕະ ອາປັຣ ເຍົາ ປຽນ ແກ້ດ ຮາງື່ຣ ຕາໄມ ແອັນ. ມາ ອັນ ກາ ແຕ້ອ ອິນຕຸ່ນ ເກົາ, ອັນ ກ້ອຍ ຊົດ ແກ້ຍ ແຕ ເກົາ. ເກົາ ລາ ຕາ ເບີນ ປຍາຍ ຕາແຢອ້ ແກ້ບ ອັນ, ຍ່ອນ ເກົາ ລາ ອຳນາດ ແກດໆ ລາລີ້. ອັນ ກ້ອຍ ຕະ ຣິດ ໂອນ ເຍົາ ເບີນ ຮາເວົ້າຍ ເຢີງ ເຈົ້າຮາຊີ ກະ ອູ່ຍຣ.

12 ອາຕີ ອັນ ຢຸມ ຕາວິ່ງ, ເຈ້ ອັນ ອູມ ອິນແຍ່ະ ມັຣ ທຣໍ ອັນ. ອາ ແລ່ະ ກາ ຈອງ, ອັນ ດໍອ ຕິ່ງ ຊູ. ອາແລ່ະ ກາ ຊາກາມ, ອັນ ອາປັອງ ຕັຣ ຕິ່ງ ອູ່ຍຣ ກາ ຕາ ແກ້ດ ປັດ ໂອນ ກາດ ຊ້ອງ."

ໂຢຣັນ ຕະ ຣິດ ຕິ່ງ ແດີ້ອ ໂອນ ເຢຊູ
(ມາຣະໂກ 1:9-11; ລູກາ 3:21-22)

13 ບັອງ ກາ ກ້ອຍ ເຢຊູ ລ້ອຣ ແຕ ແຄງ ຄາລີເລ ເປະ ປິ ຕາເລ່ ຈໍແດນ, ຍ່ອນ ຍິ້ອ ອີ ໂອນ ໂຢຣັນ ຕະ ຣິດ ຕິ່ງ ແດີ້ອ ໂອນ ອັນ.

14 ມາ ໂຢຣັນ ຮາຈຽນ ຕາ ຍິ້ອ ອີ ຕະ ຣິດ ຕິ່ງ ແດີ້ອ ໂອນ ອັນ. ໂຢຣັນ ປາຍ: "ປຍາຍ ລາລີ້ ລາ ໄມ່ ຕະ ຣິດ ຕິ່ງ ແດີ້ອ ໂອນ ເກົາ. ມາ ຍ່ອນ ມານ່ະ ໄມ່ ແຕ້ອ ປິ ເກົາ ຍິ້ອ ເກົາ ຕະ ຣິດ ຕິ່ງ ແດີ້ອ ໂອນ ໄມ່?"

15 ມາ ເຢຊູ ຕາແອີຍ ລ້ຣ ໂຢຣັນ ປາຍ: "ຊານໍ່ ອີງເຄາະ ໄມ່ ຕະ ໂອນ ເກົາ. ມະກ້ອຍ, ອີງເຄາະ ໄຣ ຕະ ກູ່ ຮາມິ້ຣ ມັຣ ເຢີງ ເຈົ້າຮາຊີ ໂອນ ໄຣ ຕະ."

ແວັດ ເຢຊູ ປາຍ ມະກ້ອຍ, ເຈ້ ໂຢຣັນ ຕະ ຣິດ ຕິ່ງ ແດີ້ອ ໂອນ ເຢຊູ.

16 ແວັດ ໂຢຣັນ ຕະ ຣິດ ຕິ່ງ ແດີ້ອ ໂອນ ເຢຊູ, ເຈ້ ເຢຊູ ຊ້ອຣ ແຕ ແດີ້ອ. ບັອງ ກາ ກ້ອຍ ແຕ້, ມັນລ້ອງ ມະ ເມົາ ເປີຣ, ກະ ເຢຊູ ເຣີມ ຮາ ເວົ້າຍ ເຢີງ ເຈົ້າຮາຊີ ແຊງ ແຕ ມັນລ້ອງ ມະ ແຈມ ປາເຣົາດ, ເຈ້ ປັກ ຕິ່ງ ຈະ ເຢຊູ.

17 ກະ ເບີນ ຊຽງ ເຢີງ ເຈົ້າຮາຊີ ຊາບາວ ອາຕີ ແຕ ມັນລ້ອງ ປາຍ: "ໄມ່ ລາ ກອນ ເກົາ, ອັນ ກາ ເກົາ ອາໂຢ່ະ ລາລີ້. ອິນເຕົ້າ ອັນ ຕະ, ລາ ເກົາ ຣໍ້ອ ອິນແຍ່ະ."

4

ເຢີງ ຊາຕານ ລ່ອງ ເຢຊູ
(ມາຣະໂກ 1:12-13; ລູກາ 4:1-13)

1 ແວັດ ກ້ອຍ ຮາເວີຍ ເຢີງ ເຈົ້າຮາຊີ ເດີງ ເຢຊູ ເປາະ ປີ ອິນຕຸ ຕ ຍາຮ, ໂອນ ເຢີງ ຊາຕານ ລ່ອງ ອັນ ໂອນ ຕະ ຮານະ ໂລ່ຍຮ.

2 ເຢຊູ ອົດ ຊັຮນາ ອິນແຍ່ະ ປູນ ຈິ່ດ ຕາໄງ ປູນ ຈິ່ດ ຊາເດົາ. ແວັດ ກ້ອຍ ອັນ ຊ້ອງ ມາເຍີຍຮ ລາລີ້.

3 ເຈີ້ ເຢີງ ຊາຕານ ແຕ້ອ໌ ປີ ເຢຊູ, ກະ ອັນ ປາຍ: "ຄັນ ໄມ່ ກອນ ເຢີງ ເຈົ້າຮາຊີ, ເອົາ ໄມ່ ຕະ ໂອນ ມັຮ ຕາເມົາ ໄມ່ ແກ້ດ ຊັຮນາ ຈາ."

4 ມາ ເຢຊູ ຕາແອີຍ ລັຮ ປາຍ: "ຕິ່ງ ປິ່ງ ປັຮນາຍ ເຢີງ ເຈົ້າຮາຊີ ຄຽນ ປາຍ:

'ກວາຍ ຕາ ເບີນ ອາມັງ ຍ່ອນ ແຕ ແອັງ ເກຣັງ ຊັຮນາ ຈາ ຊ້ອງ,
ມາ ກວາຍ ເບີນ ອາມັງ ຍ່ອນ ແຕ ກູ່ ປັຮນາຍ ກາ ລັອຮ ແຕ ແບອ໌
ເຢີງ ເຈົ້າຮາຊີ.'"

5 ແວັດ ກ້ອຍ ເຢີງ ຊາຕານ ເດີງ ເຢຊູ ມຸ່ດ ຕິ່ງ ເມືອງ ເຢຣູຊາເລັມ.
ອັນ ໂອນ ເຢຊູ ຕາຢິ່ງ ຕິ່ງ ອານວລ ດຸງ ຊາງ ປິດ.

6 ເຈີ້ ເຢີງ ຊາຕານ ປາຍ: "ຄັນ ໄມ່ ກອນ ເຢີງ ເຈົ້າຮາຊີ, ເອົາ ໄມ່ ປັອງ ອາແຊງ, ຍ່ອນ ປິ່ງ ປັຮນາຍ ເຢີງ ເຈົ້າຮາຊີ ຄຽນ ດໍອ໌ ປາຍ:
'ເຢີງ ເຈົ້າຮາຊີ ແປຣີ ເທວາດາ ອັນ ກຍາອ໌ ໄມ່.

ກະ ໄລ່ ຕາແດັງ ຮັບ ໄມ່ ແຕ ອາຕີ ໄລ່
ໂອນ ຕາ ເບີນ ເບີ ອິນເຕົ້າ ອາເຢັງ ໄມ່ ແຕ ຕາເມົາ.'"

7 ມາ ເຢຊູ ຕາແອີຍ ລັຮ ອັນ ປາຍ: "ຕິ່ງ ປິ່ງ ປັຮນາຍ ເຢີງ ເຈົ້າຮາຊີ
ອັນ ປາຍ ເຕ:

'ເຍົາ ອິນໂຈຍ ລ່ອງ ເຢີງ ເຈົ້າຮາຊີ, ອິນເຈົ້າ ເຍົາ.'"

8 ເຈີ້ ເຢີງ ຊາຕານ ເດີງ ເຢຊູ ຊ້ອຮ ຕິ່ງ ກົຮ ຕີ້ ລາລີ້ ແອັນ. ອັນ ອາ
ປັຮ ໂອນ ເຢຊູ ເຮີມ ອິນແຍ່ະ ມັຮ ກຮວາງ ຊົດ, ກຮວາງ ປິດ ກະ ອິນ
ແຍ່ະ ຮາມິຮ ອຳນາດ ຕິ່ງ ກູແຕອ໌ ໄມ່.

9 ເຢີງ ຊາຕານ ອາຕີ ເຢຊູ ປາຍ: "ອິນແຍ່ະ ມັຮ ກຣວງ ໄມ່ ເກົາ ມ່ອບ ໂອນ ໄມ່, ຄັນ ໄມ່ ກູ່ ຣາໂກລ ຊາງ ເກົາ."

10 ມາ ເຢຊູ ຕາແອີຍ ລັຮ ອັນ ປາຍ: "ອາຍຮ ຊາຕານ ໄມ່! ໄມ່ ເປາະ ເຢັງ ແຕ ເກົາ. ຕິ່ງ ປິ່ງ ປັຮນາຍ ເຢີງ ເຈົາຣາຊີ ຄຽນ ປາຍ ເຈີ່: 'ອິງເຄາະ ເຍົາ ຊາງ ເຢີງ ເຈົາຣາຊີ, ລາ ອິນເຈົາ ເຍົາ, ກະ ຕະ ແອັງ ຣານະ ອັນ ຊ້ອງ.'"

11 ເຈີ່ ເຢີງ ຊາຕານ ລັອຮ ແຕ່ ແຕ ເຢຊູ, ກະ ມັຮ ເທວາດາ ເຢີງ ເຈົາຣາຊີ ແຕ້ອ໌ ແມ່ ຊາລີອ໌ ອັນ.

ເຢຊູ ຕາແບີ ຕະ ຣານະ ອັນ ຕິ່ງ ແຄງ ຄາລີເລ
(ມາຣະໂກ 1:14-15; ລູກາ 4:14-15)

12 ພິກາ ເຢຊູ ຊ້ອງ ປາຍ ເມົາ ໂກບ ໂຢຣັນ ໂຈະ ຕິ່ງ ກໍ່ອ໌, ເຈີ່ ອັນ ເປາະ ລັຮ ປິ ແຄງ ຄາລີເລ.

13 ແວັດ ອັນ ລັອຮ ແຕ ວີລ ນາຊາເຣັດ, ເຈີ່ ອັນ ມູ່ດ ແອັດ ຕິ່ງ ເມືອງ ກາເປນາອູມ ແອັນ. ເມືອງ ໄມ່ ແອັດ ຕິ່ງ ປີ່ຮ ແດັອ໌ ທາເລ ຣາປັງ, ແຈ່ະ ຣາລັນ ກຣວງ ເຊບູໂລນ ກະ ກຣວງ ເນັບທາລີ.

14 ອັນ ຕະ ນະກ້ອຍ ໂອນ ແກັດ ຣາປຍາຍ໌ ມັຮ ປັຮນາຍ ເອຊາຢາ, ກວາຍ ອາຕີ ຕາງ ປັຮນາຍ ເຢີງ ເຈົາຣາຊີ ປາຍ:

15 "ກຣວງ ເຊບູໂລນ ກະ ກຣວງ ເນັບທາລີ ເອີຍ!

ກຣວງ ເຍົາ ແອັດ ຢັຮ ອິນຕັຮ ຕາເລ່ ຈໍແດນ

ແຈ່ະ ຣານາ ເປາະ ລຍາບ ປີ່ຮ ແດັອ໌ ທາເລ ຣາປັງ ຄາລີເລ.

ແຄງ ຄາລີເລ ເບີນ ກວາຍ ຕາ ແກິນ ກວາຍ ອິດຊະຣາເອລ ແອັດ.

16 ໄລ່ ກາ ແອັດ ຕິ່ງ ອິນຕຸ ການໍາ,

ໄລ່ ເຮີມ ປັງ ປິ່ດ ລາລີ.

ກະ ໄລ່ ກາ ແອັດ ຕິ່ງ ອິນຕຸ ກູຈິດ,

ເບີນ ປັງ ປາເລີງ ປິ ໄລ່."*

* **4:16 4:16** ອິນຕຸ ການໍາ ກະ ອິນຕຸ ກູຈິດ ຊາກໍາ ແຕ ກວາຍ ກາ ຕາ ຢວາຣ ດັງ ອິນຕໍ່າ ແຕ ເຢີງ ເຈົາຣາຊີ. ມາ ປັງ ປາເລີງ ໂຈະ ໄລ່ ກ້ອຍ, ໂອນ ໄລ່ ດັງ ແຕ ເຢີງ ເຈົາຣາຊີ ແຕ່.

17 ແຕ ບັອງ ກ້ອຍ ແຕ້ ເຢຊູ ຕາແບິ ອາຕີ ແຕ ຮານະ ເຢີງ ເຈົ້າຮາຊີ. ອັນ ອາຕີ ປາຍ: "ອີງເຄາະ ເຍົາ ປຽນ ແກັດ ຮາງິ່ຮ ຕາໄມ ແອັນ, ຍ່ອນ ແຈ່ະ ເຈີ່ ເຢີງ ເຈົ້າຮາຊີ ຕະ ຊົດ."

ເຢຊູ ກູອ໌ ກວາຍ ປູນ ນະ ກາ ຈໍອ໌ ອາກາ ໂອນ ປວາຍ ອັນ
(ມາຣະໂກ 1:16-20; ລູກາ 5:1-11)

18 ບັອງ ກາ ເຢຊູ ເປາະ ອີມແປຣ ປິ່ຮ ແດັອ໌ ທາເລ ຮາປັງ ຄາລີເລ, ອັນ ເຮີມ ບາຣ ນະ ແຊມອາຍ, ຊີໂມນ (ກາ ເມົ້າ ດໍອ໌ ເປໂຕ) ກະ ອັນເດອາ. ໄລ່ ບາຣ ນະ ກ້ອຍ ແອັດ ຕິງ ມ່ອງ ອາກາ ຕິ່ງ ແດັອ໌ ທາ ເລ ຮາປັງ, ຍ່ອນ ໄລ່ ລາ ກວາຍ ເກີ້ຍ ຈໍອ໌ ອາກາ.

19 ເຢຊູ ປາຍ ໂຈະ ໄລ່ ກ້ອຍ: "ເຍົາ ປວາຍ ເກົາ, ເຈີ່ ເກົາ ຕະ ໂອນ ເຍົາ ແກັດ ກວາຍ ກາ ຈໍອ໌ ກວາຍ ນະ ເຍົາ ຈໍອ໌ ອາກາ ແຕ່."

20 ບັອງ ກາ ກ້ອຍ ແຕ້ ໄລ່ ຕັຮ ມ່ອງ; ເຈີ່ ໄລ່ ປວາຍ ເຢຊູ.

21 ເຢຊູ ເປາະ ປິ່ອ໌ ແອັນ; ເຈີ່ ອັນ ເຮີມ ບາຣ ນະ ແຊມອາຍ ການໍອ໌ ຮາມິ່ຮ ຢາໂກໂບ ກະ ໂຢຣັນ. ໄລ່ ບາຣ ນະ ກ້ອຍ ແອັດ ຕິ່ງ ຕົວະ ກະ ອີມບໍ່ ໄລ່ ເຊເບດາຍ, ພູງ ລັຮ ມ່ອງ ໄລ່. ເຢຊູ ກູອ໌ ບາຣ ນະ ແຊມອາຍ ກ້ອຍ.

22 ບັອງ ກາ ກ້ອຍ ແຕ້ ໄລ່ ບາຣ ນະ ກ້ອຍ ຕັຮ ຕົວະ ກະ ອີມບໍ່ ໄລ່, ເຈີ່ ປວາຍ ເຢຊູ.

ເຢຊູ ອາຕີ ກະ ປົວ ມັຮ ກວາຍ ອາອີ້
(ລູກາ 6:17-19)

23 ເຢຊູ ເປາະ ຈວບ ແຄງ ຄາລີເລ ອາຕີ ປັຣນາຍ ອໍ ແຕ ເຢີງ ເຈົ້າຮາ ຊີ ຕະ ຊົດ ຕິ່ງ ມັຮ ດຸງ ຊາງ ກວາຍ ອິດຊະຮາເອລ. ກະ ອັນ ປົວ ໂອນ ກວາຍ ແກັດ ແບຣັຮ ແຕ ກູ່ ຮາມິ່ຮ ອາອີ້.

24 ຮານະ ເຢຊູ ຕະ ເປາະ ປັຮ ກູ່ ອິນຕຸ ຕິ່ງ ແຄງ ຊີເຣຍ. ກະ ເມົ້າ ເດີ ງ ບໍ່ ອັນ ກຸ້ງ ກວາຍ ກາ ເບີນ ຊາອີ້ຍ ຮາມິ່ຮ ອາອີ້ ນະໄນ່: ກວາຍ ເບີນ

ອາອີ ຊາປັລ, ໄລ່ ກາ ເຢິງ ຕາ ອໍ ຕຣວບ, ໄລ່ ກາ ອາອີ ຢຸ່ຣ ໄປຣ໌, ກະ
ໄລ່ ກາ ເບີນ ອາອີ ລ່ອຍ. ເຢຊູ ປົວ ອິນແຍະ ມັຣ ກວາຍ ອາອີ ກ້ອຍ.

25 ມະກ້ອຍ ກຼິ່ງ ລາລີ້ ກວາຍ ປວາຍ ເຢຊູ. ໄລ່ ແຕ້ອ໌ ແຕ ແຄງ
ຄາລີເລ, ກຣວາງ ເດກາໂປລີ, ເມືອງ ເຢຣູຊາເລັມ, ແຄງ ຢູດາຍ, ກະ ກຣ
ວາງ ຍັຣ ອິນຕັຣ ຕາເລ່ ຈໍແດນ.

5

ເຢຊູ ອາຕີ ບັອງ ໄລ່ ແອີດ ຕິ່ງ ກັຣ
(ລູກາ 6:20-23)

1 ແຕ້ອ໌ ເຢຊູ ເຮີມ ກຼິ່ງ ລາລີ້ ກວາຍ ແອີດ ອິງກ້ອຍ, ອັນ ຊ້ອຣ ຕິ່ງ
ກັຣ; ເຈ້ ອັນ ຕາກູ. ມູ່ ໄລ່ ກາ ຣຍານ ແຕ ອັນ ຕາກູ ແຈ່ະ ອັນ.

2 ເຈ້ ເຢຊູ ຕາແບີ ອາຕີ ໄລ່ ປາຍ:

3 "ບຸ່ນ ລາລີ້ ໄລ່ ກາ ງິ່ນ ປາຍ ຣາງິຣ ໄລ່ ຕາ ເບີນ ອໍ ອິນເຕ້າ,
ຍ່ອນ ໄລ່ ເບີນ ຈຸງ ເຕ່ ມັຣ ກາ ເຢິງ ເຈ້າຣາຊີ ຕະ ຊົດ.

4 ບຸ່ນ ລາລີ້ ໄລ່ ກາ ເຍີາມ ຕຸ່ຣ ຕິ່ງ ແດີຍ ໄມ່,
ຍ່ອນ ປັຣແນີ ມັນເຕຣີາ ເຢິງ ເຈ້າຣາຊີ ແຕ້ ຕາລີ່ນ ໄລ່.

5 ບຸ່ນ ລາລີ້ ໄລ່ ກາ ເບີນ ຣາງິຣ ລາແມ່ນ ອໍ,
ຍ່ອນ ປັຣແນີ ມັນເຕຣີາ ເຢິງ ເຈ້າຣາຊີ ໂອນ ໄລ່ ຕາລາ ກຣວາງ
ກູແຕອ໌.

6 ບຸ່ນ ລາລີ້ ໄລ່ ກາ ອູອຍາຣ ອູໂອ໌ ຍິອ໌ ອີ ຕະ ຣານະ ຕາມັ່ງ ອໍ,
ຍ່ອນ ປັຣແນີ ມັນເຕຣີາ ເຢິງ ເຈ້າຣາຊີ ໂອນ ໄລ່ ເບີນ ມະ ຣາງິຣ
ໄລ່ ຍິອ໌ ເຕ່.

7 ບຸ່ນ ລາລີ້ ໄລ່ ກາ ຊ້ອງ ອາໂຢະ ຕະ ກວາຍ ການໍອ໌,
ຍ່ອນ ປັຣແນີ ມັນເຕຣີາ ເຢິງ ເຈ້າຣາຊີ ຊ້ອງ ອາໂຢະ ຕະ ໄລ່ ເຕ່.

8 ບຸ່ນ ລາລີ້ ໄລ່ ກາ ເບີນ ຣາງິຣ ຕາ ເບີນ ໂລ່ຍຣ ອິນເຕ້າ,
ຍ່ອນ ປັຣແນີ ມັນເຕຣີາ ໄລ່ ເບີນ ເຮີມ ເຢິງ ເຈ້າຣາຊີ.

9 ບຸ່ນ ລາລີ້ ກວາຍ ກາ ເດິງ ເຍ້າ ຣາຕອຍ ລັຣ,

ຍ່ອນ ປັດແນີ ມັນເຕຣີ ເຢີງ ເຈົ້າຮາຊີ ດໍອ໌ ກວາຍ ກ້ອຍ ລາ
ກອນ ອາໄກ ອັນ.

10 ບຸ່ນ ລາລີ້ ໄລ່ ກາ ເບີນ ຊາອີ້ຍ ຮາມິ່ຮ ຕຸ່ຮ ກັດ ກວາຍ ຕະ ໄລ່ ຍ່ອນ
ໄລ່ ຕາປູ່ນ ຮານະ ເຢີງ ເຈົ້າຮາຊີ,
ຍ່ອນ ໄລ່ ເບີນ ຈຸງ ເຕ່ ມັຮ ກາ ເຢີງ ເຈົ້າຮາຊີ ຕະ ຊົດ.

11 ບຸ່ນ ລາລີ້ ໂອນ ເຍົາ, ແຕ້ອ໌ ກວາຍ ການໍ່ອ໌ ອາເຢ່ ພາມາດ ເຍົາ,
ຕະ ເຍົາ, ກະ ຕູນ ເຍົາ ຕະ ອິນແຍ່ະ ມັຮ ຮານະ ຕາ ອໍ, ຍ່ອນ ເຍົາ ຕາປູ່ນ
ຮານະ ເກົາ.

12 ອີງເຄາະ ເຍົາ ແອັດ ຮໍ່ອ໌ ກະ ຕໍາໂປກ, ຍ່ອນ ເຢີງ ເຈົ້າຮາຊີ ດໍອ໌
ໂອນ ເຍົາ ເບີນ ເກົາ ຊາອີ້ຍ ຕຶ່ງ ມັນລ້ອງ. ມູເຈິງ ກ້ອຍ ເຕ່ ມັຮ ກວາຍ
ອາຕີ ຕາງ ປັຣນາຍ ເຢີງ ເຈົ້າຮາຊີ ແຕ ອິມແບີ ຈີວ໌ ເມົາ ຕະ ໄລ່."

ເຢຊູ ອາຕີ ແຕ ບອຍ ກະ ປັງ
(ມາຣະໂກ 9:50; ລູກາ 14:34-35)

13 "ເຍົາ ລາ ນະ ບອຍ ໂອນ ກວາຍ ການໍ່ອ໌ ແອັດ ຕຶ່ງ ກູແຕອ໌ ໄນ່.
ມາ ຄັນ ບອຍ ແກັດ ອິນຕຍາຮ, ນານະ ອີ ຕະ ໂອນ ແກັດ ບະ ລັຮ? ຕາ
ເຕ້ອ໌ ຕະ ອິນເຕົ້າ ນ້ອງ ບອຍ ກ້ອຍ. ໄຮ ທໍ່ອ໌ ຕັຮ ໂອນ ກວາຍ ຊາເຕົ້າຍ໌
ຊ້ອງ.

14 "ເຍົາ ລາ ນະ ປັງ ປາເລີງ ໂອນ ອິນແຍ່ະ ກວາຍ ຕຶ່ງ ກູແຕອ໌ ໄນ່.
ເຍົາ ລາ ນະ ມວຍ ເມືອງ ປັດ ແອັດ ຕຶ່ງ ປັຣແລີ ກັຮ. ຕາ ເບີນ ເມົາ ເຕ້ອ໌
ກາຕັງ ປັງ ແຕ ເມືອງ ກ້ອຍ.

15 ມູເຈິງ ກ້ອຍ ເຕ່, ຕາ ເບີນ ເມົາ ຕາກັດ ຕາກຍາງ, ເຈ້ ກຣວາອ໌ ໂຈະ
ກາເຣຍ. ມາ ເມົາ ດໍອ໌ ຕຶ່ງ ໂຮ່ງ ໂອນ ປັງ ປາເລີງ ອິນແຍ່ະ ມັຮ ກວາຍ
ຕຶ່ງ ດຸງ.

16 ມູເຈິງ ກ້ອຍ ເຕ່, ເຍົາ ອີງເຄາະ ໂອນ ປັງ ແຕ ເຍົາ ປາເລີງ ໂອນ
ກວາຍ ການໍ່ອ໌ ເຮີມ. ນະກ້ອຍ ໄລ່ ເຮີມ ມັຮ ຮານະ ອໍ ເຍົາ ຕະ; ເຈ້ ໄລ່
ຍ່ອງ ອິມບໍ່ ເຍົາ ກາ ແອັດ ຕຶ່ງ ມັນລ້ອງ."

ເຢຊູ ອາຕີ ແຕ ຄານອດ ໂມເຊ

17 "ເຍົາ ອິນໂຈຍ ຄິດ ເກົາ ແຕ້ອ໌ ບໍ່ ໄມ່ ມາ ຍິອ໌ ອີ ອາປິດ ຕັຮ ຄານອດ ໂມເຊ ແຕ້ລາ ປັຮນາຍ ໄລ່ ກວາຍ ອາຕີ ຕາງ ປັຮນາຍ ເຢົາງ ເຈົາຮາຊີ ແຕ ອິມແບິ. ເກົາ ແຕ້ອ໌ ຕາ ແກິນ ອີ ອາປິດ ຮານະ ກ້ອຍ, ມາ ເກົາ ແຕ້ອ໌ ຍິອ໌ ອີ ໂອນ ຮານະ ກ້ອຍ ແກິດ ຮາປຍາຍ໌.

18 ເກົາ ອາຕີ ຕານ້ອງ ໂອນ ເຍົາ, ຄັນ ອິນນ້ອງ ເບິນ ມັນລ້ອງ ກະ ກູແຕອ໌, ຕາ ເບິນ ປິດ ມວຍ ຮາມິ່ຮ ອິນເຕົ້າ ເມົາ ຄຽນ ຕິ່ງ ຄານອດ ໄມ່ ເຕົ້າ ຮາປຍາຍ໌ ອິນແຍ່ະ.

19 ນະກ້ອຍ ຄັນ ກວາຍ ອາແລ່ະ ມາ ຕັຮ ມວຍ ຮານະ ອິນເຕົ້າ ແຕ ຄານອດ ກ້ອຍ ກະ ອາຕີ ກວາຍ ການໍ່ອ໌ ໂອນ ຕັຮ ເຕ່, ກວາຍ ກ້ອຍ ຕາ ເຕ່ອ໌ ແກິດ ຊົດ ອິນເຕົ້າ ຕິ່ງ ຈຸ່ມ ກາ ເຢົາງ ເຈົາຮາຊີ ຊົດ. ມາ ກວາຍ ອາແລ່ະ ກາ ຕະ ຕາປຸ່ນ ຄານອດ ກ້ອຍ ກະ ອາຕີ ໂອນ ກວາຍ ການໍ່ອ໌ ຕະ ຕາປຸ່ນ ເຕ່, ກວາຍ ກ້ອຍ ແກິດ ຊົດ ຕິ່ງ ຈຸ່ມ ກາ ເຢົາງ ເຈົາຮາຊີ ຊົດ.

20 ນະກ້ອຍ ເກົາ ອາຕີ ເຍົາ, ຄັນ ເຍົາ ຍິອ໌ ອີ ມູ່ດ ຕິ່ງ ຈຸ່ມ ກາ ເຢົາງ ເຈົາຮາຊີ ຊົດ, ອົງເຄາະ ເຍົາ ຕາປຸ່ນ ຮານະ ເຢົາງ ເຈົາຮາຊີ ອາຕີ ອໍ ແກຼຍ ແຕ ມັຮ ກວາຍ ອາຕີ ຄານອດ ກະ ມັຮ ກວາຍ ພາຣີຊາຍ."

ເຢຊູ ອາຕີ ແຕ ກວາຍ ຮາງິຮ ອົງຄິ່ນ (ລູກາ 12:57-59)

21 "ເຍົາ ຊ້ອງ ເຈົ້າ ເມົາ ອາຕີ ແຕ ອິມແບິ ປາຍ: 'ເຍົາ ອິນໂຈຍ ກາຈິດ ກວາຍ. ກວາຍ ອາແລ່ະ ມາ ກາຈິດ ກວາຍ ການໍ່ອ໌, ເມົາ ຕະ ໂຕ່ດ ລັຮ ອັນ.'

22 ມາ ເກົາ ອາຕີ ເຍົາ ປາຍ: ກວາຍ ອາແລ່ະ ມາ ຊ້ອງ ອວານ ກະ ແຊມ ອາຍ ອັນ, ກວາຍ ກ້ອຍ ເຢົາງ ເຈົາຮາຊີ ຕະ ໂຕ່ດ. ອາແລ່ະ ກາ ຮາໂລຍຮ ກະ ແຊມອາຍ, ກະ ປາຍ ໂຈະ ແຊມອາຍ: 'ໄມ່ ຊາກູລ ລາລີ,' ນະກ້ອຍ ເຕ່ອ໌ ກວາຍ ຊົດ ຕັດຊິ່ນ. ກະ ກວາຍ ອາແລ່ະ ກາ ປາຍ ໂຈະ ແຊມອາຍ: 'ໄມ່ ລາ ກວາຍ ຢຸຮ,' ກວາຍ ກ້ອຍ ເຕ່ອ໌ ເຢົາງ ເຈົາຮາຊີ ອາປັອງ ຕິ່ງ ປຣຸ່ງ ອູ່ຍຮ.

23 ນະກ້ອຍ, ຄັນ ເຍົາ ເດີງ ເກຣິ່ງ ອີ ຊາງ ໂອນ ເຢີງ ເຈົາຮາຊີ ປິ ຊັນ ເຕຣີງ ຣິດ ຊາງ, ມາ ບ້ອງ ກາ ກ້ອຍ ເຍົາ ຊາແຍີ ລັຮ ແຊມອາຍ ດໍອໍ ມັດ ກະ ເຍົາ,

24 ອີງເຄາະ ເຍົາ ອາຈຸຮ ດໍອໍ ເກຣິ່ງ ຊາງ ກ້ອຍ ຕິ່ງ ດຸງ ຊາງ ປິດ ເວົ້າຍ. ເຈີ່ ເຍົາ ລົບ ເຈົາ ກະ ຮາອໍ ລັຮ ກະ ແຊມອາຍ. ເຈີ່ ເຍົາ ເປາະ ລັຮ ປິ ດຸງ ຊາງ ມ່ອບ ເກຣິ່ງ ກ້ອຍ ໂອນ ເຢີງ ເຈົາຮາຊີ.

25 "ແຕ້ອໍ ເຍົາ ຮາໂລຍຮ ກະ ກວາຍ ການໍອໍ, ກະ ກວາຍ ກ້ອຍ ອີ ເດີ ງ ເຍົາ ຮາມຣ ກວາຍ ຊົດ, ອີງເຄາະ ເຍົາ ປຣ່ອມ ຮາຕອຍ ລັຮ ບ້ອງ ກາ ເຍົາ ຕາ ຢວາຮ ແຕ້ອໍ ປິ ກວາຍ ຊົດ ກ້ອຍ. ຄັນ ເຍົາ ຕາ ເບີນ ປຣ່ອມ ຮາຕອຍ ໄວ້, ອີງກ້ອຮ ປຍາຍົ ກວາຍ ກ້ອຍ ເດີງ ເຍົາ ແຕ້ອໍ ປິ ກວາຍ ຊົດ ກາເລີຍ ແຕ ກ້ອຍ ແອັນ. ເຈີ່ ກວາຍ ຊົດ ກ້ອຍ ມ່ອບ ໂອນ ເມົາ ໂຈະ ເຍົາ ຕິ່ງ ກໍ່ອໍ.

26 ເກົາ ອາຕີ ຕາມ້ອງ ໂອນ ເຍົາ, ເຍົາ ຕາ ແຕ້ອໍ ລັອຮ ແຕ ກໍ່ອໍ ເຕົາ ເຍົາ ຈີວ ກູລັຮ ອິນແຍະ ມັຮ ປຣະ ກວາຍ ຊົດ ກ້ອຍ ປາຍ."

ເຢຊູ ອາຕີ ແຕ ກວາຍ ປັຣລີ້ຍ ລາກວຍ ແຕີລາ ກາຢາອໍ ເມົາ

27 "ເຍົາ ຊ້ອງ ປັຣນາຍ ເມົາ ອາຕີ ປາຍ: 'ເຍົາ ອິນໂຈຍ ປັຣລີ້ຍ ລາ ກວຍ ແຕີລາ ກາຢາອໍ ເມົາ.'

28 ມາ ເກົາ ອາຕີ ເຍົາ ປາຍ: ກວາຍ ອາແລະ ມາ ແ່ ປິ ກວາຍ ມັນ ແຊມ ກະ ຮາງັຮ ອັນ ຄິດ ຢໍອໍ ອີ ເບີນ ມັນແຊມ ກ້ອຍ, ໂລ່ຍຮ ກວາຍ ກ້ອຍ ມູເຈີງ ອັນ ປັຣລີ້ຍ ມັນແຊມ ກ້ອຍ ເຈີ່.

29 ນະກ້ອຍ ຄັນ ມັດ ເຍົາ ກັຮ ອາຕໍ່າ ຕະ ໂອນ ເຍົາ ຕະ ໂລ່ຍຮ, ເຍົາ ອີງເຄາະ ກູໂລອໍ ຕັຮ ກູອງ ມັດ ກ້ອຍ. ຄາອໍ ເຍົາ ປິດ ປີ່ອໍ ກູອງ ມັດ ເຍົາ, ແຕ ເຍົາ ປິດ ອິນແຍະ ຈະ ເຍົາ ຕິ່ງ ປຣຸ່ງ ອູ່ຍຮ.

30 ກະ ຄັນ ອາຕີ ເຍົາ ກັຮ ອາຕໍ່າ ຕະ ໂອນ ເຍົາ ຕະ ໂລ່ຍຮ, ອີງເຄາະ ເຍົາ ກ້ອຮ ແກງ ຕັຮ ອາຕີ ກ້ອຍ. ຄາອໍ ເຍົາ ປິດ ປີ່ອໍ ອາຕີ ຊ້ອງ, ແຕ ເຍົາ ປິດ ອິນແຍະ ຈະ ເຍົາ ຕິ່ງ ປຣຸ່ງ ອູ່ຍຮ."

ຢຊູ ອາຕີ ແຕ ກວາຍ ຕັຮ ລາກວຍ
(ມັດທາຍ 19:9; ມາຣະໂກ 10:11-12; ລູກາ 16:18)

31 "ເບີນ ເມົ້າ ຄຽນ ປາຍ: 'ກວາຍ ອາແລະ ກາ ອີ ຕັຮ ລາກວຍ ອັນ, ອັນ ອີງເຄາະ ຕະ ເຈຍ ຣາຕັຮ ໂອນ ລາກວຍ.'

32 ມາ ເກົາ ອາຕີ ເຍົາ ປາຍ: ຄັນ ກວາຍ ອາແລະ ຕັຮ ລາກວຍ ອັນ ມາ ລາກວຍ ອັນ ຕາ ເບີນ ໂລ່ຍຮ ຍ່ອນ ປັຣລີຍ ກະ ຣາເລົາ ການໍ້ອ, ຣາ ເລົາ ກ້ອຍ ຕະ ໂອນ ລາກວຍ ອັນ ແກ້ດ ໂລ່ຍຮ ຄັນ ລາກວຍ ອິດ ກາ ຢາອ ຕາໄມ. ກະ ໂລ່ຍຮ ເຕ່ ກວາຍ ການໍ້ອ ກາ ອິດ ມັນແຊມ ກ້ອຍ, ມູ ເຈິງ ອັນ ປັຣລີຍ ລາກວຍ ເມົ້າ."

ຢຊູ ອາຕີ ແຕ ກວາຍ ຄິນ

33 "ເຍົາ ຊ້ອງ ເຈ້ ເມົ້າ ປາຍ ແຕ ອິມເບີ: 'ຄັນ ເຍົາ ຄິນ ອິນເຕົ້າ ມາ ອາງ ຣາມິ່ຮ ເຢິງ ເຈົາຣາຊີ, ເຍົາ ຕາ ເຕ່ອ ຕັຮ.'

34 ມາ ເກົາ ອາຕີ ເຍົາ ປາຍ: ຄັນ ເຍົາ ຢໍອ ອີ ປຣ່ອມ ອິນເຕົ້າ, ເຍົາ ອິນໂຈຍ ອາງ ຣາມິ່ຮ ອິນເຕົ້າ. ອິນໂຈຍ ອາງ ມັນລ້ອງ, ຍ່ອນ ມັນລ້ອງ ລາ ອິນຕຸ ເຢິງ ເຈົາຣາຊີ ແອັດ.

35 ອິນໂຈຍ ອາງ ກູແຕອ, ຍ່ອນ ກູແຕອ ລາ ເຢິງ ເຈົາຣາຊີ ຕາລາ. ອິນໂຈຍ ອາງ ເມືອງ ເຢຣູຊາເລັມ, ຍ່ອນ ເມືອງ ກ້ອຍ ລາ ເມືອງ ເຢິງ ເຈົາຣາຊີ, ອັນ ກາ ເຕົ້າວ ປັຣເຍົາ ປັດ.

36 ກະ ເຍົາ ອິນໂຈຍ ອາງ ກາ ແປຼ ໂຊະ ເຍົາ, ຍ່ອນ ເຍົາ ຕາ ເຕ່ອ ຕະ ມວຍ ອິນແຕຣັຮ ໂຊະ ກໍ້ອ ແຕ່ລາ ກູມ.

37 ຄັນ ປຍາຍ, ເຍົາ ປາຍ ບີອ 'ປຍາຍ.' ຄັນ ຕາ ປຍາຍ, ເຍົາ ປາຍ 'ຕາ ປຍາຍ.' ຄັນ ເຍົາ ຈໍ້ອ ປາຍ ຊາອີ້ຍ ປັຣນາຍ ການໍ້ອ, ລາ ແຕ ເຢິງ ຊາຕານ."

ຢຊູ ອາຕີ ແຕ ກວາຍ ກັຣລັຮ ແດີອ
(ລູກາ 6:29-30)

38 "ເຍົາ ຊ້ອງ ເຈ້ ເມົ້າ ປາຍ: 'ອິນເຕົ້າ ເມົ້າ ຕະ ເຍົາ, ເຍົາ ຕະ ລັຮ ມູ ເຈິງ ກ້ອຍ ເຕ່.'

39 ມາ ເກົາ ອາຕີ ເຍົາ ປາຍ: ເຍົາ ອິນໂຈຍ ກັຣລັຮ ແດີອ໌ ໂຈະ ກວາຍ ກາ ຕະ ເຍົາ. ຄັນ ເມົາ ຕັຮ ກາແລງ ບັງ ເຍົາ ຢັຮ ອາຕົ່າ, ເຍົາ ຕໍ ໂອນ ອັນ ຕັຮ ຢັຮ ອາເວ່ຣ ແອັນ.

40 ຄັນ ເມົາ ເດົງ ເຍົາ ແຕ້ອ໌ ບໍ ກວາຍ ຕັດຊິ່ນ ຢັອ໌ ອີ ເບີນ ອາຍັອຣ ຕຶ່ງ ປື່ນ ແຕ ຈະ ເຍົາ, ເຍົາ ຕວດ ກາ ອາຍັອຣ ຕ່ອງ ຢັຮ ແປັງ ແຮ ໂອນ ປໍ ອັນ.

41 ຄັນ ເມົາ ມັນຕຣຸ່ ໂອນ ເຍົາ ເປາະ ມວຍ ລັກ, ເຍົາ ເປາະ ບາຣ ລັກ ເລີ້ຍ ກະ ອັນ.

42 ຄັນ ກວາຍ ອາແລະ ແຊອ໌ ອິນເຕົ້າ ແຕ ເຍົາ, ເຍົາ ໂອນ ອັນ ອາກ໌ ອຍ. ກະ ຄັນ ກວາຍ ອາແລະ ຢັອ໌ ອີ ວະ ອິນເຕົ້າ ແຕ ເຍົາ, ເຍົາ ໂອນ ອັນ ວະ."

ເຢຊູ ອາຕີ ອີງເຄາະ ອາໂຢະ ມັຮ ກວາຍ ກາ ດໍອ໌ ມັດ ກະ ເຍົາ
(ລູກາ 6:27-28, 32-36)

43 "ເຍົາ ຊ້ອງ ເຈ້ ເມົາ ປາຍ: 'ເຍົາ ອາໂຢະ ເຍົາ ເຍົາ ກະ ຊາອັຣ ກວາ ຍ ກາ ຢັອ໌ ອີ ຕະ ເຍົາ.'

44 ມາ ເກົາ ອາຕີ ເຍົາ ປາຍ: ອີງເຄາະ ເຍົາ ອາໂຢະ ກວາຍ ກາ ອວານ ເຍົາ, ກະ ອີງເຄາະ ເຍົາ ເກົາແຊອ໌ ໂອນ ເຢັງ ເຈົາຣາຊີ ຈ່ອຍ ກວາຍ ກາ ຕະ ຕຸ່ຣ ກັດ ໂຈະ ເຍົາ.

45 ຕະ ນະກ້ອຍ ເຍົາ ແກັດ ກອນ ອາໂກ ອິມບໍ ເຍົາ ຕຶ່ງ ມັນລ້ອງ. ຍ່ອນ ອັນ ໂອນ ມັດ ມານາງ ອັນ ປາເລັງ ປໍ ກວາຍ ອໍ ກະ ກວາຍ ຕາ ອໍ. ກະ ອັນ ໂອນ ເມົາ ປຸ່ຣ ກວາຍ ຕານ້ອງ ອໍ, ກະ ກວາຍ ຕາ ເບີນ ຕານ້ອງ ອໍ.

46 ຄັນ ເຍົາ ມາ ອາໂຢະ ແອັງ ໄລ່ ກາ ອາໂຢະ ເຍົາ ຊ້ອງ, ອິນເຕົ້າ ເຢັງ ເຈົາຣາຊີ ໂອນ ເຍົາ ເບີນ ເກົາ? ກວາຍ ກາ ອິດ ປຣະ ປາຊີ ໄລ່ ຕະ ມູເຈັງ ກ້ອຍ ແຕ່.

47 ກະ ຄັນ ເຍົາ ກັຣບັນ ກັຣຊວານ ອໍ ແອັງ ແຊມອາຍ ເຍົາ ຊ້ອງ, ຕາ ເບີນ ອິມພາ ອິນເຕົ້າ ແຕ ກວາຍ ການໍອ໌. ໄລ່ ກາ ຕາ ເບີນ ດັງ ເຢັງ ເຈົາຣາຊີ ຕະ ມູເຈັງ ກ້ອຍ ແຕ່.

48 ນະກ້ອຍ ອີງເຄາະ ເຍົາ ເປັນ ຮາງຮ ນະ ອິມບໍ່ ເຍົາ ຕິ່ງ ມັນລ້ອງ, ອັນ ກາ ອໍ ກາເລີຍ ແຕ ການໍ່ອ້."

6

ເຢຊູ ອາຕີ ແຕ ຈ່ອຍ ມັຮ ກວາຍ ກາດິດ

1 "ອີງເຄາະ ເຍົາ ລາວັງ ໂອນ ອໍ! ແຕ້ອ້ ເຍົາ ຕະ ຮານະ ອໍ ອິນເຕົ້າ ໂອນ ເຢົາງ ເຈົາຮາຊີ, ເຍົາ ອິນໂຈຍ ຕະ ໂອນ ກວາຍ ການໍ່ອ້ ເຮີມ. ຄັນ ເຍົາ ຕະ ນະກ້ອຍ, ອິມບໍ່ ເຍົາ ຕິ່ງ ມັນລ້ອງ ຕາ ເປັນ ໂອນ ເກົາ ອິນເຕົ້າ ມັຮ ຮານະ ເຍົາ ຕະ.

2 "ແຕ້ອ້ ເຍົາ ອີ ຈ່ອຍ ກວາຍ ກາດິດ, ເຍົາ ອິນໂຈຍ ອາປັຮ ໂອນ ກວາຍ ການໍ່ອ້ ເຮີມ, ຍໍອໍ ອີ ໂອນ ເມົ້າ ຍ່ອງ ເຍົາ. ຊາອີຍ ນະ ກວາຍ ເກົາ ຍ ຕະ ນະກ້ອຍ ຕິ່ງ ດຸງ ຊາງ ກະ ຕິ່ງ ຮານາ. ໄລ່ ຍໍອໍ ອີ ໂອນ ກວາຍ ການໍ່ອ້ ເຮີມ ກະ ຍ່ອງ ໄລ່. ເກົາ ອາຕີ ຕານໍ່ອງ ໂອນ ເຍົາ, ໄລ່ ກ້ອຍ ເປັນ ເກົາ ເຈ້ ແຕ ກວາຍ ຍ່ອງ ໄລ່.

3 ມາ ແຕ້ອ້ ເຍົາ ອີ ຈ່ອຍ ກວາຍ ກາດິດ, ອີງເຄາະ ເຍົາ ຕະ ຮາງຍາອໍ ຊ້ອງ, ອິນໂຈຍ ໂອນ ກວາຍ ການໍ່ອ້ ເຮີມ.*

4 ເຍົາ ຕະ ຮາງຍາອໍ, ມາ ອິມບໍ່ ເຍົາ ຕິ່ງ ມັນລ້ອງ ເຮີມ ມັຮ ຮານະ ເຍົາ ຕະ ຮາງຍາອໍ ກ້ອຍ, ກະ ອັນ ໂອນ ເຍົາ ເປັນ ເກົາ ມັຮ ຮານະ ກາ ເຍົາ ຕະ."

ເຢຊູ ອາຕີ ແຕ ເກົາແຊອໍ
(ລູກາ 11:2-4)

5 "ແຕ້ອ້ ເຍົາ ເກົາແຊອໍ, ເຍົາ ອິນໂຈຍ ຕະ ນະ ກວາຍ ມາມ ອໍ ມາ ຮາງຮ ໂກະ. ມັຮ ກວາຍ ກ້ອຍ ເກື່ຍ ຕາຍິ່ງ ເກົາແຊອໍ ຕິ່ງ ດຸງ ຊາງ ກະ ຕິ່ງ ຮານາ ແຮີ, ຍໍອໍ ອີ ໂອນ ກວາຍ ເຮີມ ບ້ອງ ໄລ່ ເກົາແຊອໍ, ເຈ້ ຍ່ອງ ໄລ່. ເກົາ ອາຕີ ຕານໍ່ອງ ໂອນ ເຍົາ, ໄລ່ ກ້ອຍ ເປັນ ເກົາ ເຈ້ ແຕ ຮານະ ກາ ໄລ່ ຕະ.

* 6:3 6:3 ຕິ່ງ ປັຮນາຍ ກຣິກ ຮານາ ໄມ່ ປາຍ: "ອາຕີ ອາຕ້າ ຕະ, ອິນໂຈຍ ໂອນ ອາຕີ ອາວ່ຮ ດັງ."

6 ມາ ເຍົາ, ແຕ້ອ໌ ເຍົາ ເກົາແຊອ໌, ອົງເຄາະ ເຍົາ ມູ່ດ ປໍ ກຸງ ຮາງຍາອ໌, ກະ ກາໄຕ່ຮ ງັຮ ຕັ່ງ. ເຈ້ ເຍົາ ເກົາແຊອ໌ ແຕ ອິມປໍ ເຍົາ, ອັນ ກາ ເຍົາ ຕາ ເຕ້ອ໌ ເຮີມ. ມາ ອັນ ເຕ້ອ໌ ເຮີມ ເຍົາ ແອັດ ເກົາແຊອ໌ ອິນຕຸ ຮາງຍາອ໌ ກ້ອຍ, ກະ ອັນ ກູລັຮ ເກົາ ແຕ ຮານະ ເຍົາ ຕະ ກ້ອຍ.

7 "ແຕ້ອ໌ ເຍົາ ເກົາແຊອ໌, ເຍົາ ອິນໂຈຍ ອາຣ່ອຍ ຊ້ອງ ນະ ກວາຍ ຕາ ເບີນ ດັງ ເຢົາງ ເຈົາຮາຊີ. ໄລ່ ຄິ່ດ ປາຍ ອົງເຄາະ ເກົາແຊອ໌ ລາແບະ ລາປໍ ບ ຊາອິຍ ປັຣນາຍ ແຕ ເຕ້ອ໌ ເຢົາງ ເຈົາຮາຊີ ຊາງັດ.

8 ມາ ເຍົາ ອິນໂຈຍ ຕະ ນະ ໄລ່ ກ້ອຍ. ອິມປໍ ເຍົາ ຕັ່ງ ມັນລ້ອງ ດັງ ຮາມິ່ຮ ອິນເຕ້າ ເຍົາ ແອິ ແຕ ບ້ອງ ກາ ເຍົາ ຕາ ຢວາຮ ແຊອ໌ ແຕ ອັນ.

9 ນະກ້ອຍ ແຕ້ອ໌ ເຍົາ ເກົາແຊອ໌ ອົງເຄາະ ເຍົາ ເກົາແຊອ໌ ປາຍ:
'ອິມປໍ ຮິ ແອັດ ຕັ່ງ ມັນລ້ອງ ເອີຍ!

ແຊອ໌ ເຍົາ ໂອນ ອິນແຍ່ະ ມັຮ ກວາຍ ຢໍາມັບ ຮາມິ່ຮ ເຍົາ.

10 ແຊອ໌ ເຍົາ ແກັດ ຊົດ ກູ່ ຮາງິຮ ກວາຍ ຕັ່ງ ກູແຕອ໌ ໄນ່.
ກະ ແຊອ໌ ໂອນ ກວາຍ ຕັ່ງ ກູແຕອ໌ ໄນ່ ປວາຍ ຮາງິຮ ເຍົາ,
ມູເຈັງ ເມົາ ປວາຍ ຮາງິຮ ເຍົາ ຕັ່ງ ມັນລ້ອງ ເຕ່.

11 ແຊອ໌ ເຍົາ ໂອນ ຮິ ຄໍາ ຈາ ຕາໄງ ໄນ່.

12 ແຊອ໌ ເຍົາ ຕັຮ ໂລ່ຍຮ ກາ ຮິ ຕະ ເຈ້,
ມູເຈັງ ຮິ ຕັຮ ໂລ່ຍຮ ກາ ເມົາ ຕະ ໂຈະ ຮິ.

13 ແຊອ໌ ເຍົາ ອິນໂຈຍ ໂອນ ເມົາ ລ່ອງ ຮິ,
ກະ ອິນໂຈຍ ໂອນ ເຢົາງ ຊາຕານ ປັຣຕິ່ ຮິ ຕະ ຮານະ ຕາ ອໍ.
ຍ່ອນ ອິນແຍ່ະ ຊົດ ປິ່ດ, ອິນແຍ່ະ ອໍານາດ, ກະ ອິນແຍ່ະ ອາງອິ່ຮ ແອັດ
ເລື້ອຍໆ ກະ ເຍົາ

ຊົດ ແດັຍ ເລື້ຍ ກູມໍ. ອາແມນ!†

14 "ຄັນ ເຍົາ ຕັຮ ໂລ່ຍຮ ກວາຍ ການໍອ໌ ຕະ ໂຈະ ເຍົາ, ອິມປໍ ເຍົາ ຕັ່ງ
ມັນລ້ອງ ຕັຮ ເຕ່ ໂລ່ຍຮ ເຍົາ.

† 6:13 6:13 ເບີນ ປິ່ງ ປັຣນາຍ ຕຍາ ກາ ຕາ ເບີນ ເບີນ ຮານາ ປັຣຊົດ ໄນ່.

15 ມາ ຄັນ ເຍົາ ຕາ ເປັນ ຕັຮ ໂລ່ຍຮ ກວາຍ ການໍ້ອ ຕະ ໂຈະ ເຍົາ, ອິມບໍ່ ເຍົາ ຕິ່ງ ມັນລ້ອງ ຕາ ເປັນ ຕັຮ ເຕ່ ໂລ່ຍຮ ເຍົາ."

ເຢຊູ ອາຕີ ແຕ ຣີດ ອົດ ຊຸຮນາ

16 "ແຕ້ອ ເຍົາ ຕະ ຣີດ ອົດ ຊຸຮນາ ອີ ຊາງ ເຢັາງ ເຈົາຮາຊີ, ເຍົາ ອິນ ໂຈຍ ຕະ ມັດ ມຸ່ຮ ຊູບ ໂງ່ດ ນະ ກວາຍ ມາມ ອໍ ມາ ຮາງຮ ໂກ່ະ. ໄລ່ ກ້ອຍ ຕະ ມັດ ມຸ່ຮ ຊູບ ໂອນ ກວາຍ ການໍ້ອ ດັງ ປາຍ ໄລ່ ອົດ ຊຸຮນາ ຈາ. ເກົາ ອາຕີ ຕານ້ອງ ໂອນ ເຍົາ, ໄລ່ ກ້ອຍ ເປັນ ຮັບ ເຈີ່ ເກົາ ແຕ ຮານະ ໄລ່ ຕະ.

17 ມາ ແຕ້ອ ເຍົາ ອົດ ຊຸຮນາ ດໍອ ຊາງ ເຢັາງ ເຈົາຮາຊີ, ອິງເຄາະ ເຍົາ ກູລຍາ ມາມ ກະ ຊຽດ ໂຊະ ໂປ່ຍ.

18 ອິນໂຈຍ ໂອນ ກວາຍ ການໍ້ອ ດັງ ປາຍ ເຍົາ ອົດ ຊຸຮນາ. ມາ ແອິງ ອິມບໍ່ ເຍົາ ແຕ່, ອັນ ກາ ເຍົາ ຕາ ເຕ່ອ ເຮີມ, ອັນ ເຮີມ ມັຮ ຮານະ ເຍົາ ຕະ ຕິ່ງ ອິນຕຸ ຮາງຍາອ ກ້ອຍ. ກະ ອັນ ກູລັຮ ເກົາ ມັຮ ຮານະ ກາ ເຍົາ ຕະ."

**ເຢຊູ ອາຕີ ແຕ ກວາຍ ຊຸ
(ລູກາ 12:33-34)**

19 "ເຍົາ ອິນໂຈຍ ປາໂຣມ ມຸ່ນ ຕິ່ງ ແຕີຍ ໄນ່. ຍ່ອນ ເປັນ ອິນຕຽ່ນ ເລີ້ນ ກະ ຊາແຮັຮ ຈາ, ກະ ເປັນ ຊາແວງ ມຸ່ດ ຕູຕວຍ໌.

20 ມາ ອິງເຄາະ ເຍົາ ດໍອ ມຸ່ນ ຕິ່ງ ມັນລ້ອງ, ລາ ອິນຕຸ ກາ ຕາ ເປັນ ອິນຕຽ່ນ ເລີ້ນ ກະ ຊາແຮັຮ ເຕ່ອ ຈາ, ກະ ຕາ ເປັນ ຊາແວງ ມຸ່ດ ຕູຕວຍ໌.

21 ຍ່ອນ ອິນຕຸ ແລ່ະ ເຍົາ ດໍອ ມັຮ ມຸ່ນ ເຍົາ, ຮາງຮ ເຍົາ ແອິດ ຄິ່ດ ເລືອຍໆ ແຕ ອິນຕຸ ກ້ອຍ ເຕ່."

**ເຢຊູ ຊາກໍາ ແຕ ມັດ ກວາຍ
(ລູກາ 11:34-36)**

22 "ມັດ ກວາຍ ລາ ນະ ຕາບອງ ໂອນ ຈະ ກວາຍ. ຄັນ ມັດ ເຍົາ ມາ ເຮີມ, ອິນແຍ່ະ ຈະ ເຍົາ ແກັດ ປັງ ເຕ່.

23 ມາ ຄັນ ມັດ ເຍົາ ແກ້ດ ແຊ້ມ, ອິນແຍ່ະ ຈະ ເຍົາ ແກ້ດ ການໍາ ຍີ່ຍິ່ ດ ເຕ່. ຄັນ ເຍົາ ຕາ ເບີນ ເບີນ ປັຣນາຍ ປັງ ຕິ່ງ ຣາງິຣ ເຍົາ, ແຮງ ເຍົາ ແອັດ ຕິ່ງ ການໍາ ປັງ ລາລີ້ ແອັນ."

ເຢຊູ ອາຕີ ແຕ ເກຣັງ ເກຣັ້າ ກວາຍ
(ລູກາ 16:13; 12:22-31)

24 "ຕາ ເບີນ ອາແລ່ະ ມາ ເຕ່ອ ແກ້ດ ຊູລ ໂອນ ບາຣ ນະ ອິນເຈົ້າ. ປ ຍາຍ ອັນ ຊາອັຣ ອິນເຈົ້າ ໄນ່, ມາ ອາໂຢ່ະ ອິນເຈົ້າ ກ້ອຍ. ແຕ່ລາ ອັນ ຊາງັດ ອິນເຈົ້າ ໄນ່, ມາ ຕາ ເບີນ ຊາງັດ ອິນເຈົ້າ ກ້ອຍ. ມູເຈິງ ກ້ອຍ ເຕ່ ເຍົາ ຕາ ເຕ່ອ ປວາຍ ຣານະ ເຢີງ ເຈົ້າຣາຊີ ມູ ເປຣິຣ ກະ ປວາຍ ຣານະ ຍິ່ອ ອີ ເບີນ ເກຣັງ ຊານົກ ຕິ່ງ ແດີຍ ໄນ່ ແຮີ.

25 "ນະກ້ອຍ ເກົາ ອາຕີ ເຍົາ, ອິນໂຈຍ ອຸກ ແຕ ຊັຣນາ ເຍົາ ຈາ, ແດີອ ເຍົາ ຈ່ອຍ, ກະ ຕໍາປັອກ ເຍົາ ຕັອກ. ໄຮ ເບີນ ອາມັງ ລາ ປັດ ກາເລີຍ ແຕ ໄຮ ເບີນ ຊັຣນາ ຈາ. ກະ ໄຮ ເບີນ ຈະຈັນ, ລາ ປັດ ກາເລີຍ ແຕ ໄຮ ເບີນ ຕໍາປັອກ ຕັອກ.

26 ເຍົາ ແນ່ ມັຣ ແຈມ ກາ ເກີຍ ປັຣ ຕິ່ງ ມັນລ້ອງ. ອັນ ຕາ ເບີນ ຈັດ ຈອຍ, ຕາ ເບີນ ຊອດ, ກະ ຕາ ເບີນ ດໍອ ຊັຣນາ ອິນເຕົ້າ ຕິ່ງ ຊູ. ມາ ອິມບໍ່ ເຍົາ ຕິ່ງ ມັນລ້ອງ ແຈມ ກຍາອ໌ ໂອນ ແຈມ ກ້ອຍ. ເຍົາ ລາ ເຢີງ ເຈົ້າຣາຊີ ປາຊີ ກາເລີຍ ແຕ ແຈມ ກ້ອຍ.

27 ຕາ ເບີນ ກວາຍ ອາແລ່ະ ມາ ເຕ່ອ ຕໍ ອາຍຸ່ ອັນ ໂອນ ຕີ່ ປີ່ອ ແອັນ ຍ່ອນ ອັນ ອຸກ ຊາອິ່ຍ.

28 "ກະ ນານະ ເຍົາ ອຸກ ແຕ ຕໍາປັອກ ກາ ເຍົາ ຕັອກ? ເຍົາ ແນ່ ປັ ປ ຍາຣ ບັດ. ປຍາຣ ກ້ອຍ ຕາ ເບີນ ຕຸ່ຣ ຕະ ຣານະ ແຕ່ລາ ຕານ ຕໍາປັອກ ຕັອກ.

29 ມາ ເກົາ ອາຕີ ເຍົາ, ເຕົາວ ປັຣເຍົາ ໂຊໂລໂມນ, ອັນ ລາ ກວາຍ ຊູ ລາລີ້, ມາ ອັນ ຕາ ເບີນ ຕັອກ ຕໍາປັອກ ອໍ ນະ ປຍາຣ ໄນ່.

30 ເຢີງ ເຈົ້າຣາຊີ ແຕ່ ໂອນ ປຍາຣ ກ້ອຍ ແກ້ດ ອໍ. ມາ ປຍາຣ ກ້ອຍ ອາມັງ ມາໂຣຍ ຊ້ອງ. ຕາໄງ ໄນ່ ອັນ ຈັຣ, ມາ ຕາໄງ ປັຣແນີ ເນົ້າ ອາປັອງ

ຕັ້ງ ອູ່ຍຣ. ມາ ເຢີງ ເຈົ້າຮາຊີ ຈ່ອຍ ເຍົາ ໂອນ ເບີນ ຕໍາປັອກ ຕັອກ ກາເລີຍ ແຕ ບັດ ກ້ອຍ ແອັນ. ມາ ນານ່ະ ແຕ ເຍົາ ຊາອໍາ ບີ້ອໍ ລາລີ້?

31 "ນ່ະກ້ອຍ ເຍົາ ອິນໂຈຍ ອຸກ ກະ ປາຍ: 'ນານ່ະ ໄຮ ອີ ຕະ ໂອນ ເບີ ນ ຊັຣນາ ຈາ, ເບີນ ແດີ້ອໍ ງ່ອຍໍ, ແຕີລາ ເບີນ ຕໍາປັອກ ຕັອກ ຕຶ່ງ ຕາໄງ ອິນຕຸ່ນ?'

32 ອິນແຍ່ະ ມັຮ ຣາມີ້ຮ ໄນ່ ກວາຍ ກາ ຕາ ເບີນ ດັງ ເຢີງ ເຈົ້າຮາຊີ ຊ້ອງ ອຸກ ລາລີ້. ມາ ອິມບໍ່ ເຍົາ ຕຶ່ງ ມັນລ້ອງ ດັງ ເຈີ່ ເຍົາ ອິງເຄາະ ເບີນ ມັຮ ຣາມີ້ຮ ກ້ອຍ.

33 ມາ ອິນໂຍ່ງ ລາລີ້ ອິງເຄາະ ເຍົາ ຈໍ່ອໍ ເຢີງ ເຈົ້າຮາຊີ ຕະ ຊົດ ກະ ຣານະ ຕານ້ອງ ອໍ ແຕ ອັນ. ຄັນ ເຍົາ ຕະ ນ່ະກ້ອຍ, ອັນ ຈ່ອຍ ແຕ່ ມັຮ ຣາມີ້ຮ ກາ ເຍົາ ອິງເຄາະ ເບີນ.

34 ນ່ະກ້ອຍ ເຍົາ ອິນໂຈຍ ອຸກ ອິນເຕົ້າ ແຕ ຕາໄງ ປັຣແນີ. ຍ່ອນ ປັຣແນີ ລາ ເບີນ ແຕ່ ຣານະ ອຸກ. ຕຸ່ຮ ກັດ ຕາໄງ ແລ່ະ, ເຍົາ ຈີວ ຕາໄງ ກ້ອຍ."

7

ເຢຊູ ອາຕີ ມານະ ອິນໂຈຍ ຕີ ມານະ
(ລູກາ 6:37-38, 41-42)

1 "ເຍົາ ອິນໂຈຍ ຕີ ກວາຍ ການໍ່ອໍ, ໂອນ ເຢີງ ເຈົ້າຮາຊີ ຕາ ເບີນ ຕີ ລັຮ ເຍົາ.

2 ຍ່ອນ ມາແລ່ະ ຊາອີ້ຍ ເຍົາ ອາເກີນ ໂລ່ຍຮ ເຍົາ ເຍົາ, ເຢີງ ເຈົ້າຮາ ຊີ ອາເກີນ ລັຮ ໂລ່ຍຮ ເຍົາ ມາຮ ກ້ອຍ ແຕ່. ກະ ມາແລ່ະ ເຍົາ ໂຈະ ໂຕ່ດ ກວາຍ ການໍ່ອໍ, ເຢີງ ເຈົ້າຮາຊີ ໂຈະ ລັຮ ໂຕ່ດ ເຍົາ ມາຮ ກ້ອຍ ແຕ່.

3 ນານ່ະ ເຍົາ ເຮີມ ບຣີຮ ຕຶ່ງ ມັດ ເຍົາ, ມາ ເຍົາ ຕາ ເບີນ ດັງ ປາລິຮ ອາລ່ອງ ກາ ກາຕັງ ມັດ ເຍົາ?

4 ນານ່ະ ແຕ ຍັນ ເຍົາ ປາຍ ກະ ເຍົາ ນ່ະໄນ່: 'ໂອນ ເກົາ ອີດ ຕັຮ ບຣີຮ ແຕ ມັດ ໄນ່.' ມາ ເຍົາ ຕາ ເບີນ ດັງ ປາລິຮ ອາລ່ອງ ກາ ກາຕັງ ມັດ ເຍົາ?

5 ເຍົາ ລາ ກວາຍ ມາມ ອໍ ມາ ຮາງຶ່ຮ ໂກ່ະ! ອົງເຄາະ ເຍົາ ອິດ ຕັຮ ປາ ລິຮ ອາລ່ອງ ແຕ ມັດ ເຍົາ ເວົ້າຍ. ນະກ້ອຍ ເຕ່ອ ເຍົາ ເຮີມ ແຈງ ເຈ່ ເຕ່ອ ເຍົາ ອິດ ຕັຮ ບຣິຮ ແຕ ມັດ ເຍົາ.

6 "ເຍົາ ອິນໂຈຍ ອິດ ເກຣັງ ເມົາ ອີ ໂອນ ເຢັງ ເຈົາຮາຊີ, ເຈ່ ຊາດຸຮ ໂອນ ອາຈໍ. ກະ ອິນໂຈຍ ອິດ ເກຣັງ ປາຊີ, ເຈ່ ຊາດຸຮ ໂອນ ອາລີ່ອໍ. ຊັນ ຕຣັ່ນ ກ້ອຍ ຕາ ດັງ ປາຊີ ເກຣັງ ກ້ອຍ. ແວັດ ອັນ ຊາເຕົາຍ໌ ຊາແມບ ເກຣັງ ກ້ອຍ, ເຈ່ ອັນ ອີ ລໍບ ລໍຮ ກັບ ເຍົາ ແອັນ."

**ເຢຊູ ແປຣີ ອົງເຄາະ ແຊອ໌, ຈໍອ໌, ກະ ກູໂຕຍຮ
(ລູກາ 11:9-13)**

7 "ຄັນ ເຍົາ ແຊອ໌, ເຍົາ ເບີນ. ຄັນ ເຍົາ ຈໍອ໌, ເຍົາ ຮາມັຮ. ຄັນ ເຍົາ ກູໂຕຍຮ ຕັງ, ເມົາ ເປີຮ ໂອນ ເຍົາ.

8 ຍ່ອນ ກູ່ ນະ ອາແລະ ກາ ແຊອ໌, ອັນ ເບີນ. ອາແລະ ກາ ຈໍອ໌, ອັນ ຮາມັຮ. ອາແລະ ກາ ກູໂຕຍຮ ຕັງ, ເມົາ ເປີຮ ໂອນ.

9 ມັຮ ເຍົາ ກາ ເບີນ ກອນ ເຈ່, ມານະ ຄັນ ກອນ ເຍົາ ແຊອ໌ ຈາ ໂດຍ, ເຍົາ ໂອນ ອັນ ຈາ ຕາເມົາ ບໍ?

10 ກະ ຄັນ ອັນ ແຊອ໌ ອາກາ, ເຍົາ ໂອນ ອັນ ກູຊັນ ບໍ?

11 ເຍົາ ລາ ອິນແຍະ ກວາຍ ຕາ ເບີນ ອໍ, ມາ ອິນນ້ອງ ເຍົາ ດັງ ໂອນ ເກຣັງ ອໍ ບໍ ກອນ ເຍົາ. ກາເລີຍ ແຕ ກ້ອຍ ແອັນ ອິນບໍ ເຍົາ ຕົງ ມັນ ລ້ອງ ໂອນ ເກຣັງ ອໍ, ຄັນ ເຍົາ ແຊອ໌ ແຕ ອັນ.

12 "ນະກ້ອຍ ອິນເຕົ້າ ເຍົາ ຍິອ໌ ກວາຍ ການໍອ໌ ຕະ ໂຈະ ເຍົາ, ອົງເຄາະ ເຍົາ ຕະ ໂຈະ ກວາຍ ການໍອ໌ ນະກ້ອຍ ເຕ່. ຄັນ ເຍົາ ຕະ ນະກ້ອຍ ລາ ເຍົາ ປວາຍ ປຍາຍ໌ ເຈ່ ຄານອດ ເຢັງ ເຈົາຮາຊີ ກະ ກວາຍ ອາຕີ ຕາງ ປັຮ ມາຍ ອັນ."

**ເຢຊູ ອາຕີ ແຕ ກູຕັງ ກະ ຮານາ ເກ່ບ
(ລູກາ 13:24)**

13 "ອົງເຄາະ ເຍົາ ມູ່ດ ຮານາ ງັຮ ຕັງ ເກ່ບ, ຍ່ອນ ຕັງ ຕາວັຮ ກະ ຮາ ນາ ປັດ, ລາ ເປາະ ບໍ ປຣຸ່ງ ອູ່ຍຮ. ກຶ່ງ ກວາຍ ຮຽຮ ເປາະ ຮານາ ກ້ອຍ.

14 ມາ ງ້ຮ ຕັ່ງ ແກ່ບ ກະ ຮານາ ກັດ, ລາ ເປະ ປິ ອິນຕຸ ອາມັງ. ມາ ປີ້ອ ນະ ກວາຍ ຮາມັຮ ຮານາ ກ້ອຍ."

ເຢຊູ ອາຕີ ແຕ ອາລ່ອງ ກະ ປາໄລ
(ລູກາ 6:43-44)

15 "ອີງເຄາະ ເຍົາ ລາວັງ ໂອນ ອໍ, ແຕ ກວາຍ ກາ ຕະ ອິນຕີ ອາໂລກ ແຕ້ອ ປິ ເຍົາ ປາຍ ໄລ່ ລາ ກວາຍ ອາຕີ ຕາງ ປັຣນາຍ ເຢົາງ ເຈົາຮາຊີ. ໄລ່ ແຕ້ອ ປິ ເຍົາ ຕະ ຄູ່ນ ນະ ແກະ ມາ ຮາງັຮ ໄລ່ ລາ ນະ ຊາກ້ອງ, ປາ ລາລີ້.

16 ແຕ້ອ ເຍົາ ຊາກັລ ໄລ່, ແຕ້ອ ເຍົາ ເຮີມ ຮານະ ໄລ່ ຕະ. ກັລ ຊັຮ ເລົາ ຕາແກງ ຕາ ເກີຍ ແກັດ ປາໄລ ອາງຸ່ນ. ກະ ກັລ ຊັຮເລົາ ຈົງ ຕາ ເກີຍ ແກັດ ປາໄລ ລາວັຮ.

17 ມູເຈົງ ກ້ອຍ ແຕ່ ອາລ່ອງ ອໍ ແກັດ ປາໄລ ອໍ, ກະ ອາລ່ອງ ຕາ ອໍ ແກັດ ປາໄລ ຕາ ອໍ.

18 ອາລ່ອງ ອໍ ຕາ ແຕ້ອ ແກັດ ປາໄລ ຕາ ອໍ, ກະ ອາລ່ອງ ຕາ ອໍ ຕາ ແຕ້ອ ແກັດ ປາໄລ ອໍ.

19 ຄັນ ອາລ່ອງ ອາແລະ ຕາ ເບີນ ແກັດ ປາໄລ ອໍ, ເມົາ ໄປ່ອ ເຈີ່ ແຫຼງ ຕັຮ ຕຶງ ອູ່ຍຮ.

20 ມູເຈົງ ກ້ອຍ ແຕ່ ເຍົາ ແຕ້ອ ຊາກັລ ກວາຍ ກາ ຕະ ອິນຕີ ອາໂລກ ປາຍ ໄລ່ ອາຕີ ຕາງ ປັຣນາຍ ເຢົາງ ເຈົາຮາຊີ ຍ່ອນ ເຍົາ ເຮີມ ແຕ ມັຮ ຮາ ນະ ໄລ່ ຕະ."

ເຢຊູ ປາຍ ຕາ ເບີນ ກູ່ ນະ ມາ ແຕ້ອ ມູ່ດ ຕຶງ ອິນຕຸ ເຢົາງ ເຈົາຮາຊີ ຊົດ
(ລູກາ 13:25-27)

21 "ຕາ ເບີນ ກູ່ ນະ ກາ ດໍອ ເກົາ ລາ ອິນເຈົາ ມາ ແຕ້ອ ມູ່ດ ຕຶງ ອິນຕຸ ເຢົາງ ເຈົາຮາຊີ ຊົດ ຕຶງ ມັນລ່ອງ. ແອັງ ໄລ່ ກາ ຕະ ຕາປຸ່ນ ຮາງັຮ ອິມປໍ ເກົາ ຕຶງ ມັນລ່ອງ ແຕ່ ແຕ້ອ ເບີນ ມູ່ດ.

22 ແຕ້ອ ຕາໄງ ກ້ອຍ ຊາອິ້ຍ ກວາຍ ປາຍ ໂຈະ ເກົາ ນະໄມ່: 'ອິນເຈົາ ເອີຍ! ອິນເຈົາ ເອີຍ! ຍ່ອນ ຮາມັຮ ເຍົາ ຮິ ອາຕີ ຕາງ ປັຣນາຍ ເຢົາງ

ເຈົ້າຮາຊີ. ກະ ຍ່ອນ ຮາມິ້ຮ ເຍົາ ຮິ ຕູ່ຍຮ ເຢີງ ຕາ ອໍ, ກະ ຕະ ຊາອິ້ຍ
ຮານະ ຕາ ເກີ້ຍ ເຮີມ.'

²³ ມາ ເກົາ ຕາແອີຍ ໄລ່ ປາຍ: 'ເກົາ ຕາ ເບີນ ດັງ ເຍົາ. ເຍົາ ເປະ
ຊ້ອງ ແຕ ໄມ່. ເຍົາ ລາ ກວາຍ ຕະ ຮານະ ຕາ ອໍ.'

ເຢຊູ ອາຕີ ແຕ ຕະ ດຸງ ຕິ່ງ ຕາເມົາ ແຕີລາ ຕິ່ງ ຊາງາຍ໌
(ລູກາ 6:47-49)

²⁴ "ນະກ້ອຍ ກວາຍ ອາແລະ ກາ ຊາງັດ ກະ ຕະ ປວາຍ ປັຣນາຍ ເກົາ
ອາຕີ ໄມ່, ອັນ ລາ ນະ ກວາຍ ຮາໄງ່ອ໌ ຮາລັງ ກາ ຈັຮ ດຸງ ຕິ່ງ ຕາເມົາ ຕາ
ຕາຮ.

²⁵ ແຕ້ອ໌ ເມົາ ຈັນ, ແຕ້ອ໌ ປິ່ດ ກຸ່ຮ, ກະ ກູຢາລ ຮາປູ່ອ໌ ເຮ່ງ, ມາ ດຸງ
ກ້ອຍ ຈັບ ຕາ ເບີນ ແຕີມ, ຍ່ອນ ກວາຍ ກາ ຕະ ດຸງ ກ້ອຍ ຈັຮ ຕິ່ງ ຕາ
ເມົາ.

²⁶ ມາ ກວາຍ ອາແລະ ກາ ຊ້ອງ ປັຣນາຍ ເກົາ ອາຕີ ໄມ່, ມາ ຕາ ເບີນ
ຕະ ປວາຍ, ອັນ ກ້ອຍ ລາ ນະ ກວາຍ ຊາກູລ ກາ ຈັຮ ດຸງ ຕິ່ງ ຊາງາຍ໌.

²⁷ ແຕ້ອ໌ ເມົາ ຈັນ, ແຕ້ອ໌ ປິ່ດ ກຸ່ຮ, ກະ ກູຢາລ ຮາປູ່ອ໌ ເຮ່ງ, ເຈີ່ ດຸງ
ກ້ອຍ ແກີດ ຊາຮໍາ; ເຈີ່ ຮາລຸຮ ອິນແຍະ!"

ມັຮ ກວາຍ ແອັດ ຊາງັດ ເຢຊູ ອາຕີ, ໄລ່ ຊ້ອງ ງິ່ດ ລາລີ່

²⁸ ແວັດ ເຢຊູ ອາຕີ ອິນແຍະ ມັຮ ປັຣນາຍ ໄມ່, ອິນແຍະ ມັຮ ກວາຍ
ກິ່ງ ແອັດ ອິມແປຣ ກ້ອຍ ຊ້ອງ ງິ່ດ ລາລີ່ ແຕ ອັນ ອາຕີ,

²⁹ ຍ່ອນ ອັນ ອາຕີ ນະ ກວາຍ ກາ ເບີນ ອໍານາດ ປິ່ດ ລາລີ່, ອິມພາ
ແຕ ກວາຍ ອາຕີ ຄານອດ ເກີ້ຍ ອາຕີ.

8

ເຢຊູ ປົວ ກວາຍ ອາອິ້ ຕູ່ດ

(ມາຣະໂກ 1:40-45; ລູກາ 5:12-16)

¹ ພໍກາ ເຢຊູ ແຊງ ແຕ ກິຮ, ເບີນ ກິ່ງ ກວາຍ ປວາຍ ອິນຕຸ່ນ ກຮ້ອງ
ອັນ.

2 ເປັນ ມານະ ກວາຍ ຮາເລົາ ອາອີ້ ຕູ່ດ ແຕ້ອ້ ກູ່ ຮາໂກລ ຍັຣ ເມັງ ເຢຊູ, ກະ ປາຍ: "ອິນເຈົ້າ ເອີຍ! ຄັນ ອິນເຈົ້າ ຍິ້ອ ອີ ປົວ ໂອນ ເກົາ ແກ້ດ ແບຣັຮ, ແຕ້ອ້ ອິນເຈົ້າ ຕະ."

3 ເຢຊູ ຊາປະ ອາຕີ ຕິ່ງ ຈະ ກວາຍ ອາອີ້ ກ້ອຍ, ເຈ້ ປາຍ: "ເກົາ ຍິ້ອ ອີ ໂອນ ໄມ່ ແກ້ດ ແບຣັຮ."

ບັອງ ກາ ກ້ອຍ ແຕ້ ກວາຍ ອາອີ້ ຕູ່ດ ກ້ອຍ ແກ້ດ ແບຣັຮ.

4 ເຈ້ ເຢຊູ ປາຕັບ ອັນ ປາຍ: "ໄມ່ ອິນໂຈຍ ອາຕີ ໂອນ ກວາຍ ການໍ້ອ ດັງ ແຕ ຮານະ ໄມ່. ມາ ໄມ່ ເປາະ ອາປັຮ ຈະ ໄມ່ ໂອນ ກວາຍ ກາ ຊາງ ຮິ່ດ ເຢັງ ເຈົ້າຮາຊີ ແນ່. ກະ ໄມ່ ມ່ອບ ຊາງ ໂອນ ເຢັງ ເຈົ້າຮາຊີ ມັຮ ຮາມິ່ຮ ໂມເຊ ປາຕັບ ແຕ ອິມແບີ. ໄມ່ ລາ ອາປັຮ ໂອນ ກວາຍ ການໍ້ອ ດັງ ປາຍ ໄມ່ ແກ້ດ ແບຣັຮ ເຈ້."

ເຢຊູ ປົວ ຊູລ ກວາຍ ເນີຍ ຕາຮານ
(ລູກາ 7:1-10)

5 ບັອງ ກາ ເຢຊູ ມຸ່ດ ຕິ່ງ ເມັອງ ກາເປນາອູມ, ເປັນ ມານະ ກວາຍ ໂຣມ ກາ ຊົດ ມວຍ ຮ່ອຍ ຕາຮານ ແຕ້ອ້ ປິ ອັນ ກະ ແຊອ້ ປາຍ:

6 "ອິນເຈົ້າ ເອີຍ! ມານະ ກວາຍ ຊູລ ຕິ່ງ ດຸງ ເກົາ ອາອີ້ ລ່ອຍ ຊາປັລ ລາລີ້."

7 ເຢຊູ ຕາແອີຍ ອັນ ປາຍ: "ແຕ້ອ້ ເກົາ ເປາະ ປົວ ໂອນ ອັນ ແກ້ດ ແບຣັຮ."

8 ມາ ອັນ ກາ ຊົດ ຕາຮານ ກ້ອຍ ປາຍ: "ອິນເຈົ້າ ເອີຍ, ເກົາ ຕາ ເປັນ ປຍາຍິ ເປາະ ອິດ ອິນເຈົ້າ ໂອນ ເປາະ ປິ ດຸງ ເກົາ. ມາ ເກົາ ແຊອ້ ອິນເຈົ້າ ປາຍ ຊ້ອງ ໂອນ ຊູລ ເກົາ ແກ້ດ ແບຣັຮ.

9 ເກົາ ເປີມ ລາ ອິນນ້ອງ ເປັນ ເນີຍ, ກະ ເກົາ ລາ ເນີຍ ກວາຍ ການໍ້ອ ແຕ່. ຄັນ ເກົາ ແປຣີ ກວາຍ ໄມ່: 'ເປາະ!' ອັນ ເປາະ. ຄັນ ເກົາ ແປຣີ ກວາຍ ກ້ອຍ: 'ແຕ້ອ້ ປິ ໄມ່!' ອັນ ແຕ້ອ້. ຄັນ ເກົາ ແປຣີ ຊູລ ເກົາ: 'ຕະ ນະໄມ່!' ອັນ ຕະ."

10 ບັອງ ກາ ເຢຊູ ຊ້ອງ ປັຮນາຍ ກ້ອຍ, ຮາງິ່ຮ ອັນ ຊ້ອງ ງິ່ດ ລາລີ້. ກະ ອັນ ປາຍ ໂຈະ ກວາຍ ການໍ້ອ ກາ ແອັດ ອິມແປຣ ອັນ ປາຍ: "ເກົາ

ອາຕີ ຕາມ້ອງ ໂອນ ເຍົາ, ເກົາ ຕາ ເກີ້ຍ ເຮີມ ກວາຍ ອິດຊະຣາເອລ ມາ ຊາອຳ ນະ ກວາຍ ໄມ່.

11 ກະ ເກົາ ອາຕີ ເຕ່ ເຍົາ ປາຍ: ເບີນ ກຶ່ງ ກວາຍ ແຕ້ອ໌ ແຕ ຍີ່ຮ ມັດ ມານາງ ລ້ອຮ, ກະ ຍີ່ຮ ມັດ ມານາງ ປັດ. ໄລ່ ເບີນ ຕາກູ ຈາ ຕຶ່ງ ອິນ ຕຸ ເຢີງ ເຈົາຣາຊີ ຊັດ ຕຶ່ງ ມັນລ້ອງ ມັນຕຸ ກະ ອັບຣາຣາມ, ອີຊາກ, ກະ ຢາໂຄບ.

12 ມາ ມັຮ ກວາຍ ອິດຊະຣາເອລ ກາ ເມົາ ດໍອ໌ ກອນແຊມ ເຢີງ ເຈົາຣາຊີ, ໄລ່ ກາ ຕາ ເບີນ ຊາອຳ, ເຢີງ ເຈົາຣາຊີ ແກງ ຕັຮ ໄລ່ ຕຶ່ງ ອິນຕຸ ການຳ, ລາ ອິນຕຸ ເຍົາມຍິດ ກະ ກາເຕຣີອກ ກາແມງ ກາບາງ ຊ້ອງ ຕຸຣ ອາຣິກ ລາລີ້."

13 ແວັດ ກ້ອຍ, ເຢຊູ ອາຕີ ເມົາຍ ຕາຣານ ກ້ອຍ ປາຍ: "ໄມ່ ເຈົາ ປິ ດູງ. ມັຮ ຣານະ ກາ ໄມ່ ຊາອຳ ກ້ອຍ, ໄມ່ ເບີນ ເຈົ້."

ບັອງ ກາ ກ້ອຍ ແຕ້ ຊູລ ເມົາຍ ຕາຣານ ກ້ອຍ ແກັດ ແບຣັຮ.

**ເຢຊູ ປົວ ກຶ່ງ ນະ ກວາຍ
(ມາຣະໂກ 1:29-34; ລູກາ 4:38-41)**

14 ບັອງ ກາ ເຢຊູ ມຸ່ດ ຕຶ່ງ ດູງ ເປໂຕ, ອັນ ເຮີມ ກູຢາກັນ ເປໂຕ ປິ ແອັດ ຕຶ່ງ ກາເຈັ່ງ ແກັດ ອາອີ້ ກູເຕົາ ຈະ.

15 ເຢຊູ ຊາປະ ຕຶ່ງ ອາຕີ ອາຢະ ກ້ອຍ, ເຈົ້ ກູເຕົາ ກ້ອຍ ແກັດ ປິດ. ເຈົ້ ອັນ ຢວຣ, ກະ ຕະ ຊັຣນາ ຈາ ໂອນ ເຢຊູ.

16 ພໍກາ ຕາປີ້ ເມົາ ເດີງ ກຶ່ງ ກວາຍ ກາ ເບີນ ເຢີງ ຕາ ອໍ ຕຣວບ ແຕ້ອ໌ ປິ ເຢຊູ. ເຈົ້ ເຢຊູ ຕູ່ຍຮ ອາລ້ອຮ ມັຮ ເຢີງ ຕາ ອໍ ກ້ອຍ ຍ່ອນ ແຕ ປັຮ ນາຍ ອັນ. ກະ ອັນ ປົວ ກູ່ ນະ ກວາຍ ກາ ເບີນ ອາອີ້ ການໍອ໌ ແຮີ.

17 ອັນ ຕະ ຣານະ ກ້ອຍ ໂອນ ແກັດ ຣາປຍາຍ໌ ກະ ປັຮນາຍ ເອຊາຢາ, ລາ ກວາຍ ກາ ອາຕີ ຕາງ ປັຮນາຍ ເຢີງ ເຈົາຣາຊີ, ປາຍ:

"ມານະ ອັນ ແຕ້ ແຕ້ອ໌ ປົວ
ກະ ອິດ ຕັຮ ອິນແຍະ ມັຮ ຣາມິ່ຮ ອາອີ້ ໄຮ."

ອີງເຄາະ ໄຮ ຕະ ນານະ ອີ ຕາປຸ່ນ ຮານະ ເຢຊູ ກຣິດ?
(ລູກາ 9:57-62)

18 ພໍ່ກາ ເຢຊູ ເຮີມ ກຶ້ງ ກວາຍ ແອັດ ອິມແປຣ ອັນ, ອັນ ແປຣີ ມູ່ ກາ ຮຍານ ແຕ ອັນ ອາລອງ ອັນ ຍັຣ ອິນຕັຣ ແດີອ໌ ທາເລ ຮາປັງ ແອັນ.

19 ເບີນ ມານະ ກວາຍ ອາຕີ ຄານອດ ແຕ້ອ໌ ປີ ອັນ ກະ ປາຍ: "ອາຈານ ເອີຍ! ປີ ແລະ ອາຈານ ເປາະ, ເກົາ ອີ ປວາຍ ອາຈານ ປີ ກ້ອຍ ເຕ່."

20 ມາ ເຢຊູ ຕາແອີຍ ອັນ ປາຍ: "ຕາຈໍອ໌ ອິນນ້ອງ ເບີນ ກີບ, ກະ ແຈມ ອິນນ້ອງ ເບີນ ຊານັຣ, ມາ ເກົາ ກອນ ເຢີງ ແກັດ ກວາຍ ຕາ ເບີນ ອິນຕຸ ແລະ ອີ ໂອນ ອັນ ປີ."

21 ເບີນ ມານະ ການໍອ໌ ກາ ຮຍານ ແຕ ອັນ ປາຍ: "ອິນເຈົ້າ ເອີຍ! ທຣາະ ອິມປໍ ເກົາ ກູຈິດ ເວີຍ. ແວັດ ເກົາ ແຕັບ ອິມປໍ ເກົາ, ກ້ອຍ ແຕ ເກົາ ອີ ປວາຍ ອິນເຈົ້າ."

22 ມາ ເຢຊູ ຕາແອີຍ ອັນ ປາຍ: "ໄມ່ ປວາຍ ເກົາ ຊ້ອງ. ດໍອ໌ ໂອນ ໄລ່ ກາ ຕາ ເບີນ ມວຍ ຮາງິຣ ກະ ເກົາ ແຈມ ກຍາອ໌ ເບີມ ກວາຍ ການໍອ໌ ກາ ຕາ ເບີນ ມວຍ ຮາງິຣ ກະ ເກົາ."*

ເຢຊູ ກາແອັຣ ກູຢາລ ກະ ແດີອ໌
(ມາຣະໂກ 4:35-41; ລູກາ 8:22-25)

23 ເຈີ່ ເຢຊູ ຊ້ອຣ ຕຶ້ງ ຕົວະ, ກະ ມູ່ ກາ ຮຍານ ແຕ ອັນ ຊ້ອຣ ອາລິ້ງ ອັນ ເຕ່.

24 ແວັດ ກ້ອຍ ຊັນຕັຣ ເບີນ ຮາປູອ໌ ເຣ່ງ ລາລີ້ ຕະ ໂອນ ແດີອ໌ ປ່ອງ ເຈີ່ ກຸ່ຣ ຕົວະ ເຣ່ງ ລາລີ້ ແຈະ ອີ ລ້ອງ. ມາ ບັອງ ກາ ກ້ອຍ ເຢຊູ ອິນນ້ອງ ປີ.

25 ມູ່ ກາ ຮຍານ ແຕ ເຢຊູ ເປາະ ອາໄມ່ຣ ອັນ ກະ ປາຍ: "ອິນເຈົ້າ ເອີຍ! ຈ່ອຍ ເລີ່! ໄຮ ແຈະ ອີ ກູຈິດ ເອີອ໌!"

26 ມາ ເຢຊູ ຕາແອີຍ ລັຣ ໄລ່ ປາຍ: "ນານະ ແຕ ເຍົາ ອີງກ້ອຣ? ເຍົາ ຊາອໍາ ບີອ໌ ລາລີ້ ບໍ?"

* 8:22 8:22 ຕຶ້ງ ປັຣນາຍ ກຣິກ, ປັຣນາຍ ເຢຊູ ປາຍ ໄມ່ ລາ: "ດໍອ໌ ໂອນ ກວາຍ ກູຈິດ ແຕັບ ກວາຍ ກູຈິດ."

ເຈົ້າ ເຢຊູ ຢວຣ ຕາຢິງ ກາແອັຣ ກູຢາລ ກະ ແດີ້ອ໌ ປ່ອງ. ນະກ້ອຍ ແດີ້ອ໌ ກະ ກູຢາລ ກ້ອຍ ແກັດ ຕາງິດ.

27 ໄລ່ ຊ້ອງ ງິ່ດ ລາລີ້ ກະ ປາຍ: "ນາມະ ກວາຍ ໄນ່? ກູຢາລ ກະ ແດີ້ອ໌ ມາ ຊາງັດ ອັນ!"

ເຢຊູ ປົວ ບາຣ ນະ ກາ ເຢິງ ຕາ ອໍ ຕຣວບ
(ມາຣະໂກ 5:1-20; ລູກາ 8:26-39)

28 ພິກາ ເຢຊູ ໄກ່ອ໌ ແຕ້ອ໌ ຍິ່ຣ ອິນຕ້ຣ ແດີ້ອ໌ ທາເລ ຮາປັງ ກ້ອຍ, ອັນ ມຸ່ດ ຕິ່ງ ກຣວງ ເຄຣາຊາ.† ອັນ ຮາມິຣ ບາຣ ນະ ກາ ເບິນ ເຢິງ ຕາ ອໍ ຕຣວບ, ໄລ່ ລ້ອຣ ແຕ ປັງ ກູມຸຍ໌. ໄລ່ ກ້ອຍ ເຮາະ ລາລີ້; ຕາ ເບິນ ເມົ້າ ຍັນ ພາ ອິນຕຸ ໄລ່ ແອັດ.

29 ບັອງ ກາ ໄລ່ ເຮິມ ເຢຊູ, ໄລ່ ບາຣ ນະ ກ້ອຍ ແຣຣ ເຣ່ງ ລາລີ້ ປາຍ: "ເອີ ກອນ ເຢິງ ເຈົ້າຣາຊີ ເອີຍ! ອິນເຕົ້າ ເຍົາ ຍິ້ອ ອີ ຕະ ກະ ຣີ? ຊານຸ່ ຕາ ຢວາຣ ແຕ້ອ໌ ປາແນ່ນ ຣີ ຈີວ໌ ຕຸ່ຣ ກັດ. ມາ ເຍົາ ຍິ້ອ ອີ ຕະ ໂອນ ຣີ ຈີວ໌ ແຕ ຊານຸ່ ແຕ້ ບໍ່?"

30 ແຈ່ະ ອິນຕຸ ກ້ອຍ ເບິນ ມວຍ ຈຸ່ມ ອາລີ້ອ໌ ຊາອີ້ຍ ລາລີ້ ແອັດ ຈໍ່ອ໌ ຈາ.

31 ເຢິງ ຕາ ອໍ ກ້ອຍ ກູກຸຣ ແຊອ໌ ແຕ ເຢຊູ ປາຍ: "ຄັນ ເຍົາ ອີ ຕູ່ຍຣ ອາລີ້ອ໌ ຣີ, ແຊອ໌ ເຍົາ ໂອນ ຣີ ມຸ່ດ ຕິ່ງ ຈຸ່ມ ອາລີ້ອ໌ ກ້ອຍ."

32 ເຢຊູ ແປຣີ ເຢິງ ຕາ ອໍ ກ້ອຍ ປາຍ: "ເຍົາ ເປາະ ແຕ້!"

ເຈົ້າ ເຢິງ ຕາ ອໍ ກ້ອຍ ລ້ອຣ ແຕ້ ແຕ ຈະ ກວາຍ ມຸ່ດ ຕິ່ງ ຈຸ່ມ ອາລີ້ອ໌ ແອັນ. ເຈົ້າ ຈຸ່ມ ອາລີ້ອ໌ ກ້ອຍ ຕາລຸ່ຣ ໄວ່ ແຕ ແລ້ຣ ຕາຣວາລ ອາປັອງ ປິ ແດີ້ອ໌ ທາເລ ຮາປັງ, ເຈົ້າ ກູຈິດ ອິນແຍ່ະ.

33 ໄລ່ ກາ ກຍາອ໌ ອາລີ້ອ໌ ກ້ອຍ ຕາລຸ່ຣ ເຈົ້າ ປິ ວີ່ລ ອາຕີ ລັຣ ກູ່ ຮາ ນະ ແຕ ໄລ່ ບາຣ ນະ ກາ ເບິນ ເຢິງ ຕາ ອໍ ຕຣວບ, ໂອນ ເມົ້າ ດັງ ແຕ່.

† 8:28 8:28 ເບິນ ເມົ້າ ດິ້ອ໌ ຮາມິຣ ອິນຕຸ ໄນ່ ລາ 'ຄາດາຣາ.'

34 ເຈົ້າ ກູ່ ນະ ກວາຍ ແອັດ ຕຶ້ງ ເມືອງ ກ້ອຍ, ໄລ່ ລ້ອຣ ແຕ ເມືອງ ຍິອໍ ອີ ຣາມົຣ ເຢຊູ. ບັອງ ກາ ໄລ່ ເຮີມ ເຢຊູ, ໄລ່ ແຊອ໌ ໂອນ ເຢຊູ ລ້ອຣ ແຕ ກວາງ ໄລ່.

9

ເຢຊູ ປົວ ກວາຍ ອາອີ້ ລ່ອຍ
(ມາຣະໂກ 2:1-12; ລູກາ 5:17-26)

1 ເຈົ້າ ເຢຊູ ຊ້ອຣ ລ້ຣ ຕຶ້ງ ຕົວະ. ອັນ ໄກ່ອ໌ ລ້ຣ ຍິ່ຣ ອິນຕ້ຣ ແດັອ໌ ທາເລ ຣາປັ່ງ, ອັນ ມຸ່ດ ຕຶ້ງ ເມືອງ ອັນ.

2 ເຈົ້າ ເມົາ ເດີງ ປິ ອັນ ມານະ ກວາຍ ອາອີ້ ລ່ອຍ. ອັນ ປິ ຕຶ້ງ ຈຸ່ງຈາງ. ເຢຊູ ເຮີມ ຮາງ້ຣ ໄລ່ ກ້ອຍ ຊາອໍາ ລາລີ້. ນະກ້ອຍ ອັນ ປາຍ ໂຈະ ກວາຍ ລ່ອຍ ກ້ອຍ ປາຍ: "ກອນ ເອີຍ! ໄມ່ ອິນໂຈຍ ອີງກ້ອຣ ອິນເຕົ້າ ນັ່ອງ! ໂລ່ຍຣ ໄມ່ ເກົາ ຕັຣ ໂອນ ເຈົ້າ!"

3 ບັອງ ກາ ກ້ອຍ ເບີນ ມູ່ ກາ ອາຕີ ຄານອດ ແອັດ ປິ ກ້ອຍ ເຕ່. ໄລ່ ຄິ່ດ ຕຶ້ງ ຮາງ້ຣ ໄລ່ ປາຍ: "ກວາຍ ໄນ່, ອັນ ຍິອໍ ອີ ເບີນ ອໍານາດ ຮາລີ ກະ ເຢີງ ເຈົ້າຮາຊີ ເຕ່."

4 ມາ ເຢຊູ ດັງ ເຈົ້າ ໄລ່ ຄິ່ດ ນະກ້ອຍ. ອັນ ຕາແບັບ ໄລ່ ກ້ອຍ ປາຍ: "ນານະ ເຍົາ ຄິ່ດ ຮານະ ຕາ ອໍ ນະກ້ອຍ ຕຶ້ງ ຮາງ້ຣ ເຍົາ?"

5 ປັຣນາຍ ອາແລະ ກາ ເຍົາ ຊ້ອງ ອຽນ ກາເລີຍ ເກົາ ອາຕີ ກວາຍ ລ່ອຍ ກ້ອຍ ປາຍ: "ໂລ່ຍຣ ໄມ່ ເກົາ ຕັຣ ໂອນ ເຈົ້າ,' ແຕ່ລາ: 'ໄມ່ ຢວຣ ຕາຢິ່ງ ເປາະ.'

6 ມາ ຊານຸ່ ເກົາ ອີ ຕະ ໂອນ ກວາຍ ລ່ອຍ ໄນ່ ແກັດ ແບຣັຣ ໂອນ ເຍົາ ດັງ ແຈງ ລາລີ້, ເກົາ ລາ ກອນ ເຢີງ ແກັດ ກວາຍ, ເບີນ ອໍານາດ ຕຶ້ງ ກູ ແຕອ໌ ໄນ່. ເກົາ ເຕອ໌ ຕັຣ ໂລ່ຍຣ ກວາຍ." ແວັດ ກ້ອຍ ເຢຊູ ອາຕີ ໂອນ ກວາຍ ລ່ອຍ ປາຍ: "ໂອນ ໄມ່ ຢວຣ ຕາຢິ່ງ! ໂດລ ອິດ ຈຸ່ງຈາງ ໄມ່! ເຈົ້າ ໄມ່ ເຈົ້າ ລ້ຣ ປິ ດຸງ!"

7 ເຈົ້າ ກວາຍ ອາອີ້ ກ້ອຍ ຢວຣ ຕາຢິ່ງ ກະ ເຈົ້າ ລ້ຣ ປິ ດຸງ ອັນ.

8 ບັອງ ກາ ກວາຍ ກຶ້ງ ກ້ອຍ ເຮີມ ຮານະ ໄມ່, ໄລ່ ຊ້ອງ ງຶ່ງ ລາລີ້, ກະ ໄລ່ ຍ່ອງ ເຢີງ ເຈົ້າຮາຊີ ຍ່ອນ ອັນ ໂອນ ກວາຍ ເບີນ ອຳນາດ ມະກ້ອຍ.

ເຢຊູ ກູອ໌ ມັດທາຍ
(ມາຣະໂກ 2:13-17; ລູກາ 5:27-32)

9 ເຈີ້ ເຢຊູ ລ້ອຣ ແຕ ອິນຕຸ ກ້ອຍ. ບັອງ ກາ ອັນ ເປາະ ຕຶ້ງ ຮານາ ອັນ ເຮີມ ມານະ ຣາມິ່ຣ ມັດທາຍ ຕາກູ ຕະ ຮານະ ຕຶ້ງ ດຸງ ເມົ່າ ປາໂຣມ ອິດ ປຣະ ປາຊີ. ເຈີ້ ເຢຊູ ກູອ໌ ອັນ ປາຍ: "ໂອນ ໄມ່ ເປາະ ອາລິ້ງ ເກົາ!"

ເຈີ້ ມັດທາຍ ຢວຣ ຕາຍິ່ງ ເປາະ ອາລິ້ງ ເຢຊູ.

10 ບັອງ ກາ ເຢຊູ ຕາກູ ຈາ ຕຶ້ງ ດຸງ ມັດທາຍ ເບີນ ກຶ້ງ ກວາຍ ການໍ່ອ໌ ແຕ້ອ໌ ຈາ ມັນຕຸ ກະ ອັນ ກະ ມູ່ ກາ ຣຍານ ແຕ ອັນ. ໄລ່ ກ້ອຍ ລາ ກວາ ຍ ປາໂຣມ ອິດ ປຣະ ປາຊີ ກະ ກວາຍ ການໍ່ອ໌ ກາ ຕາ ເບີນ ປວາຍ ຄາ ນອດ ແຮີ.

11 ເບີນ ກວາຍ ແຕ ຈຸ່ມ ພາຣີຊາຍ ເຮີມ ມະກ້ອຍ. ເຈີ້ ໄລ່ ຕາແບີບ ມູ່ ກາ ຣຍານ ແຕ ເຢຊູ ປາຍ: "ນານະ ອາຈານ ເຍົາ ຈາ ມັນຕຸ ກະ ໄລ່ ກາ ປາໂຣມ ອິດ ປຣະ ປາຊີ ກະ ກວາຍ ໂລ່ຍຣ ການໍ່ອ໌ ແຮີ?"

12 ພໍກາ ເຢຊູ ຊ້ອງ ໄລ່ ປາຍ ມະກ້ອຍ, ອັນ ຕາແອີຍ ລ້ຣ ໄລ່ ປາຍ: "ກວາຍ ບັນ ເຣ່ງ ອໍ ຕາ ເບີນ ເປາະ ແຊອ໌ ໂອນ ເມົ່າ ປົວ. ມາ ແອີງ ກວາ ຍ ອາອີ້ ຊ້ອງ ເປາະ ແຊອ໌ ໂອນ ເມົ່າ ປົວ.

13 ຕຶ້ງ ປຶ້ງ ປັຣນາຍ ເຢີງ ເຈົ້າຮາຊີ ແຕ ອິມແບີ, ອັນ ປາຍ ເຈີ້ ມະໄມ່: 'ເກົາ ຍິອ໌ ອີ ໂອນ ເຍົາ ມານະ ອາໂຢະ ຕະ ມານະ ກາເລີຍ ແຕ ເກົາ ຍິອ໌ ອີ ໂອນ ເຍົາ ອິດ ຊັນຕຣັນ ມ່ອບ ຊາງ ເກົາ.' ອີງເຄາະ ເຍົາ ເປາະ ຣຍານ ໂອນ ດັງ ແຈງ ປັຣນາຍ ກ້ອຍ. ເກົາ ແຕ້ອ໌ ປິ ໄມ່ ເກົາ ຕາ ເບີນ ກູອ໌ ກວາຍ ກາ ຕານ້ອງ ອໍ. ມາ ເກົາ ກູອ໌ ກວາຍ ກາ ເບີນ ໂລ່ຍຣ."

ເຢຊູ ອາຕີ ແຕ ຣິດ ອົດ ຊັຣນາ
(ມາຣະໂກ 2:18-22; ລູກາ 5:33-39)

14 ແວ້ດ ກ້ອຍ ມຸ່ ກາ ຮຍານ ແຕ ໂຢຮັນ ແຕ້ອ໌ ບໍ່ ເຢຊູ. ໄລ່ ຕາແບີບ ອັນ ປາຍ: "ນານະ ມຸ່ ຮິ ກະ ຈຸ່ມ ພາຣີຊາຍ ເດີງ ຮິດ ອົດ ຊັຮນາ ດໍອ໌ ຊາງ ເຢີງ ເຈົ້າຣາຊີ, ມາ ມຸ່ ກາ ຮຍານ ແຕ ອາຈານ ຕາ ເບີນ ຕະ ມູເຈິງ ຮິ?"

15 ເຢຊູ ຕາແອີຍ ໄລ່ ປາຍ: "ບັອງ ກາ ປັຣລົວະ ອີ ອິດ ລາກວຍ, ມັຮ ເຢົ່າ ກາ ແອີດ ກະ ອັນ ໄລ່ ຕາ ແຕ້ອ໌ ອົດ ຊັຮນາ. ມາ ພໍກາ ຕາໄງ ປັຣລົວະ ກ້ອຍ ຕາ ເບີນ ແອີດ ນັ້ອງ ກະ ເຢົ່າ ອັນ, ຕາໄງ ກ້ອຍ ໄລ່ ອີ ອົດ ຊັຮນາ ແຕ່.*

16 "ຕາ ເບີນ ກວາຍ ອາແລ່ະ ອິດ ອາຣັຮ ຕາໄມ ເຈີ່ ທາບ ໂຈະ ອາ ຢັອຣ ຕຍາ. ຄັນ ອາຣັຮ ຕາໄມ ກ້ອຍ ຣາຣັດ, ອັນ ອີ ຕະ ໂອນ ອາຢັອຣ ກ້ອຍ ຣາແຣອ໌ ຕາວັຮ ອີງກວາ ຕຍາ ແອັນ.

17 ກະ ຕາ ເບີນ ກວາຍ ອາແລ່ະ ອິດ ບັອງ ຕາໄມ ມາ ຕຣອງ ໂຈະ ຕິ່ງ ຕູຍ ອີງກັຮ ຕຍາ. ຄັນ ເມົ່າ ຕະ ນະກ້ອຍ, ບັອງ ຕາໄມ ອັນ ອີ ຕະ ໂອນ ຕູຍ ອີງກັຮ ຕຍາ ກ້ອຍ ແກັດ ປັຣອາອ໌. ອີງເຄາະ ອິດ ບັອງ ຕາໄມ ໂຈະ ຕິ່ງ ຕູຍ ອີງກັຮ ຕາໄມ ແຕ່."†

ເຢຊູ ປົວ ບາຣ ນະ ມັນແຊມ
(ມາຣະໂກ 5:21-43; ລູກາ 8:40-56)

18 ບັອງ ກາ ເຢຊູ ອາຕີ ກວາຍ ກ້ອຍ, ເບີນ ມານະ ກາ ຕາລາ ດຸງ ຊາງ ຈຸ່ມ ອິດຊະຣາເອລ ແຕ້ອ໌ ບໍ່ ອັນ. ກວາຍ ກ້ອຍ ກຸ່ ຣາໂກລ ຢັຮ ເມີງ ເຢຊູ, ກະ ປາຍ: "ກອນ ມັນແຊມ ເກົາ ກູຈິດ ເຈີ່. ເກົາ ແຊອ໌ ອາຈານ ແຕ້ອ໌ ຊາປະ ອາຕີ ຕິ່ງ ຈະ ກອນ ເກົາ, ໂອນ ອັນ ເບີນ ອາມັງ ລັຮ."

19 ນະກ້ອຍ ເຢຊູ ຢວຣ ຕາຢິ່ງ ເປາະ ມັນຕຸ ກະ ອິມບໍ່ ອາມໍອ໌ ກ້ອຍ. ກາ ມຸ່ ກາ ຮຍານ ແຕ ອັນ ລາ ເປາະ ແຕ່.

* **9:15 9:15** ຕິ່ງ ປັຣນາຍ ໄມ່, ເຢຊູ ຊາກໍາ ອັນ ລາ ນະ ອັນ ກາ ອິດ ລາກວຍ. ບັອງ ກາ ເຢຊູ ອິນນັ້ອງ ແອີດ ກະ ມຸ່ ກາ ຮຍານ ແຕ ອັນ, ໄລ່ ອິນນັ້ອງ ຈາ. ມາ ພໍກາ ອັນ ຊັອຣ ບໍ່ ມັນລ້ອງ, ໄລ່ ອົດ ຊັຮນາ ແຕ່ ຢ່ອນ ໄລ່ ຊາແອີ ລັຮ ມັຮ ປັຣນາຍ ອັນ ອາຕີ ໄລ່. † **9:17 9:17** ເຢຊູ ອາຕີ ແຕ ອາຣັຮ ກະ ບັອງ ລາ ອັນ ຊາກໍາ ກວາຍ ກາ ເບີນ ຣາງັຮ ຕຍາ ຕາ ແຕ້ອ໌ ອິດ ປັຣນາຍ ຕາໄມ ເຢຊູ ອາຕີ ໄລ່. ແອິງ ໄລ່ ກາ ເບີນ ຣາງັຮ ຕາໄມ ຊັອງ ແຕ້ອ໌ ອິດ ປັຣນາຍ ກ້ອຍ.

20 ບັອງ ກາ ກ້ອຍ ເບີນ ມານະ ມັນແຊມ ແຕ້ອ໌ ຢັ່ຮ ກຮ້ອງ ເຢຊູ. ມັນແຊມ ກ້ອຍ ອາອີ້ ແກ້ດ ຮີ້. ອິນແຍ່ະ ມັນຈິດ ລາ ບາຣ ກູມໍ ມາ ຕາ ແກ້ດ ປຣາຍ ອາອີ້ ກ້ອຍ. ນະກ້ອຍ ອັນ ຊາປະ ຕວຍ໌ ເປີບ ອາຍັອຣ ຕີ້ ເຢຊູ.

21 ມັນແຊມ ກ້ອຍ ຄິດ ຕຶ່ງ ຮາງັຣ ອັນ ປາຍ: "ຄັນ ເກົາ ຊາປະ ອາ ຢັອຣ ເຢຊູ, ເກົາ ແກ້ດ ແບຣັຣ."

22 ເຢຊູ ກູລຽວ ແ່ ຢັ່ຮ ກຮ້ອງ ອັນ. ພໍກາ ອັນ ເຮີມ ມັນແຊມ ກ້ອຍ, ເຈີ້ ອັນ ປາຍ: "ອາມໍອ໌ ເອີຍ, ໄມ່ ອິນໂຈຍ ອົງກ້ອຣ ອິນເຕ້າ. ຈະ ໄມ່ ແກ້ດ ແບຣັຣ ເຈີ້ ຍ່ອນ ໄມ່ ຊາອໍາ." ບັອງ ກາ ກ້ອຍ ແຕ້ ມັນແຊມ ກ້ອຍ ແກ້ດ ແບຣັຣ.

23 ແວັດ ກ້ອຍ ເຢຊູ ມູ່ດ ຕຶ່ງ ດຸງ ອັນ ກາ ຕາລາ ດຸງ ຊາງ ຈຸ່ມ ອິດຊະ ຣາເອລ. ອັນ ເຮີມ ໄລ່ ປົງ ຕາຣີລ ກະ ເຍີາມ ກູໂກຍ໌ ຮີ້ ປັຣຮີ້.

24 ອັນ ອາຕີ ໄລ່ ກ້ອຍ ປາຍ: "ເຍົາ ລັອຣ ອິນແຍ່ະ ແຕ ດຸງ ໄມ່! ມັນ ແຊມ ໄມ່ ຕາ ເບີນ ກູຈິດ, ອັນ ບິ ຊ້ອງ!"

ມາ ໄລ່ ກ້ອຍ ກັຣຈັງ ເຈົ້າດ ເຢຊູ.

25 ພໍກາ ກວາຍ ກຶ່ງ ລັອຣ ອິນແຍ່ະ ແຕ ກ້ອຍ, ເຢຊູ ມູ່ດ ຕຶ່ງ ກຸງ ມັນແຊມ ກາ ກູຈິດ ກ້ອຍ. ອັນ ຢຸມ ອາຕີ ອາມໍອ໌ ອາກ້ອຍ. ເຈີ້ ອາມໍອ໌ ອາກ້ອຍ ຢວຣ ຕາຍິ່ງ.

26 ປັຣນາຍ ໄມ່ ເປາະ ປຼັຣ ກູ່ ອິນຕຸ ຕຶ່ງ ກຣວາງ ກ້ອຍ.

ເຢຊູ ປົວ ບາຣ ນະ ກວາຍ ຊູດ ມັດ

27 ພໍກາ ເຢຊູ ລັອຣ ແຕ ອິນຕຸ ກ້ອຍ, ເບີນ ບາຣ ນະ ກວາຍ ຊູດ ມັດ ປວາຍ ອິນຕຸ່ນ ກຮ້ອງ ອັນ. ໄລ່ ຊາບາວ ເຣ່ງ ລາລີ້ ປາຍ: "ອິນເຈົ້າ ເອີຍ! ອິນເຈົ້າ ກາ ແຕ ຈຸ່ມເຈືອ ດາວິດ! ແຊອ໌ ອິນເຈົ້າ ອາໂຢະ ຕະ ຮີ ແຮີ!"

28 ບັ້ອງ ກາ ເຢຊູ ມຸ່ດ ຕຶ້ງ ດຸງ, ໄລ່ ບາຣ ນະ ກວາຍ ຊູດ ມັດ ກ້ອຍ ແຕ້ອ໌ ປິ ອັນ. ເຢຊູ ຕາແບີບ ໄລ່ ກ້ອຍ ປາຍ: "ເຍົາ ຊາອຳ ປາຍ ເກົາ ເຕ້ອ໌ ຕະ ໂອນ ມັດ ເຍົາ ແກ້ດ ແບຣັຣ ບໍ?"

ໄລ່ ບາຣ ນະ ກ້ອຍ ຕາແອີຍ ລັຣ ປາຍ: "ຮິ ຊາອຳ, ອິນເຈົາ ເອີຍ!"

29 ເຈີ ເຢຊູ ຊາປະ ອາຕີ ຕຶ້ງ ມັດ ໄລ່ ບາຣ ນະ ກ້ອຍ, ກະ ອັນ ປາຍ: "ເຍົາ ຊາອຳ ນານະ, ໂອນ ອັນ ແກ້ດ ນະກ້ອຍ!"

30 ນະກ້ອຍ ມັດ ໄລ່ ບາຣ ນະ ກ້ອຍ ແກ້ດ ປັ່ງ ລັຣ. ມາ ເຢຊູ ປາຕັບ ໄລ່ ໄຄອ໌ ລາລີ້ ປາຍ: "ເຍົາ ອິນໂຈຍ ອາຕີ ໂອນ ກວາຍ ການໍ້ອ໌ ດັງ ແຕ ຣານະ ໄນ!"

31 ມາ ແວັດ ໄລ່ ລັອຣ ແຕ ດຸງ ກ້ອຍ, ໄລ່ ອາຕີ ແຕ ຣານະ ເຢຊູ ຕະ ຕົວ ກູ່ ອິນຕຸ ຕຶ້ງ ກຣວາງ ກ້ອຍ.

ເຢຊູ ປົວ ກວາຍ ເກີອ໌

32 ບັ້ອງ ກາ ກວາຍ ຊູດ ມັດ ລັອຣ ແຕ ອິນຕຸ ກ້ອຍ, ເບີນ ກວາຍ ການໍ້ອ໌ ເດີງ ມານະ ກວາຍ ເກີອ໌ ແຕ້ອ໌ ປິ ເຢຊູ. ອັນ ແກ້ດ ເກີອ໌ ຍ່ອນ ເບີນ ເຢີງ ຕາ ອໍ ຕະ ອັນ.

33 ແວັດ ເຢຊູ ຕູ່ຍຣ ອາລັອຣ ເຢີງ ຕາ ອໍ ແຕ ກວາຍ ເກີອ໌ ກ້ອຍ, ເຈີ ກວາຍ ເກີອ໌ ກ້ອຍ, ອັນ ເຕ້ອ໌ ຕະ ອິນຕີ ລັຣ. ອິນແຍ່ະ ມັຣ ກວາຍ ການໍ້ອ໌ ກ້ອຍ ຊ້ອງ ງິດ ລາລີ້. ກະ ໄລ່ ປາຍ: "ໄຣ ຕາ ເກີ່ຍ ເຮີມ ຣານະ ນະໄນ ແຕ້ອ໌ ປິ ກຣວາງ ອິດຊະຣາເອລ!"

34 ມາ ຈຸ່ມ ພາຣີຊາຍ ປາຍ: "ໄກຣ ລາລີ້ ເຢີງ ຊາຕານ ແຕ່ ໂອນ ກວາຍ ໄນ ເບີນ ອຳນາດ ຕູ່ຍຣ ອາລັອຣ ເຢີງ ຕາ ອໍ."

ເຢຊູ ຊ້ອງ ອາໂຢະ ຕະ ມັຣ ກວາຍ

35 ເຢຊູ ເປະ ຊາອົຣ ຕຶ້ງ ເມືອງ ປິດ ເມືອງ ແກດ, ອາຕີ ຕຶ້ງ ມັຣ ດຸງ ຊາງ ກວາຍ ອິດຊະຣາເອລ. ອັນ ອາຕີ ປັຣນາຍ ອໍ ແຕ ເຢີງ ເຈົາຣາຊີ ຕະ ຊິດ. ກະ ອັນ ປົວ ກູ່ ຣາມິຣ ກວາຍ ເບີນ ອາອີ້.

36 ພໍກາ ອັນ ເຮີມ ກວາຍ ກຶ້ງ, ຮາງຶ່ຮ ອັນ ຊ້ອງ ອາໂຍ່ະ ຕະ ກວາຍ ກ້ອຍ, ຍ່ອນ ໄລ່ ຕາ ດັງ ອີ ຕະ ອິນເຕ້າ, ກະ ໄລ່ ປັຣວັດ ປັຣເວີ, ນະ ແກະ ແອີ ກວາຍ ຕາລາ.

37 ນະກ້ອຍ ເຢຊູ ປາຍ ໂຈະ ມູ່ ກາ ຮຍານ ແຕ ອັນ: "ທຣໍ ຕິ່ງ ໄທຣ ຕາວັຣ ຈີນ ລາລີ່ ເຈີ, ມາ ເບີນ ບີອ໌ ນະ ກວາຍ ເປາະ ຊອດ ທຣໍ ກ້ອຍ.

38 ອີງເຄາະ ເຍົາ ແຊອ໌ ແຕ ອິນເຈົາ ໄທຣ, ໂອນ ອັນ ແປຣີ ເບີນ ຊາ ອີ່ຍ ນະ ແອັນ ເປາະ ຊອດ ທຣໍ ກ້ອຍ."

10

ມູ່ ມວຍ ຈິດ ລາ ບາຣ ນະ ກາ ຮຍານ ແຕ ເຢຊູ
(ມາຣະໂກ 3:13-19; ລູກາ 6:12-16)

1 ເຢຊູ ກູອ໌ ມູ່ ມວຍ ຈິດ ລາ ບາຣ ນະ ກາ ຮຍານ ແຕ ອັນ ແຕ້ອ໌ ປິ ອັນ. ອັນ ໂອນ ໄລ່ ກ້ອຍ ເບີນ ອຳນາດ ແຕ້ອ໌ ຕູ່ຍຣ ອາລ້ອຣ ເຢົາງ ຕາ ອໍ ແຕ ຈະ ກວາຍ ກະ ແຕ້ອ໌ ປົວ ກູ່ ຮາມີ່ຣ ກວາຍ ອາອີ່.

2 ຮາມີ່ຣ ມວຍ ຈິດ ລາ ບາຣ ນະ ກາ ເຢຊູ ຣຽຣ ລາ ນະໄນ່: ອິນໂຍ່ງ ລາລີ່ ລາ ຊີໂມນ, ອັນ ກາ ເມົາ ດໍອ໌ ເປໂຕ ແຣີ, ກະ ອັນເດອາ, ລາ ອາ ແອມ ຊີໂມນ. ແວັດ ກ້ອຍ ເບີນ ບາຣ ນະ ແຊມອາຍ ກອນ ເຊເບດາຍ, ຢາໂກໂບ ກະ ໂຢຣັນ.

3 ອິນຕຸ່ນ ໄນ່ ເບີນ ພິລິບ ກະ ບາຣໂທໂລມາຍ, ໂທມາ ກະ ມັດທາຍ, ອັນ ກາ ປາໂຣມ ປຣະ ປາຊີ. ເບີນ ຢາໂກໂບ, ກອນ ອາລະພາຍ ກະ ທາດາຍ.

4 ເບີນ ຊີໂມນ ເຊໂລເຕ* ກະ ຢູດາ ອິດຊະກາຣີອົດ, ອັນ ກາ ມ່ອບ ໂອນ ເມົາ ກາຈິດ ຕັຣ ເຢຊູ.

ເຢຊູ ແປຣີ ມູ່ ມວຍ ຈິດ ລາ ບາຣ ນະ ເປາະ ອາຕີ
(ມາຣະໂກ 6:7-13; ລູກາ 9:1-6)

* **10:4 10:4** ເຊໂລເຕ ຕະ ອິນຕີ ລັຣ ລາ ກວາຍ ກາ ອາໂຍ່ະ ລາລີ່ ດຸງ ກຣວງ ເບີມ. ຊີໂມນ ອັນ ຕະ ຮານະ ໂອນ ຈຸ່ມ ກວາຍ ກາ ຍິອ໌ ອີ ຊຳເບີນ ລັຣ ກຣວງ ອິດຊະຣາເອລ ແຕ ກຣວງ ໂຣມ, ລາ ຮາມີ່ຣ ເຊໂລເຕ.

5 ເຢຊູ ແປຣີ ມວຍ ຈິດ ລາ ບາຣ ນະ ໄນ໌ ໂອນ ເປາະ ຕະ ຣານະ ອັນ. ອັນ ປາຕັບ ໄລ່ ກ້ອຍ ປາຍ: "ເຍົາ ອິນໂຈຍ ເປາະ ບໍ ກວາງ ກາ ຕາ ແກ້ນ ກວາຍ ອິດຊະຣາເອລ. ກະ ອິນໂຈຍ ມູ່ດ ຕິ່ງ ເມືອງ ກວາຍ ຊາມາເຣຍ.

6 ມາ ໂອນ ເຍົາ ເປາະ ບໍ ກວາຍ ອິດຊະຣາເອລ ຊ້ອງ. ໄລ່ ກ້ອຍ ນະ ແກະ ກາ ແກ້ ຣາມາ ເຈີ້.

7 ເຍົາ ເປາະ ອາຕີ ປາຍ: 'ແຈ່ວ ລາລີ້ ເຈີ້ ເຢີງ ເຈົາຣາຊີ ຕະ ຊົດ!'

8 ອີງເຄາະ ເຍົາ ປົວ ກວາຍ ອາອີ້ ກະ ອາໄມ່ຍຣ ໄລ່ ກາ ກູຈິດ ເຈີ້. ອີງ ເຄາະ ເຍົາ ປົວ ໄລ່ ກາ ເບີນ ອາອີ້ ຕູ່ດ ກະ ຕູ່ຍຣ ອາລ້ອຣ ເຢີງ ຕາ ອໍ ແຕ ຈະ ກວາຍ. ເຍົາ ຮັບ ເຈີ້ ມັຣ ຣາມິ່ຣ ເກົາ ຈ່ອຍ ເມົາດ ໂອນ ເຍົາ. ນະກ້ອຍ ຊານໍ ອີງເຄາະ ເຍົາ ຈ່ອຍ ເມົາດ ກວາຍ ການໍອໍ ແຕ່.

9 ເຍົາ ອິນໂຈຍ ກຽມ ດໍອໍ ແຢງ ກະ ປຣະ ຕິ່ງ ຕູຍ ເຍົາ.

10 ອິນໂຈຍ ເດີງ ຕູຍ ນະ ກວາຍ ຊູແຊອໍ ເກຣິ່ງ ແຕ ກວາຍ ການໍອໍ. ອິນໂຈຍ ເດີງ ບາຣ ປູ້ຣ ອາຍໍອຣ ແຕີລາ ບາຣ ກູ່ ແກັບ ແຕີລາ ບາຣ ອິນ ແຕຣັຣ ຣາແລັງ. ກວາຍ ອາແລ່ວ ມາ ຕະ ຣານະ ຈ່ອຍ ກວາຍ ການໍອໍ, ອີງເຄາະ ກວາຍ ການໍອໍ ກ້ອຍ ຈ່ອຍ ລ້ຣ ໂອນ ອັນ ເບີນ ເກຣິ່ງ ຊັຣນາ ຈາ.

11 "ບັອງ ກາ ເຍົາ ແຕ້ອໍ ບໍ ວີລ ປິດ ວີລ ແກດ, ອີງເຄາະ ເຍົາ ມູ່ດ ຕິ່ງ ວີລ ກ້ອຍ ຈໍອໍ ກວາຍ ຕານໍ້ອງ ກາ ຮັບ ຕາແບີບ ອໍ ເຍົາ. ເຈີ້ ເຍົາ ແອີດ ຕິ່ງ ດຸງ ກວາຍ ກ້ອຍ ແຕ້ ແຕ້ອໍ ຕາໄງ ເຍົາ ລ້ອຣ ແຕ ວີລ ກ້ອຍ.

12 ບັອງ ກາ ເຍົາ ມູ່ດ ຕິ່ງ ດຸງ, ອີງເຄາະ ເຍົາ ຕາແບີບ ກັຣຣານ ອໍ ກະ ດຸງຊູ ກວາຍ ກ້ອຍ.

13 ຄັນ ກວາຍ ຕິ່ງ ດຸງ ກ້ອຍ ຮັບ ກະ ຣາບັນ ອໍ ເຍົາ, ເຍົາ ເກົາແຊອໍ ໂອນ ໄລ່ ເບີນ ບັນ ຊວານ ອຽນ ອໍ. ມາ ຄັນ ໄລ່ ຕາ ເບີນ ຮັບ ກະ ຣາ ບັນ ອໍ ເຍົາ, ເຍົາ ອິນໂຈຍ ເກົາແຊອໍ ນະກ້ອຍ ໂອນ ໄລ່.

14 ຄັນ ເບີນ ມວຍ ດຸງ ແຕີລາ ມວຍ ວີລ, ກວາຍ ຕິ່ງ ອິນຕຸ ກ້ອຍ ຕາ ເບີນ ຮັບ ເຍົາ ກະ ໄລ່ ຕາ ຢໍອໍ ອີ ຊາງັດ ປັຣນາຍ ເຍົາ ອາຕີ, ພໍກາ ເຍົາ ລ້ອຣ ແຕ ອິນຕຸ ກ້ອຍ ອີງເຄາະ ເຍົາ ກັນຕຣິຣ ພຸ່ນ ກູແຕອໍ ແຕ ອາ

ເຢີງ ຕະ ໂອນ ເມົ້າ ດັງ ປາຍ ກວາຍ ຕຶ່ງ ອິນຕຸ ກ້ອຍ ຕາ ເບີນ ຮັບ ເຍົາ.

15 ເກົາ ອາຕີ ຕາມ້ອງ ໂອນ ເຍົາ: ແຕ້ອ ຕາໄງ ເຢີງ ເຈົາຮາຊີ ຕັດຊິ້ນ ອິນແຍະ ມັຮ ກວາຍ, ອັນ ຕະ ໂອນ ໄລ່ ກາ ແອັດ ຕຶ່ງ ວີ່ລ ກ້ອຍ ເບີນ ຕຸ່ຮ ກັດ ກາເລີຍ ແຕ ໄລ່ ກາ ແອັດ ຕຶ່ງ ເມືອງ ໂຊໂດມ ກະ ເມືອງ ໂກໂມຮາ ແຕ ອິມແບ້."

ເຢຊູ ອາຕີ ແຕ ຮາມິ່ຮ ຕຸ່ຮ ກັດ
(ມາຣະໂກ 13:9-13; ລູກາ 12:11-12; 21:12-19)

16 "ແນ່ ໄນ່! ເກົາ ແປຣີ ເຍົາ ໂອນ ເປາະ ນະ ແກະ ແອັດ ອິນດີ ຊາກັ ອງ. ນະກ້ອຍ ອີງເຄາະ ເຍົາ ແກັດ ແຄວ້ ນະ ກູຊັນ, ກະ ຄຸ່ນ ມັນຕັດ ອໍ ນະ ແຈມ ປາເຮົາດ.

17 ອີງເຄາະ ເຍົາ ລາວັງ ກວາຍ ການໍ່ອ, ຍ່ອນ ໄລ່ ອີ ໂກບ ເຍົາ, ເຈ້ ເດີ ງ ເຍົາ ແຕ້ອ ປິ ກວາຍ ຊົດ. ກະ ໄລ່ ໂອນ ເມົ້າ ປຍາຍຮ ເຍົາ ຕຶ່ງ ດຸງ ຊາງ ກວາຍ ອິດຊະຮາເອລ.

18 ຍ່ອນ ເຍົາ ຕາປຸ່ນ ເກົາ, ເບີນ ກວາຍ ການໍ່ອ ອີ ເດີງ ເຍົາ ແຕ້ອ ປິ ກວາຍ ຊົດ ກະ ແຕ້ອ ປິ ເຕົາວ ປັຮເຍົາ ແຮີ. ກ້ອຍ ແຕ ເຍົາ ເບີນ ອາຕີ ແຕ ຮານະ ເກົາ ຍັຮ ເມືງ ໄລ່ ກ້ອຍ ກະ ຍັຮ ເມືງ ກວາຍ ຕາ ແກິນ ກວາ ຍ ອິດຊະຮາເອລ ແຮີ.

19 ແຕ້ອ ເມົ້າ ເດີງ ເຍົາ ປິ ກວາຍ ຊົດ, ເຍົາ ອິນໂຈຍ ອຸກ ດໍອ ແຕ ອິນເຕົ້າ ເຍົາ ຍໍອ ອີ ປາຍ. ບ້ອງ ກາ ກ້ອຍ ເຍົາ ເບີນ ຮັບ ມັຮ ປັຮນາຍ ເຍົາ ຍໍອ ອີ ປາຍ.

20 ປັຮນາຍ ກ້ອຍ ຕາ ເບີນ ປັຮນາຍ ເຍົາ ເບີມ; ມາ ຮາເວົ້າຍ ອິມປໍ ເຍົາ ຕຶ່ງ ມັນລ້ອງ, ອັນ ອາຕີ ໂອນ ເຍົາ ດັງ ມັຮ ປັຮນາຍ ກ້ອຍ.

21 "ແຊມອາຍ ອີ ໂກບ ຮາຕວາອ໌ ແຊມອາຍ, ເຈ້ ມ່ອບ ໂອນ ເມົ້າ ກາ ຈິດ, ກະ ອິມປໍ ຕະ ມູເຈີງ ກ້ອຍ ແຕ່ ກະ ກອນ ອັນ. ກອນ ອາໄກ ຮາ ອວານ ໂຈະ ອິມເປອ໌ ອິມປໍ ໄລ່, ກະ ໄລ່ ມ່ອບ ອິມເປອ໌ ອິມປໍ ໂອນ ເມົ້າ ກາຈິດ ຕັຮ.

22 ອິນແຍ່ະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ຮານະ ເກົາ. ມາ ກວາຍ ອາແລ່ະ ກາ ເຮົາບ ຈົວ ເຕົ້າ ຊົດ ແດີຍ ອັນ, ເຢິງ ເຈົາຮາຊີ ຈ່ອຍ ອາມັງ ກວາຍ ກ້ອຍ.

23 ແຕ້ອ໌ ກວາຍ ຕະ ຕຸ່ຮ ກັດ ໂຈະ ເຍົາ ຕິ່ງ ມວຍ ເມືອງ, ໂອນ ເຍົາ ຕາລຸ່ຮ ລ້ອຮ ແຕ ເມືອງ ກ້ອຍ ເປາະ ປໍ ເມືອງ ການໍ່ອ໌ ແອັນ. ເກົາ ອາຕີ ຕານໍ່ອງ ໂອນ ເຍົາ, ແຕ້ອ໌ ກອນ ເຢິງ ແກັດ ກວາຍ ແຕ້ອ໌ ລ້ຮ ປໍ ກູແຕອ໌ ໄນ່, ເຍົາ ຕາ ຢວາຮ ເປາະ ອາຕີ ອິນແຍ່ະ ກູ່ ເມືອງ ຕິ່ງ ກຮວາງ ອິດຊະ ຮາເອລ.

24 "ອັນ ກາ ຮຍານ ຕາ ເບີນ ປິດ ກາເລີຍ ແຕ ອາຈານ ອັນ. ກະ ອັນ ກາ ແກັດ ຊູລ ຕາ ເບີນ ປິດ ກາເລີຍ ແຕ ອິນເຈົາ ອັນ.

25 ນະກ້ອຍ ອັນ ກາ ຮຍານ ອົງເຄາະ ປຣ່ອມ ຈົວ ຕຸ່ຮ ກັດ ມູເຈິງ ອາຈານ ອັນ ເຕ່. ກະ ອັນ ກາ ແກັດ ຊູລ ອົງເຄາະ ປຣ່ອມ ຈົວ ຕຸ່ຮ ກັດ ມູເຈິງ ອິນເຈົາ ອັນ ເຕ່. ຄັນ ເມົ້າ ພາມາດ ອັນ ກາ ອິນເຈົາ ດຸງ, ດໍອ໌ ອັນ ລາ ຮາມິ່ຮ ເບເອລເຊບູລ[†], ອິນຕ້ອງ ກາເລີຍ ແອັນ ເມົ້າ ພາມາດ ກວາຍ ການໍ່ອ໌ ຕິ່ງ ດຸງ ກ້ອຍ."

ຢຊູ ອາຕີ ອິນໂຈຍ ອົງກ້ອຮ ກວາຍ (ລູກາ 12:2-9)

26 "ນະກ້ອຍ ເຍົາ ອິນໂຈຍ ອົງກ້ອຮ ກວາຍ ການໍ່ອ໌, ຍ່ອນ ຄັນ ເບີນ ຮາມິ່ຮ ອິນເຕົ້າ ເມົ້າ ປູລ ປາໂຕ່ະ ຊານໍ່, ເຈີ່ ປໍ ເມືງ ຮາມິ່ຮ ກ້ອຍ ເມົ້າ ຕາ ເຕ່ອ໌ ປູລ ປາໂຕ່ະ ນໍ່ອງ. ກະ ຮານະ ອິນເຕົ້າ ເມົ້າ ຕະ ແກຣະ ຊານໍ່, ເຈີ່ ປໍ ເມືງ ຮານະ ກ້ອຍ ເມົ້າ ຕາ ເຕ່ອ໌ ຕະ ແກຣະ ນໍ່ອງ.

27 ມັຮ ປັຮນາຍ ອິນເຕົ້າ ເກົາ ອາຕີ ເຍົາ ຕິ່ງ ອິນຕຸ ການໍາ, ອົງເຄາະ ເຍົາ ອາຕີ ລ້ຮ ປັຮນາຍ ກ້ອຍ ຕິ່ງ ອິນຕຸ ປັງ ແອັນ. ກະ ປັຮນາຍ ອິນ

† 10:25 10:25 ຮາມິ່ຮ ເບເອລເຊບູລ ໄນ່ ລາ ມູເຈິງ ກະ ເຢິງ ຊາຕານ ເຕ່.

ເຕົ້າ ເກົາ ຮາຮາຍ໌ ໂອນ ແອັງ ເຍົາ ຊ້ອງ, ອີງເຄາະ ເຍົາ ອາຕີ ລັຮ ປັຮມາຍ ກ້ອຍ ເຮັ່ງ ລາລີ້ ແຕ ຕໍາປວລ ດຸງ ແອັນ.‡

28 ເຍົາ ອິນໂຈຍ ອີງກ້ອຮ ໄລ່ ກາ ເຕ່ອ໌ ກາຈິດ ຈະ ເຍົາ, ມາ ຮາເວົ້າຍ ເຍົາ ໄລ່ ຕາ ເຕ່ອ໌ ກາຈິດ. ມາ ອີງເຄາະ ເຍົາ ອີງກ້ອຮ ແອັງ ເຢົາງ ເຈົາຮາ ຊີ ຊ້ອງ, ຍ່ອນ ເຢົາງ ເຈົາຮາຊີ ເຕ່ອ໌ ກາຈິດ ຈະ ເຍົາ, ກະ ຮາເວົ້າຍ ເຍົາ ເຕ່ອ໌ ອັນ ອາປັອງ ຕຶ່ງ ປຣຸ່ງ ອູ່ຍຮ.

29 ເຕ່ອ໌ ເຍົາ ແຈັງ ແຈມ ຈາບ ບາຮ ລໍາ, ມາ ເກົາ ມວຍ ຢາດ ຊ້ອງ. ມາ ຄັນ ເບິນ ມານໍາ ແຈມ ຈາບ ກ້ອຍ ກູຈິດ, ອິມບໍ່ ເຍົາ ຕຶ່ງ ມັນລ້ອງ ດັງ ເຈີ້ ແຕ ຮາມິ່ຮ ກ້ອຍ.

30 ໄກຮ ລາລີ້ ກູ່ ເຊັນ ໂຊະ ຕຶ່ງ ແປຼ ເຍົາ, ເຢົາງ ເຈົາຮາຊີ ນັບ ເຈີ້.

31 ນະກ້ອຍ, ເຍົາ ອິນໂຈຍ ອີງກ້ອຮ ອິນເຕົ້າ ນ້ອງ, ຍ່ອນ ຮາງິ່ຮ ເຍົາ ລາ ເຢົາງ ເຈົາຮາຊີ ປາຊີ ກາເລີຍ ແຕ ຊາອິ້ຍ ລໍາ ແຈມ ຈາບ.

32 "ກວາຍ ອາແລະ ມາ ງິ່ນ ຍິ່ຮ ເມົາງ ກວາຍ ການໍ່ອ໌, ປາຍ ອັນ ເບີ ນ ມູ ຮາງິ່ຮ ກະ ເກົາ, ມູເຈັງ ກ້ອຍ ເຕ່ ເກົາ ງິ່ນ ລັຮ ອັນ ຍິ່ຮ ເມົາງ ອິມບໍ່ ເກົາ ຕຶ່ງ ມັນລ້ອງ.

33 ມາ ກວາຍ ອາແລະ ມາ ກາເລີຍຮ ເກົາ ຍິ່ຮ ເມົາງ ກວາຍ ການໍ່ອ໌, ມູເຈັງ ກ້ອຍ ເຕ່ ເກົາ ກາເລີຍຮ ລັຮ ອັນ ຍິ່ຮ ເມົາງ ອິມບໍ່ ເກົາ ຕຶ່ງ ມັນ ລ້ອງ."

ເຢຊູ ອາຕີ ອີງເຄາະ ເຍົາ ອາໂຢະ ອັນ ກາເລີຍ ແຕ ກວາຍ ການໍ່ອ໌
(ລູກາ 12:51-53; 14:26-27)

34 "ເຍົາ ອິນໂຈຍ ຄິດ ປາຍ ເກົາ ແຕ້ອ໌ ບໍ່ ໄມ່ ໂອນ ກູ່ ນະ ກວາຍ ຕຶ່ງ ກູແຕອ໌ ໄມ່ ແອັດ ອຽນ ອໍ. ເກົາ ແຕ້ອ໌ ບໍ່ ໄມ່ ເກົາ ຕາ ເບິນ ຕະ ໂອນ ກວາຍ ແອັດ ອຽນ ອໍ, ມາ ເກົາ ແຕ້ອ໌ ບໍ່ ໄມ່ ເກົາ ເດົງ ເກຣັງ ປູາ.

‡ 10:27 10:27 ເຢຊູ ຊາກໍາ ແຕ ການໍາ ກະ ຮາຮາຍ໌ ລາ ນະ ອັນ ອາຕີ ແອັງ ໄລ່ ຊານໍ່, ມາ ປັ່ງ ກະ ຕໍາປວລ ດຸງ ລາ ຊາກໍາ ແຕ ໄລ່ ອີງເຄາະ ອາຕີ ໂອນ ກູ່ ກຮວາງ ດັງ ປັຮມາຍ ອັນ.

35 ເກົາ ແຕ້ອ໌ ປີ ໄນ໌ ຕະ ໂອນ ເຍົາ ມານະ ຕາ ເບີນ ຊັງໄກຣ ໂຈະ ມານະ. ກອນ ຣາເລົາ ຕາ ເບີນ ຊັງໄກຣ ກະ ອິມປໍ່. ກອນ ມັນແຊມ ຕາ ເບີນ ຊັງໄກຣ ກະ ອິມເປ້ອ໌. ກູມັນ ຕາ ເບີນ ຊັງໄກຣ ກະ ກູຢາກັນ.

36 ໄລ່ ກາ ຢິອ໌ ອີ ຕະ ເຍົາ ລາ ກວາຍ ແຕ ດຸງຊູ ເຍົາ ເບີມ.

37 "ກວາຍ ອາແລະ ມາ ອາໂຢະ ອິມເປ້ອ໌ ອິມປໍ່ ອັນ ກາເລີຍ ແຕ ອັນ ອາໂຢະ ເກົາ, ກວາຍ ກ້ອຍ ຕາ ເບີນ ໄກຣ ແກ້ດ ກວາຍ ປວາຍ ເກົາ. ກະ ກວາຍ ອາແລະ ມາ ອາໂຢະ ກອນ ຣາເລົາ ແຕ່ລາ ກອນ ມັນແຊມ ກາເລີຍ ແຕ ອັນ ອາໂຢະ ເກົາ, ກວາຍ ກ້ອຍ ຕາ ເບີນ ໄກຣ ແກ້ດ ກວາຍ ປວາຍ ເກົາ ເຕ່.

38 ກວາຍ ອາແລະ ມາ ຕາ ເບີນ ໂດລ ອາລ່ອງ ຊັງກັງ ອັນ ເບີມ ກະ ຕາ ເບີນ ປວາຍ ເກົາ, ກວາຍ ກ້ອຍ ລາ ຕາ ເບີນ ໄກຣ ແກ້ດ ກວາຍ ຣ ຍານ ແຕ ເກົາ.

39 ກວາຍ ອາແລະ ມາ ປາຊີ ຣາງິຣ ອັນ ຕິ່ງ ແດີຍ ໄນ໌, ຣາງິຣ ກວາຍ ກ້ອຍ ແກ້ດ ປິດ. ມາ ກວາຍ ອາແລະ ມາ ຈີວ໌ ປິດ ຣາງິຣ ອັນ ຕິ່ງ ແດີຍ ໄນ໌ ຍ່ອນ ຣານະ ເກົາ, ກວາຍ ກ້ອຍ ເບີນ ອາມັງ."

ຢຊູ ອາຕີ ແຕ ເກົາ ໂອນ ກວາຍ ກາ ຣາຈ່ອຍ
(ມາຣະໂກ 9:41)

40 "ກວາຍ ອາແລະ ມາ ຮັບ ອໍ ເຍົາ, ໄນ໌ ລາ ນະ ກວາຍ ກ້ອຍ ຮັບ ອໍ ເກົາ ເຕ່. ກະ ກວາຍ ອາແລະ ມາ ຮັບ ອໍ ເກົາ, ໄນ໌ ລາ ນະ ກວາຍ ກ້ອຍ ຮັບ ອໍ ອັນ ກາ ແປຣີ ເກົາ ແຕ້ອ໌ ປີ ໄນ໌ ເຕ່.

41 ກວາຍ ອາແລະ ມາ ຮັບ ອໍ ກວາຍ ກາ ອາຕີ ຕາງ ປັຣນາຍ ເຢິງ ເຈົາຣາຊີ ຍ່ອນ ອັນ ລາ ກວາຍ ອາຕີ ຕາງ ປັຣນາຍ ເຢິງ ເຈົາຣາຊີ, ກວາຍ ກ້ອຍ ເບີນ ເກົາ ມູເຈິງ ກວາຍ ອາຕີ ຕາງ ປັຣນາຍ ເຢິງ ເຈົາຣາຊີ ເຕ່. ກະ ກວາຍ ອາແລະ ມາ ຮັບ ອໍ ກວາຍ ຕາມ້ອງ ອໍ ຍ່ອນ ອັນ ລາ ກວາຍ ຕາມ້ອງ ອໍ, ກວາຍ ກ້ອຍ ເບີນ ເກົາ ມູເຈິງ ກວາຍ ກາ ຕາມ້ອງ ອໍ ເຕ່.

42 ຄັນ ເບີນ ກວາຍ ອາແລະ ມາ ໂອນ ງ່ອຍ໌ ມວຍ ຈອກ ແດ້ອ໌ ຢິນ ປີ ກວາຍ ກາ ຕາ ເບີນ ຊົດ ອິນເຕົ້າ ຕິ່ງ ມູ່ ກາ ຣຍານ ແຕ ເກົາ ຍ່ອນ ກວາຍ ກ້ອຍ ຕາປູ່ນ ເກົາ, ເກົາ ອາຕີ ຕາມ້ອງ ໂອນ ເຍົາ, ອັນ ກາ ຈ່ອຍ ກ້ອຍ ຕາ ເບີນ ແອ້ ເກົາ."

11

ເຢຊູ ອາດີ ແຕ ໂຢຮັນ ກາ ຕະ ຮິດ ຕິ່ງ ແດີອ໌
(ລູກາ 7:18-35)

1 ແວັດ ເຢຊູ ປາຕັບ ມູ່ ມວຍ ຈິດ ລາ ບາຣ ນະ ກາ ຣຍານ ແຕ ອັນ ມັຮ ປັຣນາຍ ກ້ອຍ, ເຈີ່ ອັນ ລ້ອຣ ແຕ ອິນຕຸ ກ້ອຍ. ເປາະ ອາດີ ຕິ່ງ ມັຮ ເມືອງ ອິມແປຣ ກ້ອຍ ແອັນ.

2 ບັອງ ກາ ກ້ອຍ ໂຢຮັນ ກາ ຕະ ຮິດ ຕິ່ງ ແດີອ໌ ແອີດ ຕິ່ງ ກໍ່ອ໌. ພໍກາ ອັນ ຊ້ອງ ເມົ້າ ຕະ ອິນຕີ ແຕ ຣານະ ເຢຊູ ກຣິດ ຕະ, ເຈີ່ ອັນ ແປຣີ ມູ່ ກາ ຣຍານ ແຕ ອັນ ເປາະ ປີ ເຢຊູ.

3 ອັນ ໂອນ ໄລ່ ກ້ອຍ ຕາແບັບ ເຢຊູ ປາຍ: "ອາຈານ ເອີຍ! ປຍາຍ໌ ມາ ຕາ ເບີນ, ອາຈານ ລາ ມານະ ກາ ເຢີງ ເຈົ້າຣາຊີ ຣຽຮ ໂອນ ຈ່ອຍ ອາ ມັ່ງ ອິນແຍ່ະ ມັຮ ກວາຍ? ແຕີລາ ອິງເຄາະ ຮີ ອິງກ່ອງ ກວາຍ ການໍ່ອ໌ ແອັນ ບໍ່?"

4 ເຢຊູ ຕາແອີຍ ໄລ່ ປາຍ: "ເຍົາ ເຈົ້າ ອາດີ ລ້ຣ ໂຢຮັນ ມັຮ ຣານະ ເຍົາ ຊ້ອງ ກະ ເຍົາ ເຮີມ ເຈີ່.

5 ກວາຍ ຊູດ ມັດ ແກັດ ບຣາງ ລ້ຣ. ກວາຍ ໂຢດ ເຕ່ອ໌ ເປາະ ລ້ຣ. ກວາຍ ອາອີ່ ຕູ່ດ ແກັດ ແບຣັຣ ອິນແຍ່ະ. ກວາຍ ຕຸ່ງ ແກັດ ຊ້ອງ ລ້ຣ. ກວາຍ ກາ ກູຈິດ ເຈີ່ ໂມ່ຍຣ ລ້ຣ. ກະ ກວາຍ ກາດິດ ເບີນ ຊ້ອງ ເຕ່ ປັຣ ນາຍ ອໍ ແຕ ເຢີງ ເຈົ້າຣາຊີ.

6 ບຸ່ນ ລາລີ່ ກວາຍ ກາ ຕາ ເບີນ ຕັຣ ຊາອໍາ ເກົາ."

7 ແວັດ ມູ່ ກາ ຣຍານ ແຕ ໂຢຮັນ ເຈົ້າ ລ້ຣ ປີ ອັນ, ເຢຊູ ອາດີ ແຕ ໂຢຮັນ ໂອນ ກວາຍ ກຶ່ງ ກ້ອຍ ຊ້ອງ. ອັນ ຕາແບັບ ໄລ່ ປາຍ: "ພໍກາ ເຍົາ ເປາະ ຣາມັຣ ໂຢຮັນ ຕິ່ງ ອິນຕຸ ຕຍາຣ, ອິນເຕົ້າ ເຍົາ ຍິອ໌ ອີ ເຮີມ ຕິ່ງ ອິນຕຸ ກ້ອຍ? ເຍົາ ຍິອ໌ ອີ ເຮີມ ກູຢາລ ແປຼີ ກໍ່ລ ອາຕ້ອງ ເລ່ດ ຕາ ຕິ່ງ ຕາໂຕະ ບໍ່?"

8 ມາ ເຍົາ ເປາະ ຍິນ ອີ ເຮີມ ອິນເຕົ້າ? ເຍົາ ຍິນ ອີ ເຮີມ ມານະ ແຊັບ ອາຍື່ອຮ ອໍ ບໍ່? ໄລ່ ກາ ແຊັບ ອາຍື່ອຮ ອໍ ລາ ແອັດ ຕຶ່ງ ດຸງ ເຕົ້າວ ປັຣເຍົາ.

9 ມາ ອິນເຕົ້າ ເຍົາ ຍິນ ອີ ເຮີມ ຕຶ່ງ ອິນຕຸ ກ້ອຍ? ເຍົາ ຄິດ ຍິນ ອີ ເຮີມ ກວາຍ ອາຕີ ຕາງ ປັຣນາຍ ເຢັາງ ເຈົາຮາຊີ ບໍ່? ເກົາ ອາຕີ ຕານ້ອງ ໂອນ ເຍົາ, ໂຢຮັນ ລາ ກວາຍ ອາຕີ ຕາງ ປັຣນາຍ ເຢັາງ ເຈົາຮາຊີ ເຕ່, ມາ ອັນ ເບີນ ອຳນາດ ປັດ ກາເລີຍ ອິນແຍ່ະ ແຕ ກວາຍ ການ້ອ ກາ ອາຕີ ຕາງ ປັຣນາຍ ເຢັາງ ເຈົາຮາຊີ.

10 ຕຶ່ງ ປັຣນາຍ ເຢັາງ ເຈົາຮາຊີ ແຕ ອິມແບັ, ກວາຍ ຄຽນ ເຈ້ ມັຮ ກາ ເຢັາງ ເຈົາຮາຊີ ອາຕີ ອິນໂຍ່ງ ແຕ ໂຢຮັນ ປາຍ:

'ເກົາ ລາ ເຢັາງ ເຈົາຮາຊີ ອີ ແປຣີ ກວາຍ ກາ ເດັງ ປັຣນາຍ ເກົາ ແຕ້ອ ອິນ ໂຍ່ງ ໄມ່.

ອັນ ຈັຮ ຣານາ ໂອນ ໄມ່, ກອນ ເອີຍ.'

11 ເກົາ ອາຕີ ຕານ້ອງ ໂອນ ເຍົາ, ກູ່ ນະ ກວາຍ ກາ ແກັດ ແຕ ມັນແຊມ ຕຶ່ງ ກູ່ແຕອ ໄມ່, ຕາ ເບີນ ເມົາ ປັດ ກາເລີຍ ແຕ ໂຢຮັນ, ອັນ ກາ ເກັຍ ຕະ ຣິດ ຕຶ່ງ ແດັອ. ມາ ເກົາ ອາຕີ ເຍົາ ປາຍ ແອັນ: ກວາຍ ອາແລ່ະ ມາ ຕາ ເບີນ ປັດ ອິນເຕົ້າ ຕຶ່ງ ມູ່ ກາ ເຢັາງ ເຈົາຮາຊີ ຊົດ, ເຢັາງ ເຈົາຮາຊີ ໂອນ ກວາຍ ກ້ອຍ ເບີນ ອຳນາດ ກາເລີຍ ແຕ ໂຢຮັນ ເບີນ.

12 ແຕ ຕາໄງ ໂຢຮັນ ກາ ເກັຍ ຕະ ຣິດ ຕຶ່ງ ແດັອ ເຕົ້າ ແຕ້ອ ຊານໍ່, ເບີນ ກວາຍ ອາຕີ ແຕ ເຢັາງ ເຈົາຮາຊີ ຕະ ຊົດ. ຊາອິ້ຍ ລາລີ້ ກວາຍ ຍິນ ອີ ມູ່ດ ຕຶ່ງ ຈຸ່ມ ກາ ເຢັາງ ເຈົາຮາຊີ ຊົດ, ມາ ໄລ່ ຄິດ ໄລ່ ເຕ້ອ ມູ່ດ ຍ່ອນ ຮາງືຮ ໄລ່ ເບີນ.

13 ເຢັາງ ເຈົາຮາຊີ ອາຕີ ອິນໂຍ່ງ ຣານາ ກວາຍ ອາຕີ ຕາງ ປັຣນາຍ ເຢັາງ ເຈົາຮາຊີ ແຕ ອິມແບັ ກະ ຣານາ ຄານອດ ໂມເຊ ປາຍ ປັຣເນີ ມັນເຕຣີ ອັນ ຕະ ຊົດ. ອັນ ອາຕີ ຣານາ ກ້ອຍ ເຕົ້າ ແຕ້ອ ແດັຍ ໂຢຮັນ.

14 ຄັນ ເຍົາ ຊາອຳ ປັຣນາຍ ເມົາ ປາຍ ແຕ ອິມແບັ ແຕ ເອລີຢາ, ນະກ້ອຍ ເຍົາ ເບີນ ດັງ ໂຢຮັນ ໄມ່ ລາ ມູເຈິງ ເອລີຢາ ກ້ອຍ ເຕ່.

15 ອາແລ່ະ ເບີນ ກູຕູຮ, ໂອນ ອັນ ຊາງັດ ເບີນ.

16 "ນານະ ເຕ້ອ ເກົາ ຊາກຳ ມັຮ ກວາຍ ຕຶ່ງ ແດີຍ ໄນ່? ໄກຣ ລາລີ້ ມັຮ ກວາຍ ແອັດ ຕຶ່ງ ແດີຍ ໄນ່ ລາ ນະ ກັຮແນນ ແອັດ ຮາເຈ່າະ ຕຶ່ງ ຕາ ລາດ. ມວຍ ມູ່ ກັຮແນນ ກ້ອຍ ກູອ໌ ເຢົາ ໄລ່.

17 ໄລ່ ປາຍ: 'ຮິ ປຶງ ຕາຣິລ ເຈີ່ ຮາເຈ່າະ ເຊັບ ດົນຕີ. ມາ ເຍົາ ຕາ ເບີ ນ ມູ່ດ ອາເຢີນ ກະ ອິມປ່ອນ ປະໆ ກະ ຮິ! ກະ ຮິ ຮາເຈ່າະ ຕະ ຮາເປັບ, ມາ ເຍົາ ຕາ ເບີນ ປຣ່ອມ ມູ່ດ ເຍົາມ ກູໂກຍ໌ ກະ ຮິ!'

18 ໂຢຣັນ ແຕ້ອ ປິ ໄນ່, ອັນ ຕາ ເບີນ ງ່ອຍ ຈາ ນະ ກວາຍ ການໍ້ອ໌. ອັນ ຈາ ແອັງ ລາມ ກະ ງ່ອຍ ແດັອ໌ ກາຣຍາລ. ນະກ້ອຍ ເມົາ ປາຍ ອັນ ລາ ກວາຍ ຢຸຣ.

19 ມາ ເກົາ ກອນ ເຢີງ ແກັດ ກວາຍ, ເກົາ ແຕ້ອ ງ່ອຍ ຈາ ມູເຈິງ ກວາ ຍ ການໍ້ອ໌ ເຕ່. ນະກ້ອຍ ເມົາ ປາຍ ເກົາ ນະໄນ່: 'ຕິຣ! ອັນ ກ້ອຍ ຢິອ໌ ອິ ງ່ອຍ ຈາ ກຸມປູຣ ຊ້ອງ! ກະ ອັນ ແກັດ ເຍົາ ກວາຍ ກາ ອິດ ປຣະ ປາຊີ ກະ ກວາຍ ໄລ່ຍຣ ການໍ້ອ໌ ແຮ!' ມາ ກວາຍ ອາແລະ ກາ ຮາໂງ່ອ໌ ຮາລັງ, ປັຣແນີ ມັນເຕຣົາ ກວາຍ ການໍ້ອ໌ ງິນ ເຕ່ ກວາຍ ກ້ອຍ ຮາໂງ່ອ໌ ຮາລັງ, ຍ່ອນ ໄລ່ ເຮີມ ຮານະ ກວາຍ ກ້ອຍ ຕະ."

ເບີນ ເມືອງ ກາ ຕາ ແອອ໌ ອີ ຊາອຳ ເຢຊູ (ລູກາ 10:13-15)

20 ເຈີ່ ເຢຊູ ຊ້ອງ ຕຸ່ຣ ລາລີ້ ຍ່ອນ ມັຮ ກວາຍ ຕຶ່ງ ເມືອງ ກາ ອັນ ຕະ ຊາອິ້ຍ ຮານະ ຕາ ເກີ້ຍ ເຮີມ, ໄລ່ ຕາ ເບີນ ປຽນ ແກັດ ຮາງິຣ ຕາໄມ ແອັນ.

21 ອັນ ປາຍ ໂຈະ ໄລ່ ນະໄນ່: "ບາບ ລາລີ້ ແຕ້ອ ປິ ເຍົາ ກາ ແອັດ ຕຶ່ງ ເມືອງ ໂຄຣາຊິນ! ກະ ບາບ ລາລີ້ ໂອນ ເຍົາ ກາ ແອັດ ຕຶ່ງ ເມືອງ ເບັດຊາອິດາ! ຄັນ ເກົາ ມາ ຕະ ຮານະ ຕາ ເກີ້ຍ ເຮີມ ຕຶ່ງ ເມືອງ ຕິເຣ ກະ ເມືອງ ຊິໂດນ* ມູເຈິງ ເກົາ ຕະ ຕຶ່ງ ເມືອງ ເຍົາ ເຈີ່, ດຸ່ນ ເຈີ່ ກວາຍ ຕຶ່ງ ເມືອງ ກ້ອຍ ປຽນ ແກັດ ຮາງິຣ ຕາໄມ ແອັນ. ກະ ດຸ່ນ ເຈີ່ ໄລ່ ກ້ອຍ

* **11:21 11:21** ເມືອງ ໂຄຣາຊິນ ກະ ເມືອງ ເບັດຊາອິດາ ແອັດ ຕຶ່ງ ກຣວງ ອິດຊະຣາເອລ, ມາ ເມືອງ ຕິເຣ ກະ ຊິໂດນ ແອັດ ຕຶ່ງ ການໍ້ອ໌.

ຕັອກ ຕໍາປັອກ ເຍີ້ມ ຕຸ່ຣ ກະ ປີ່ ບັອຣ ຕຶ່ງ ຈະ ໄລ່, ຕະ ໂອນ ເມົ້າ ດັງ ປາຍ ໄລ່ ຊ້ອງ ຕຸ່ຣ ຍ່ອນ ໄລ່ ເບີນ ໂລ່ຍຣ.

22 ນະກັອຍ ເກົ້າ ອາຕີ ເຍົ້າ, ແຕ້ອ້ ຕາໄງ ເຢົາງ ເຈົ້າຣາຊີ ຕັດຊີ່ນ ອິນ ແຍ່ະ ມັຣ ກວາຍ, ຕາໄງ ກັອຍ ອັນ ຊ້ອງ ອາໂຢ່ະ ຕະ ກວາຍ ກາ ແອັດ ຕຶ່ງ ເມືອງ ຕີເຣ ກະ ເມືອງ ຊີໂດນ ກາເລີຍ ແຕ ອັນ ຊ້ອງ ອາໂຢ່ະ ຕະ ເຍົ້າ.

23 ກະ ເຍົ້າ ກາ ແອັດ ຕຶ່ງ ເມືອງ ກາເປນາອູມ ເອີຍ! ເຍົ້າ ຄິດ ປາຍ ເຍົ້າ ແຕ່ອ້ ຊ້ອຣ ເບີມ ປິ່ ມັນລ້ອງ ບໍ່? ໄກຣ ລາລີ່ ປັຣເມີ ມັນເຕຣີ ເຢົາງ ເຈົ້າຣາຊີ ອາປັອງ ຕັຣ ເຍົ້າ ຕຶ່ງ ປຣຸ່ງ ອູ່ຍຣ. ຄັນ ເກົ້າ ມາ ຕະ ຣາ ນະ ຕາ ເກີ່ຍ ເຣີມ ຕຶ່ງ ເມືອງ ໂຊໂດມ[†] ມູເຈິງ ເກົ້າ ຕະ ຕຶ່ງ ເມືອງ ເຍົ້າ, ເຈີ່ ເມືອງ ໂຊໂດມ ກັອຍ ອິນນ້ອງ ແກັດ ເມືອງ ເຕົ້າ ຊານ່.

24 ນະກັອຍ ເກົ້າ ອາຕີ ເຍົ້າ, ແຕ້ອ້ ຕາໄງ ເຢົາງ ເຈົ້າຣາຊີ ຕັດຊີ່ນ ອິນ ແຍ່ະ ມັຣ ກວາຍ, ຕາໄງ ກັອຍ ອັນ ຊ້ອງ ອາໂຢ່ະ ຕະ ກວາຍ ຕຶ່ງ ເມືອງ ໂຊໂດມ ກາເລີຍ ແຕ ອັນ ຊ້ອງ ອາໂຢ່ະ ຕະ ເຍົ້າ."

ອາແລ່ະ ກາ ເບີນ ຕຸ່ຣ ກັດ ອິນເຕົ້າ ອົງເຄາະ ແຕ້ອ້ ປິ່ ເຢຊູ
(ລູກາ 10:21-22)

25 ບັອງ ກາ ກັອຍ ເຢຊູ ເກົ້າແຊອ້ ປາຍ: "ອິມບໍ່ ເອີຍ! ອິມບໍ່ ລາ ອິນເຈົ້າ ມັນລ້ອງ ກະ ກູແຕອ້! ເກົ້າ ຊາເອີນ ໄມ່, ໄມ່ ອາປັຣ ເຈີ່ ຣານະ ໄມ່ ໂອນ ກວາຍ ກາ ນະ ກັຣແນນ ແກດໆ, ໄລ່ ກາ ຕາ ເກີ່ຍ ຣຍານ ອິນ ເຕົ້າ. ມາ ໄມ່ ປາໂຕ່ະ ຣານະ ໄມ່ ແຕ ກວາຍ ກາ ຣາໄງ່ອ້, ໄລ່ ກາ ຣຍານ ຊາອີ່ຍ ເຈີ່.

26 ປຍາຍ້, ອິມບໍ່ ເອີຍ, ເກົ້າ ຍ່ອງ ໄມ່, ຍ່ອນ ຣານະ ກັອຍ ອໍ ຢັຣ ເມືາງ ໄມ່.

27 ກູ່ ຣາມີ່ຣ ອິມບໍ່ ເກົ້າ ມ່ອບ ໂອນ ເກົ້າ ເບີນ. ຕາ ເບີນ ກວາຍ ອາ ແລ່ະ ມາ ດັງ ກູ່ ຣາມີ່ຣ ແຕ ກອນ ເຢົາງ ເຈົ້າຣາຊີ. ແອັງ ອິມບໍ່ ອັນ ແຕ່ ດັງ ກູ່ ຣາມີ່ຣ ກັອຍ. ກະ ຕາ ເບີນ ກວາຍ ອາແລ່ະ ດັງ ກູ່ ຣາມີ່ຣ ແຕ ອິມ

[†] 11:23 11:23 ເມືອງ ໂຊໂດມ ລາ ເມືອງ ກາ ເຢົາງ ເຈົ້າຣາຊີ ຕາລຸຣ ຕຶ່ງ ແດີຍ ອັບຣາຣາມ.

ບໍ່ ຕື່ງ ມັນລ້ອງ. ແອັງ ກອນ ເຢີງ ເຈົ້າຮາຊີ ແຕ່ ດັງ ກູ່ ຮາມິ່ຮ ກ້ອຍ. ກະ ກວາຍ ອາແລ່ະ ກາ ກອນ ເຢີງ ເຈົ້າຮາຊີ ຮຽຮ, ອັນ ອາປັຮ ໂອນ ກວາຍ ກ້ອຍ ດັງ ແຕ່ ແຕ ອີມບໍ່ ຕື່ງ ມັນລ້ອງ."

28 ແວັດ ເຢຊູ ເກົາແຊຣ໌ ນະກ້ອຍ, ເຈີ່ ອັນ ປາຍ: "ອິນແຍ່ະ ມັຮ ເຍົາ ກາ ຊ້ອງ ລາແກ້ຮ ລາລີ່, ກະ ອິນແຍ່ະ ມັຮ ເຍົາ ກາ ໂດລ ເກຣັງ ອິນຕ້ອງ ເອີຍ! ເຍົາ ແຕ້ອ໌ ບໍ່ ເກົາ! ເກົາ ອີ ຕະ ໂອນ ເຍົາ ແກັດ ປຣາຍ ລາແກ້ຮ.

29 ເກົາ ເບີນ ຮາງິ່ຮ ມັນຕັດ, ກະ ເກົາ ຕາ ເບີນ ຈໍອ໌ ເມົາ ຍ່ອງ ເກົາ. ອິງເຄາະ ເຍົາ ອິດ ມັຮ ຮານະ ເກົາ ອາຕີ ໂອນ ເຍົາ, ກະ ອິງເຄາະ ເຍົາ ຮ ຍານ ແຕ ເກົາ. ນະກ້ອຍ ຮາເວີຍ ເຍົາ ເບີນ ແອັດ ອຽນ ອໍ ເລືອຍໆ.

30 ຍ່ອນ ແອກ ອອງ ເກົາ ໂອນ ເຍົາ ໂດລ ລາ ອຽນ, ກະ ປັຮໂດລ ເກົາ ໂອນ ເຍົາ ເດີງ ລາ ອິງຮາລ."

12

ເຢຊູ ອາຕີ ແຕ ຣິດ ຕາໄງ ຮາລູ່
(ມາຣະໂກ 2:23-28; ລູກາ 6:1-5)

1 ຕື່ງ ມວຍ ຕາໄງ ຮາລູ່ ກ້ອຍ, ເຢຊູ ກະ ມູ່ ກາ ຮຍານ ແຕ ອັນ ມູ່ດ ຕື່ງ ໄທຣ ເມົາ ຈັຮ ທຣິ. ບ້ອງ ກາ ໄລ່ ມູ່ດ ຕື່ງ ໄທຣ ກ້ອຍ, ມູ່ ກາ ຮຍານ ແຕ ເຢຊູ ຊ້ອງ ມາເຍົາຍຮ. ນະກ້ອຍ ບ້ອງ ໄລ່ ເປາະ, ບ້ອງ ໄລ່ ກິດ ອິດ ຮາກິ່ງ ໂດຍ ອິງກຣິ ຈາ.

2 ພິກາ ກວາຍ ພາຣີຊາຍ ເຣີມ ນະກ້ອຍ, ໄລ່ ປາຍ ກະ ເຢຊູ ນະໄມ່: "ມູ່ ກາ ຮຍານ ແຕ ອາຈານ, ໄລ່ ຕາ ເບີນ ຊາງັດ ຄານອດ ກາ ຕາ ໂອນ ຕະ ຮານະ ຕື່ງ ຕາໄງ ຮາລູ່."

3 ມາ ເຢຊູ ຕາແອີຍ ລັຮ ໄລ່ ກ້ອຍ ປາຍ: "ເຍົາ ຕາ ເກີ້ຍ ອານ ບໍ່ ຮາ ນະ ດາວິດ ກະ ຈຸ່ມ ອັນ ຕະ, ບ້ອງ ກາ ໄລ່ ມາເຍົາຍຮ?

4 ດາວິດ ມູ່ດ ຕື່ງ ດຸງ ຊາງ ເຢີງ ເຈົ້າຮາຊີ. ອັນ ຈາ ໂດຍ ບຸຣ ກາ ກວາ ຍ ມ່ອບ ໂອນ ເຢີງ ເຈົ້າຮາຊີ, ກະ ອັນ ໂອນ ຈຸ່ມ ອັນ ຈາ ແຕ່. ຕາປຸ່ນ

ຕາມ ຄານອດ ໄຮ ລາ ແອິງ ກວາຍ ຊາງ ຮິດ ຊ້ອງ ເຕ່ອ ຈາ ໂດຍ ບຸຣ ກ້ອຍ. ມາ ເຢິງ ເຈົ້າຮາຊີ ຕາ ເບີນ ຕີ ອັນ.

5 ແຕີລາ ເຍົາ ຕາ ເກ້ຍ ອານ ຕິ່ງ ຄານອດ ໂມເຊ ມັຮ ກວາຍ ຊາງ ຮິດ ເຢິງ ເຈົ້າຮາຊີ ເກ້ຍ ມູ່ດ ຕະ ຮານະ ຕິ່ງ ດຸງ ຊາງ ປິດ ຕິ່ງ ຕາໄງ ຮາລູ່? ມາ ຕາ ເບີນ ເມົາ ປາຍ ໄລ່ ກ້ອຍ ຕະ ໂລ່ຍຮ.

6 ມາ ເກົາ ອາຕີ ເຍົາ ປາຍ: ແອິດ ອິນຕຸ ໄນ່ ຊານໍ່ ເບີນ ມານະ ປິດ ກາ ເລີຍ ແຕ ດຸງ ຊາງ ປິດ ກ້ອຍ.

7 ຕິ່ງ ປິ່ງ ປັຮນາຍ ເຢິງ ເຈົ້າຮາຊີ ແຕ ອິມແບີ, ອັນ ອາຕີ ປາຍ: 'ເກົາ ຍິອ ອີ ໂອນ ມານະ ຊ້ອງ ອາໂຍ່ະ ຕະ ໂຈະ ມານະ ກາເລີຍ ແຕ ເກົາ ຍິອ ອີ ໂອນ ເມົາ ມ່ອບ ຊັນຕຣັນ ຊາງ ເກົາ.' ຄັນ ເຍົາ ດັງ ແຈງ ລາລີ່ ແຕ ປັຮນາຍ ໄນ່, ເຍົາ ຕາ ເຮົາບ ປາຍ ໄລ່ ກ້ອຍ ເບີນ ໂລ່ຍຮ ຍ່ອນ ຕະ ຮານະ ຕິ່ງ ຕາໄງ ຮາລູ່.

8 ເກົາ, ກອນ ເຢິງ ແກັດ ກວາຍ, ລາ ອິນເຈົ້າ ເຕ່ ຕາໄງ ຮາລູ່."

**ເຢຊູ ປົວ ກວາຍ ຮາກຸ ອາຕີ
(ມາຣະໂກ 3:1-6; ລູກາ 6:6-11)**

9 ເຢຊູ ເປາະ ແຕ ອິນຕຸ ກ້ອຍ, ເຈ້ ອັນ ມູ່ດ ຕິ່ງ ດຸງ ຊາງ ກວາຍ ອິດ ຊະຮາເອລ.

10 ແອິດ ອິງກ້ອຍ ເບີນ ມານະ ກວາຍ ຮາກຸ ອາຕີ ມັງກັຮ. ມັຮ ກວາ ຍ ການໍ່ອ ຕິ່ງ ດຸງ ຊາງ ກ້ອຍ ຕາແບີບ ເຢຊູ ປາຍ: "ຕາປູນ ຮິດ ໄຮ, ເຕ່ອ ມາ ຕາ ເບີນ ໄຮ ປົວ ກວາຍ ອາອີ່ ຕິ່ງ ຕາໄງ ຮາລູ່?" ກວາຍ ກາ ຕາ ແບີບ ກ້ອຍ, ໄລ່ ຈໍ່ອ ຮານະ ໂລ່ຍຮ ແຕ ເຢຊູ ໂອນ ເຕ່ອ ໄລ່ ປ່ອງ ອັນ.

11 ມາ ເຢຊູ ຕາແອີຍ ລັຮ ໄລ່ ປາຍ: "ຄັນ ເບີນ ມານະ ແຕ ມູ່ ເຍົາ ມາ ເບີນ ແກະ ຊາປິລ ຕິ່ງ ປຣຸ່ງ ຕິ່ງ ຕາໄງ ຮາລູ່, ອັນ ອາແຣ້ ຈ່ອຍ ໂອນ ແກະ ກ້ອຍ ຊ້ອຮ ແຕ ປຣຸ່ງ ກ້ອຍ, ປຍາຍ໌ ມາ ຕາ ເບີນ?"

12 ໄກຮ ລາລີ່ ເຢິງ ເຈົ້າຮາຊີ ປາຊີ ຮາງິຮ ກວາຍ ກາເລີຍ ແຕ ອັນ ປາ ຊີ ຮາງິຮ ແກະ. ຍ່ອນ ມະກ້ອຍ ເຕ່ອ ໄຮ ມານະ ຈ່ອຍ ມານະ ຕິ່ງ ຕາໄງ ຮາລູ່."

13 ເຈົ້າ ເຢຊູ ອາດີ ອັນ ກາ ຣາກຸ ອາດີ ກ້ອຍ ປາຍ: "ໄມ່ ອາລ້ອຣ ອາ
ຕີ ໄມ່!"

ກວາຍ ກ້ອຍ ອາລ້ອຣ ອາດີ. ເຈົ້າ ອາດີ ອັນ ແກ້ດ ແບຣັຣ ແຕ້. ແກ້ດ
ອໍ ລັຣ ມູເຈິງ ອາດີ ຢິຣ ມັງກັຣ ແຕ້.

14 ມັຣ ຈຸ່ມ ພາຣີຊາຍ ກ້ອຍ, ໄລ່ ລ້ອຣ ແຕ ດຸງ ຊາງ. ເຈົ້າ ໄລ່ ຊັຣຣົງ
ອີ ກາຈິດ ຕັຣ ເຢຊູ.

15 ພໍກາ ເຢຊູ ດັງ ໄລ່ ອີ ກາຈິດ ອັນ, ນະກ້ອຍ ອັນ ລ້ອຣ ແຕ ອິນຕຸ
ກ້ອຍ, ກະ ເບິນ ກຼິ່ງ ກວາຍ ຕາປູ່ນ ກຣັອງ ອັນ. ກະ ເຢຊູ ປົວ ກູ່ ນະ ໄລ່
ກ້ອຍ.

16 ເຢຊູ ປາຕັບ ໄລ່ ອິນໂຈຍ ໂອນ ກວາຍ ການໍອໍ ດັງ ອັນ ລາ ເມົ່າ.

17 ອັນ ປາຕັບ ນະກ້ອຍ ໂອນ ແກ້ດ ຣາປຍາຍໍ ມັຣ ປັຣນາຍ ເອຊາຢາ,
ກວາຍ ອາດີ ຕາງ ປັຣນາຍ ເຢິງ ເຈົ້າຣາຊີ, ປາຍ ແຕ ອິມແບິ ນະໄມ່:

18 "ໄມ່ ລາ ກວາຍ ກາ ຕະ ຣານະ ເກົ້າ,
ອັນ ກາ ເກົ້າ ຣຽຣ ເຈົ້າ.

ເກົ້າ ອາໂຢ່ະ ລາລີ້ ອັນ,
ກະ ຣາງິຣ ເກົ້າ ຊ້ອງ ຣໍອໍ ລາລີ້ ກະ ອັນ.

ເກົ້າ ໂອນ ອັນ ເບິນ ຣາເວີ້ຍ ເກົ້າ.
ກະ ປັຣແນິ ມັນເຕຣີ້ ອັນ ອາດີ ໂອນ ກູ່ ນະ ກວາຍ ດັງ ປາຍ ເກົ້າ
ຕະ ຊັງໄກຣ ອໍ.

19 ອັນ ຕາ ເບິນ ຣາຈຽນ ກະ ຕາ ເບິນ ປາຍ ເຣ່ງ ໂຈະ ເມົ່າ.
ກະ ອັນ ຕາ ເບິນ ໂຍ່ບ ເຣ່ງ ອິນເຕົ້າ ຕິ່ງ ເມືອງ.

20 ມັຣ ກວາຍ ລາ ນະ ກໍລ ອາຕ້ອງ ກາ ແຈ່ະ ອີ ຕາແກ້ຣ ເຈົ້າ,
ມາ ອັນ ຕາ ເບິນ ແດັຣ;

ກະ ນະ ຕາກຍາງ ກາ ແຈ່ະ ອີ ປັດ ເຈົ້າ.
ມາ ອັນ ຕາ ເບິນ ອາປັດ.

ອັນ ອິນນ້ອງ ອາໂຢ່ະ ຕະ ໄລ່ ກ້ອຍ
ເຕົ້າ ແຕ້ອໍ ຕາໄງ ອັນ ຕັດຊິນ ປຍາຍໍ ລາລີ້ ໂອນ ອິນແຍ່ະ ມັຣ
ກວາຍ.

21 ອິນແຍ່ະ ມັຮ ກວາຍ ກູ່ ກຣວາງ ແອີດ ອີງກ່ອງ ອັນ ກາ ຈ່ອຍ ອາມັງ ໄລ່."

ເຢຊູ ກະ ເບເອລເຊບູລ

(ມາຣະໂກ 3:20-30; ລູກາ 11:14-23; 12:10)

22 ແວັດ ກ້ອຍ ເມົ້າ ເດີງ ແຕ້ອ໌ ປິ ເຢຊູ ມານະ ເບີນ ບາຣ ຣາມິ້ຮ ອາ ອີ່. ລາ ມັດ ຊູດ ກະ ແກັດ ເກີອ໌, ຍ່ອນ ເຢີງ ຕາ ອໍ ຕະ ອັນ. ເຢຊູ ປົວ ກວາຍ ອາອີ່ ກ້ອຍ ໂອນ ມັດ ອັນ ບຣາງ ລັຮ ກະ ໂອນ ອັນ ແຕ້ອ໌ ຕະ ອິນ ຕີ ລັຮ.

23 ມັຮ ກວາຍ ກຶ້ງ ກ້ອຍ ຊ້ອງ ງິ້ດ ລາລີ່. ກະ ໄລ່ ຕາແບີບ ປາຍ: "ປ ຍາຍ໌ ມາ ຕາ ເບີນ, ເຢຊູ ໄນ່ ລາ ອັນ ກາ ແຕ ຈຸ່ມເຈີອ ເຕົາວ ປັຣເຍົາ ດາວິດ ກາ ໄຮ ອີງກ່ອງ?"

24 ພໍກາ ຈຸ່ມ ພາຣີຊາຍ ຊ້ອງ ກວາຍ ກຶ້ງ ກ້ອຍ ປາຍ ນະກ້ອຍ, ໄລ່ ປາຍ: "ອັນ ໄນ່ ຕູ່ຍຮ ອາລັອຣ ເຢີງ ຕາ ອໍ ຍ່ອນ ເຢີງ ເບເອລເຊບູລ ໂອນ ອັນ ເບີນ ອຳນາດ ຕະ ຣານະ ກ້ອຍ. ເຢີງ ເບເອລເຊບູລ ໄນ່ ລາ ຊົດ ອິນແຍ່ະ ເຢີງ ຕາ ອໍ."*

25 ເຢຊູ ດັງ ການິດ ໄລ່ ຄິດ ນະກ້ອຍ. ເຈີ່ ອັນ ປາຍ ນະໄນ່ ແອັນ ໂຈະ ໄລ່: "ຄັນ ເບີນ ມວຍ ກຣວາງ ມາ ອິມແປອ໌ ແກັດ ຊາອີ່ຍ ຈຸ່ມ ມານະ ຣາຕະ ໂຈະ ມານະ, ເຈີ່ ກຣວາງ ກ້ອຍ ຕາ ເບີນ ແກັດ ນ້ອງ ກຣວາງ. ກະ ຄັນ ເບີນ ມວຍ ເມືອງ ແຕີລາ ມວຍ ດຸງ ມາ ມານະ ຣາຕະ ໂຈະ ມານະ, ຕາ ເບີນ ແກັດ ນ້ອງ ເມືອງ ແຕີລາ ດຸງ.

26 ຄັນ ເຢີງ ຊາຕານ ມາ ຕູ່ຍຮ ຈຸ່ມ ອັນ ເບີມ, ຈຸ່ມ ກ້ອຍ ແກັດ ຣາຕັຮ. ເຈີ່ ຕາ ເບີນ ແກັດ ຈຸ່ມ ນ້ອງ.

27 ເຍົາ ປາຍ ເກົາ ຕູ່ຍຮ ອາລັອຣ ເຢີງ ຕາ ອໍ ຍ່ອນ ເຢີງ ເບເອລເຊບູລ ໂອນ ເກົາ ເບີນ ອຳນາດ ຕະ ຣານະ ກ້ອຍ. ມາ ຄັນ ກວາຍ ກາ ປວາຍ ເຍົາ ຕະ ຣານະ ມູເຈີງ ກ້ອຍ ແຕ່, ເຍົາ ຕາ ເບີນ ປາຍ ໄລ່ ເບີນ ອຳນາດ

* 12:24 12:24 ແຕ້ອ໌ ກາ ເມົ້າ ດໍອ໌ ເຢີງ ຊາຕານ ລາ ຣາມິ້ຮ ເຢີງ ເບເອລເຊບູລ ແອີ.

ແຕ ເຢີງ ເບເອລເຊບູລ. ຍ່ອນ ນະກ້ອຍ, ໄກຣ ລາລີ້ ເບີນ ແຕ ມູ່ ເຍົາ ແຕ່ ກາ ຕິ ເຍົາ ເບີມ.

28 ມາ ຄັນ ເກົາ ຕູ່ຍຮ ອາລ້ອຮ ເຢີງ ຕາ ອໍ ຍ່ອນ ຮາເວີຍ ເຢີງ ເຈົາຮາຊີ ໂອນ ເກົາ ຕະ, ຮານະ ໄນ່ ອາປັຮ ໂອນ ເຍົາ ດັງ ປາຍ ເຢີງ ເຈົາຮາຊີ ຕະ ຊົດ ແຕ້ອ້ ເຈີ່ ປີ່ ເຍົາ.

29 "ຕາ ເບີນ ອາແລະ ແຕ້ອ້ ມູ່ດ ປົນ ຕິ່ງ ດຸງ ກວາຍ ບັນ ເຣ່ງ ຄັນ ຕາ ເບີນ ຊັດ ດໍອ້ ກວາຍ ກ້ອຍ ອິນໂຍ່ງ. ອິງເຄາະ ຊັດ ດໍອ້ ກວາຍ ກ້ອຍ ເວີຍ ແຕ ແຕ້ອ້ ມູ່ດ ປົນ ອິດ ເກຣັງ ຕິ່ງ ດຸງ ອັນ.†

30 "ກວາຍ ອາແລະ ມາ ຕາ ເບີນ ປຣ່ອມ ມູ ຮາງິຣ ກະ ເກົາ, ນະ ກວາ ຍ ກ້ອຍ ດໍອ້ ມັດ ກະ ເກົາ. ກະ ກວາຍ ອາແລະ ມາ ຕາ ເບີນ ຕະ ຮານະ ຈ່ອຍ ໂອນ ກວາຍ ການໍອ້ ແຕ້ອ້ ປີ່ ເກົາ, ໄນ່ ລາ ມູເຈີງ ກວາຍ ກ້ອຍ ຕາ ຢໍອ້ ອີ ໂອນ ກວາຍ ການໍອ້ ປວາຍ ເກົາ.

31 ນະກ້ອຍ ເກົາ ອາຕິ ເຍົາ, ກວາຍ ອາແລະ ມາ ເບີນ ໂລ່ຍຮ ອິນເຕົ້າ, ກະ ກວາຍ ອາແລະ ມາ ພາມາດ ເຢີງ ເຈົາຮາຊີ, ອິນແຍະ ຮາມິຣ ໂລ່ຍຮ ກ້ອຍ ແຕ້ອ້ ເຢີງ ເຈົາຮາຊີ ຕັຮ. ມາ ຄັນ ກວາຍ ອາແລະ ມາ ພາມາດ ຮາ ເວີຍ ເຢີງ ເຈົາຮາຊີ, ເຢີງ ເຈົາຮາຊີ ຕາ ເບີນ ຕັຮ ນ້ອງ ໂລ່ຍຮ ກ້ອຍ.

32 ກວາຍ ອາແລະ ມາ ພາມາດ ເກົາ ກອນ ເຢີງ ແກັດ ກວາຍ, ເຢີງ ເຈົາຮາຊີ ແຕ້ອ້ ຕັຮ ໂລ່ຍຮ ກ້ອຍ. ມາ ຄັນ ກວາຍ ອາແລະ ມາ ພາມາດ ຮາເວີຍ ເຢີງ ເຈົາຮາຊີ, ເຢີງ ເຈົາຮາຊີ ຕາ ເບີນ ຕັຮ ນ້ອງ ໂລ່ຍຮ ກ້ອຍ ແຕ ແດີຍ ໄນ່ ແຕ້ ແຕ້ອ້ ແດີຍ ອິນຕູ່ນ."

ອາລ່ອງ ກະ ປາໄລ (ລູກາ 6:43-45)

33 ເຢຊູ ອາຕິ ແອັນ ປາຍ: "ຄັນ ຢໍອ້ ອີ ເບີນ ປາໄລ ອໍ, ອິງເຄາະ ເບີ ນ ກໍລ່ ອາລ່ອງ ອໍ. ຄັນ ເບີນ ກໍລ່ ຕາ ອໍ, ປາໄລ ອັນ ລາ ຕາ ອໍ ແຕ່. ຄັນ ເຍົາ ເຣີມ ປາໄລ, ເຍົາ ດັງ ກໍລ່.

† 12:29 12:29 ເຢຊູ ປາຍ ນະກ້ອຍ ລາ ອັນ ໂອນ ໄລ່ ດັງ ນະໄນ່: "ເກົາ ລາ ເຣ່ງ ກາເລີຍ ແຕ ເຢີງ ຊາຕາມ, ນະກ້ອຍ ແຕ້ອ້ ເກົາ ຕາລຸຣ ເກຣັງ ອັນ."

34 ເຍົາ ລາ ນະ ກູຊັນ ເບີນ ປີ່ຮ! ນານະ ແຕ ເຍົາ ກວາຍ ຕາ ອໍ ມາ ແຕ່ອ ປາຍ ປັຣນາຍ ອໍ? ຣານະ ອິນເຕົ້າ ກາ ເບີນ ຕິ່ງ ຮາງິ່ຮ ກວາຍ, ແບອ໌ ກວາຍ ກ້ອຍ ປາຍ ອາລ້ອຮ.

35 ກວາຍ ມັນຕັດ ອໍ, ອັນ ເບີນ ຣານະ ອໍ ຕິ່ງ ຮາງິ່ຮ ອັນ. ນະກ້ອຍ ຣານະ ອໍ ລ້ອຮ ແຕ ຮາງິ່ຮ ກວາຍ ກ້ອຍ. ກະ ກວາຍ ຕາ ອໍ, ອັນ ເບີນ ຣານະ ຕາ ອໍ ຕິ່ງ ຮາງິ່ຮ ອັນ. ນະກ້ອຍ ຣານະ ຕາ ອໍ ລ້ອຮ ແຕ ຮາງິ່ຮ ກວາຍ ກ້ອຍ.

36 ມາ ເກົາ ອາຕີ ເຍົາ ປາຍ: ກວາຍ ກາ ອາຕີ ປັຣນາຍ ຕາ ແກັດ ເກົາ, ເຢົາງ ເຈົາຣາຊີ ຕາແບັບ ກວາຍ ກ້ອຍ ແຕ ຣານະ ກ້ອຍ ແຕ້ອ໌ ຕາໄງ ເຢົາງ ເຈົາຣາຊີ ຕັດຊິ່ນ ອິນແຍ່ະ ມັຮ ກວາຍ.

37 ຍ່ອນ ນະກ້ອຍ, ເຢົາງ ເຈົາຣາຊີ ຕັດຊິ່ນ ເຍົາ ມັຮ ປັຣນາຍ ເຍົາ ປາຍ. ຄັນ ເຍົາ ປາຍ ປັຣນາຍ ອໍ, ອັນ ດັງ ເຍົາ ລາ ກວາຍ ຕານ້ອງ ອໍ. ມາ ຄັນ ເຍົາ ປາຍ ປັຣນາຍ ຕາ ອໍ, ອັນ ດັງ ປາຍ ເຍົາ ລາ ກວາຍ ຕາ ເບີ ນ ອໍ ກະ ອັນ ໂຈະ ໂຕ່ດ ເຍົາ."

ຈຸ່ມ ພາຣີຊາຍ ແຊອ໌ ໂອນ ເຢຊູ ຕະ ຣານະ ຕາ ເກີ້ຍ ເຣີມ
(ມາຣະໂກ 8:11-12; ລູກາ 11:24-32)

38 ແວັດ ກ້ອຍ, ເບີນ ກວາຍ ອາຕີ ຄານອດ ກະ ກວາຍ ແຕ ຈຸ່ມ ພາຣີ ຊາຍ, ໄລ່ ແຊອ໌ ແຕ ເຢຊູ ປາຍ: "ອາຈານ ເອີຍ! ຮິ ຍິອ໌ ອີ ເຣີມ ອາຈານ ຕະ ຣານະ ຕາ ເກີ້ຍ ເຣີມ."

39 ມາ ເຢຊູ ຕາແອີຍ ລັຮ ໄລ່ ປາຍ: "ກວາຍ ຕິ່ງ ແດີຍ ໄນ່ ລາ ຕາ ອໍ ລາລີ່, ກະ ໄລ່ ຕາ ຍິອ໌ ອີ ຊາງ ນ້ອງ ເຢົາງ ເຈົາຣາຊີ. ເຍົາ ແຊອ໌ ແຕ ເກົາ ມວຍ ຣາມິ່ຮ ຕາ ເກີ້ຍ ເຣີມ, ມາ ເກົາ ຕາ ເບີນ ຕະ ໂອນ ເຍົາ. ເຍົາ ເບີ ນ ເຈີ ຣາມິ່ຮ ຕາ ເກີ້ຍ ເຣີມ ແຕ ໂຢນາ, ລາ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ແຕ ອິມແບັ.

40 ໂຢນາ ໄນ່, ອັນ ແອັດ ຕິ່ງ ປຸ່ງ ອາກາ ປິ່ດ ເບີນ ໄປ ຕາໄງ ໄປ ຊາ ເດົາ. ມູເຈິງ ກ້ອຍ ແຕ່ ເກົາ ກອນ ເຢົາງ ແກັດ ກວາຍ ແອັດ ຕິ່ງ ປິ່ງ ກູມູ່ຍ໌ ຕິ່ງ ກູແຕອ໌ ເບີນ ໄປ ຕາໄງ ໄປ ຊາເດົາ ແຕ່.

41 ແຕ້ອ ຕາໄງ ເຢີງ ເຈົ້າຮາຊີ ຕັດຊີ້ນ ອິນແຍ່ະ ມັຮ ກວາຍ, ກວາຍ ແຕ ເມືອງ ນີນາເວ ແຕ ອິມແບິ ລາລີ້ ຕິ ກວາຍ ແອັດ ຕຶ່ງ ແດັຍ ໄນ່. ໄລ່ ເຕ້ອ ຕິ ນະກ້ອຍ, ລາ ຍ່ອນ ບ້ອງ ກາ ໄລ່ ຊ້ອງ ປັຣນາຍ ໂຢນາ ອາຕິ, ໄລ່ ຕັຮ ຮາງັຮ ຕຍາ ເຈີ່ ອິດ ຮາງັຮ ຕາໄມ ແອັນ. ມາ ຊານໍ່, ແອັດ ອິນຕຸ ໄນ່ ເບິນ ມານະ ປັດ ກາເລີຍ ແຕ ໂຢນາ ມາ ເຍົາ ຕາ ເບິນ ຊາງັດ ອັນ!

42 ແຕ້ອ ຕາໄງ ເຢີງ ເຈົ້າຮາຊີ ຕັດຊີ້ນ ອິນແຍ່ະ ມັຮ ກວາຍ, ເບິນ ມັນແຊມ ກາ ແກັດ ເຕົາວ ປັຣເຍົາ ແຕ ອິມແບິ, ຕຶ່ງ ກຣວາງ ເຊບາ, ອັນ ຕິ ກວາຍ ແອັດ ຕຶ່ງ ແດັຍ ໄນ່. ອັນ ເຕ້ອ ຕິ ນະກ້ອຍ, ຍ່ອນ ອັນ ແຕ້ອ ແຕ ກຣວາງ ເຢັ່ງ ລາລີ້ ຍິ້ອ ອິ ຊາງັດ ປັຣນາຍ ຮາໄງ່ອ ຮາລັ່ງ ແຕ ເຕົາວ ປັຣເຍົາ ໂຊໂລໂມນ ອາຕິ. ມາ ຊານໍ່, ແອັດ ອິນຕຸ ໄນ່ ເບິນ ມານະ ຮາໄງ່ອ ຮາລັ່ງ ກາເລີຍ ແຕ ໂຊໂລໂມນ ແອັນ ມາ ເຍົາ ຕາ ເບິນ ຊາງັດ ອັນ!

43 "ພໍກາ ເຢີງ ຕາ ອໍ ລ້ອຮ ແວັດ ແຕ ຈະ ກວາຍ, ເຈີ່ ເຢີງ ຕາ ອໍ ກ້ອຍ ເປາະ ຕຶ່ງ ອິນຕຸ ຊາແອັດ. ອັນ ຈໍ້ອ ອິນຕຸ ອິ ຮາລູ່, ມາ ອັນ ຕາ ເບິນ ຮາມັຮ.

44 ເຈີ່ ອັນ ຄິ່ດ ປາຍ: 'ເກົາ ເຈົ້າ ລັຮ ປິ ອິນຕຸ ກາ ເກົາ ລ້ອຮ ແຕ ອິນ ໂຢ່ງ ຊາ.' ພໍກາ ອັນ ເຈົ້າ ປິ ອິນຕຸ ກ້ອຍ, ອັນ ເຮີມ ແອັງ ອິນຕຸ ເມົາດ ຊ້ອງ. ອິນຕຸ ກ້ອຍ ຊຽລ ອໍ, ກະ ເກຣັ່ງ ອິນເຕົາ ຕຶ່ງ ອິນຕຸ ກ້ອຍ ອາຕິ ອໍ ອິນແຍ່ະ ເຈີ່.

45 ເຈີ່ ອັນ ເປາະ ອິດ ເດັງ ອາເຈົ້າ ຕາປູລ ນະ ເຢີງ ຕາ ອໍ ການໍ່ອ ແອັນ ໂອນ ແອັດ ກະ ອັນ ຕຶ່ງ ອິນຕຸ ກ້ອຍ. ໄລ່ ລາ ຕາ ອໍ ກາເລີຍ ແຕ ອັນ ແອັນ. ນະກ້ອຍ ແດັຍ ອາມັງ ກວາຍ ກ້ອຍ ຕາ ອໍ ກາເລີຍ ແຕ ອິນໂຢ່ງ ແອັນ. ໄກຮ ລາລີ້ ແດັຍ ຕາ ອໍ ໄນ່ ລາ ມູເຈັງ ກ້ອຍ ເຕ່."

**ອິມເປ້ອ ກະ ແຊມອາຍ ເຢຊູ
(ມາຣະໂກ 3:31-35; ລູກາ 8:19-21)**

46 ບ້ອງ ກາ ເຢຊູ ອິນນ້ອງ ຕະ ອິນຕິ ກະ ມັຮ ກວາຍ ກຶ່ງ ກ້ອຍ, ເບິ ນ ອິມເປ້ອ ກະ ແຊມອາຍ ອັນ ແອັດ ຕາຢິ່ງ ຍິ້ຮ ນໍ່ອ. ໄລ່ ຍິ້ອ ອິ ຕະ ອິນຕິ ກະ ອັນ.

47 ເບີນ ມານະ ກວາຍ ການໍ້ອ ອາຕີ ເຢຊູ ປາຍ: "ອິມເປ້ອ ກະ ແຊມ ອາຍ ອາຈານ ແອັດ ຍໍຮ ນໍ້ອ. ໄລ່ ຍໍ້ອ ອີ ຕະ ອິນຕີ ກະ ອາຈານ."

48 ມາ ເຢຊູ ຕາແບັບ ປາຍ: "ເນົ້າ ແກັດ ອິມເປ້ອ ເກົ້າ, ກະ ເນົ້າ ແກັດ ແຊມອາຍ ເກົ້າ?"

49 ເຈີ່ ເຢຊູ ຊາດອຍ ອາຕີ ອັນ ໂຈະ ໄລ່ ກາ ຮຍານ ແຕ ອັນ, ກະ ອັນ ປາຍ: "ໄນ່ ລາ ອິມເປ້ອ ກະ ແຊມອາຍ ເກົ້າ!"

50 ອາແລ່ະ ລາ ໂທຍ ກາ ຊາງັດ ກະ ຕະ ປວາຍ ຮານະ ອິມປໍ່ ເກົ້າ ຕຶ່ງ ມັນລ້ອງ, ໄລ່ ກ້ອຍ ແກັດ ແຊມອາຍ ແຊມແອັຍ ກະ ອິມເປ້ອ ເກົ້າ."

13

ປັຣນາຍ ຊາກໍາ ແຕ ກວາຍ ຕຣີ້ຮ ກູປູອໍ (ມາຣະໂກ 4:1-9; ລູກາ 8:4-8)

1 ຕາໄງ ກ້ອຍ ເຢຊູ ລ້ອຮ ແຕ ດຸງ, ເຈີ່ ເປາະ ຕາກູ ຕຶ່ງ ປີ້ຮ ແດັອ ທາ ເລ ຮາປັ່ງ.

2 ເບີນ ກຶ່ງ ກວາຍ ແອັດ ໂຣ່ມ ອິມແປຣ ອັນ. ນະກ້ອຍ ອັນ ຊ້ອຮ ຕາກູ ຕຶ່ງ ຕົວະ. ມາ ມັຮ ກວາຍ ກຶ່ງ ກ້ອຍ, ໄລ່ ອິນນ້ອງ ແອັດ ຕາຢິ່ງ ຕຶ່ງ ປີ້ຮ.

3 ເຈີ່ ເຢຊູ ອາຕີ ມັຮ ກວາຍ ກຶ່ງ ກ້ອຍ ຊາອີ້ຍ ຮາມີ້ຮ ແຕ ປັຣນາຍ ຊາກໍາ. ອັນ ອາຕີ ປາຍ: "ເບີນ ມານະ ກວາຍ ເປາະ ຕຣີ້ຮ ກູປູອໍ.

4 ບັອງ ກາ ອັນ ຕຣີ້ຮ, ເບີນ ກູອງ ຊາແລັຮ ຕຶ່ງ ຮານາ. ເຈີ່ ແຈມ ແຊງ ຕອດ ຈາ ກູອງ ກ້ອຍ.

5 ເບີນ ກູອງ ການໍ້ອ ຊາແລັຮ ຕຶ່ງ ກູແຕອໍ ກາດາ, ປີ່ນ ກູແຕອໍ ເບີນ ແອັງ ຕາຕາຣ. ເຈີ່ ໄວ່ ລາລີ້ ກູອງ ກ້ອຍ ດັຮ, ຍ່ອນ ກູແຕອໍ ກ້ອຍ ຕາ ເບີນ ອິນຕຣູ່.

6 ມາ ແຕ້ອໍ ມັດ ມານາງ ລ້ອຮ ພວາອໍ ເຣ່ງ ລາລີ້, ຊັຮນົຮ ກ້ອຍ ແກັດ ຣ້ອຮ, ຍ່ອນ ເຣ່ຣ ອັນ ຕາ ເບີນ ອິນຕຣູ່. ອັນ ຣ້ອຮ, ເຈີ່ ກູຈິດ.

7 ເປັນ ກູ່ອງ ການໍ້ອ ຊາແລ້ຮ ຕຶ່ງ ກູ່ແຕອ້ ກາ ເປັນ ເຮ່ຮ ຊັຮເລົາ. ພໍ ກາ ຊັຮເລົາ ກ້ອຍ ດັຮ, ອັນ ຮີ່ ດໍ້ອ ຊັຮນັຮ ກາ ຕາແບິ ດັຮ ແຕ ກູ່ອງ ກວາຍ ກ້ອຍ ຕຣີ່ຮ.

8 ກະ ເປັນ ກູ່ອງ ການໍ້ອ ແອັນ ຊາແລ້ຮ ຕຶ່ງ ກູ່ແຕອ້ ອໍ່. ກູ່ອງ ກ້ອຍ ດັຮ ອໍ່, ກໍ່ລ ອັນ ແກິດ ປາໄລ ອໍ່. ມວຍ ກູ່ອງ ແກິດ ປາໄລ ມວຍ ຮ່ອຍ. ມວຍ ກູ່ອງ ແກິດ ປາໄລ ຕາປັດ ຈິ່ດ. ກະ ມວຍ ກູ່ອງ ແອັນ ແກິດ ປາໄລ ໄປ ຈິ່ດ.

9 ອາແລ່ະ ເປັນ ກູ່ຕູຮ, ໂອນ ອັນ ຊາງັດ ເປັນ."

**ນານ່ະ ເຢຊູ ອາຕີ ແຕ ປັຮນາຍ ຊາກໍາ?
(ມາຣະໂກ 4:10-12; ລູກາ 8:9-10)**

10 ມູ່ ກາ ຮຍານ ແຕ ເຢຊູ ແຕ້ອ້ ປິ ອັນ ກະ ຕາແບິບ ອັນ ປາຍ: "ຍ່ອນ ນານ່ະ ອາຈານ ອາຕີ ແຕ ປັຮນາຍ ຊາກໍາ ໂຈະ ມັຮ ກວາຍ ກ້ອຍ?"

11 ເຢຊູ ຕາແອິຍ ປາຍ: "ເຢິງ ເຈົາຮາຊີ ໂອນ ເຍົາ ດັງ ມັຮ ປັຮນາຍ ປາໂຕ່ະ ແຕ ເຢິງ ເຈົາຮາຊີ ຕະ ຊົດ, ມາ ອັນ ຕາ ເປັນ ໂອນ ໄລ່ ກ້ອຍ ດັງ.

12 ກວາຍ ອາແລ່ະ ກາ ເປັນ ເຈີ່, ເກົາ ຈ່ອຍ ໂອນ ກວາຍ ກ້ອຍ ແຮງ ເປັນ ຊາອິ່ຍ ລາສີ່ ແອັນ. ມາ ກວາຍ ອາແລ່ະ ກາ ຕາ ເປັນ ເປັນ, ແຮງ ເກົາ ອິດ ລັຮ ອິນແຍ່ະ ແຕ ອັນ.

13 ຍ່ອນ ນະກ້ອຍ ແຕ ເກົາ ອາຕີ ແຕ ປັຮນາຍ ຊາກໍາ ໂຈະ ມັຮ ກວາຍ ກ້ອຍ, ລາ ຍ່ອນ ໄລ່ ແນ່ ມາ ໄລ່ ຕາ ເປັນ ເຮິມ, ໄລ່ ຊາງັດ ມາ ໄລ່ ຕາ ເປັນ ຊ້ອງ, ກະ ໄລ່ ຕາ ເປັນ ຊາປຸ່ຮ ອິນເຕ້າ ເລີ່ຍ.

14 ນະກ້ອຍ, ຍ່ອນ ແຕ ໄລ່ ກ້ອຍ ແກິດ ຮາປຍາຍ໌ ກະ ປັຮນາຍ ເອຊາຢາ, ກວາຍ ອາຕີ ຕາງ ປັຮນາຍ ເຢິງ ເຈົາຮາຊີ ປາຍ ດໍ້ອ:

'ເຍົາ ຊ້ອງ ເລືອຍໆ,
ມາ ເຍົາ ຕາ ເປັນ ຊາປຸ່ຮ.

ກະ ເຍົາ ແນ່ ເລືອຍໆ,
ມາ ເຍົາ ຕາ ເປັນ ເຮິມ ອິນເຕ້າ ເລີ່ຍ.

15 ຍ່ອນ ອິນແຍ່ະ ມັຮ ກວາຍ ເປັນ ຮາງິ່ຮ ກ້ອງ,
ນະກ້ອຍ ໄລ່ ກູ່ປັດ ກູ່ຕູຮ, ຕາ ແອອ້ ອີ ຊ້ອງ.

ກະ ໄລ່ ກາແຍດ ມັດ, ຕາ ແອ້ອ ອີ ເຮີມ.
 ຄັນ ມັດ ໄລ່ ມາ ເຮີມ, ກູຕູຣ ໄລ່ ມາ ຊ້ອງ, ກະ ຮາງື່ຮ ໄລ່ ມາ ດັງ,
 ອຶງກ້ອຣ ປຍາຍ໌ ໄລ່ ອີ ລົບ ລັຮ ປຽນ ແກັດ ຮາງື່ຮ ຕາໄມ ແອ້ນ,
 ໂອນ ເຕ້ອ ເກົາ ປົວ ໂອນ ໄລ່.'

16 "ມາ ເຍົາ, ເຍົາ ເບີນ ບຸ່ນ ຊາອີ່ຍ. ເຍົາ ເບີນ ມັດ ກາ ເຕ້ອ ເຮີມ.
 ກະ ເຍົາ ເບີນ ກູຕູຣ ກາ ເຕ້ອ ຊ້ອງ.

17 ເກົາ ອາຕີ ຕານ້ອງ ໂອນ ເຍົາ, ເບີນ ຊາອີ່ຍ ນະ ກວາຍ ອາຕີ ຕາງ
 ປັຣນາຍ ເຢົາງ ເຈົາຣາຊີ ແຕ ອິມແບີ, ກະ ເບີນ ກຶ່ງ ກວາຍ ການໍ້ອ ຕານໍ້
 ອງ ອໍ ເຕ້, ອິນແຍ່ະ ມັຮ ໄລ່ ກ້ອຍ ຢໍອ ອີ ເຮີມ ມັຮ ຣານະ ເຍົາ ເຮີມ ຊາ
 ນໍ້, ມາ ໄລ່ ຕາ ດັງ ເບີນ ເຮີມ. ກະ ໄລ່ ກ້ອຍ ຢໍອ ອີ ຊ້ອງ ມັຮ ປັຣນາຍ
 ເຍົາ ຊ້ອງ ຊານໍ້, ມາ ໄລ່ ຕາ ດັງ ເບີນ ຊ້ອງ."

ເຢຊູ ອາຕີ ລັຮ ປັຣນາຍ ຊາກໍາ ແຕ ກວາຍ ຕຣີຣີ ກູປູອ໌
 (ມາຣະໂກ 4:13-20; ລູກາ 8:11-15)

18 "ນະກ້ອຍ, ເຍົາ ຊາງັດ ໂອນ ກຣັກ ມັຮ ຣາມີ່ຮ ປັຣນາຍ ຊາກໍາ ແຕ
 ມານະ ຕຣີຣີ ກູປູອ໌ ລາ ອິນເຕົາ.

19 ເບີນ ກວາຍ ກາ ຊ້ອງ ປັຣນາຍ ອໍ ແຕ ເຢົາງ ເຈົາຣາຊີ ຕະ ຊົດ, ມາ
 ອັນ ຕາ ເບີນ ຊາປຸ່ຮ ກະ ອັນ ຕາ ເບີນ ຊາງັດ ອິນເຕົາ. ເຈີ່ ເຢົາງ ຊາຕານ
 ແຕ້ອ ປິນ ອິດ ປັຣນາຍ ອໍ ແຕ ຮາງື່ຮ ກວາຍ ກ້ອຍ. ກວາຍ ກ້ອຍ ນະ
 ກູແຕອ໌ ກາ ເມົາ ຊາເຕົາຍ໌ ຕຶ່ງ ຣານາ. ກູອງ ກ້ອຍ ຊາແລັຮ, ມາ ອັນ ຕາ
 ເບີນ ດັຮ ອິນເຕົາ.

20 ເບີນ ກວາຍ ການໍ້ອ ນະ ກູແຕອ໌ ກາດາ ເບີນ ຕາຕາຣ ປິ່ນ ກູແຕອ໌.
 ພໍກາ ເມົາ ອາຕີ ປັຣນາຍ ເຢົາງ ເຈົາຣາຊີ, ອັນ ຊ້ອງ ປັຣນາຍ ກ້ອຍ. ໄວ່
 ລາລີ່ ອັນ ອິດ ກະ ປຣ່ອມ ຊາອໍາ ປັຣນາຍ ກ້ອຍ ຮໍ້ອ ອໍ.

21 ມາ ອັນ ກ້ອຍ ຕາ ເບີນ ແກັດ ເຣ່ຮ ອິນຕຣູ່. ນະກ້ອຍ ອັນ ເບີນ
 ອາມັງ ມາໂຮຍ ຊ້ອງ. ຄັນ ເບີນ ຕຸ່ຮ ກັດ ແຕ້ອ ປໍ ອັນ ຍ່ອນ ອັນ ຊາອໍາ
 ປັຣນາຍ ເຢົາງ ເຈົາຣາຊີ, ອັນ ຕາ ເບີນ ຊາອໍາ ນ້ອງ.

22 ເບີນ ກວາຍ ການໍ້ອ ນະ ກູແຕອ໌ ກາ ເບີນ ຊຸຣເລົາ. ພໍກາ ເມົ່າ ອາ ຕີ ປັນນາຍ ເຢີງ ເຈົ້າຣາຊີ, ອັນ ຊ້ອງ ປັນນາຍ ກ້ອຍ. ມາ ຣາງິຣ ອັນ ແອັດ ຣາບູລ ຣານະ ຕິ່ງ ແດີຍ ໄນ່, ກະ ອັນ ຢິອ໌ ອີ ຊຸ ເບີນ. ມັຣ ຣາມິຣ ກ້ອຍ ຣີ່ ດໍອ໌ ປັນນາຍ ເຢີງ ເຈົ້າຣາຊີ ໂອນ ຕາ ເບີນ ແກັດ ປາໄລ.

23 ມາ ເບີນ ກວາຍ ການໍ້ອ ນະ ກູແຕອ໌ ອໍ. ພໍກາ ເມົ່າ ອາຕີ ປັນນາຍ ເຢີງ ເຈົ້າຣາຊີ, ອັນ ກ້ອຍ ຊາງັດ ປັນນາຍ ກ້ອຍ ກະ ອັນ ດັງ ແຈງ ລາ ລີ່. ອັນ ກ້ອຍ ແກັດ ປາໄລ. ອັນ ກາ ແກັດ ປາໄລ ມວຍ ຮ່ອຍ. ອັນ ກາ ແກັດ ປາໄລ ຕາປັດ ຈິດ, ກະ ອັນ ກາ ແກັດ ປາໄລ ໄປ ຈິດ."

ເຢຊູ ຊາກຳ ແຕ ໂດຍ ຕາປັຣ ກັຣຈຸ ກະ ໂດຍ ທຣໍ

24 ເຢຊູ ອາຕີ ແຕ ປັນນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຢີງ ເຈົ້າຣາຊີ ຕະ ຊັດ ຕິ່ງ ຣາງິຣ ກວາຍ ລາ ນະ ມານະ ຈັດ ທຣໍ ອໍ ຕິ່ງ ໄທຣ ອັນ.

25 ມາ ເບີນ ມວຍ ຊາເດົາ, ບັອງ ກາ ອິນແຍ່ະ ມັຣ ກວາຍ ບີ, ມານະ ກາ ຊ້ອງ ອວານ ກະ ອັນ ກາ ຕາລາ ໄທຣ ກ້ອຍ, ອັນ ມູ່ດ ຕຣິຣ ກູອງ ໂດຍ ຕາປັຣ ຕິ່ງ ໄທຣ ກ້ອຍ. ແວັດ ອັນ ຕຣິຣ ກູອງ ກ້ອຍ, ເຈີ່ ອັນ ລ້ອຣ ແຕ ໄທຣ.

26 ແຕ້ອ໌ ກັລ ທຣໍ ກ້ອຍ ດັຣ ກະ ປັຣລິ່ມ, ກູອງ ໂດຍ ຕາປັຣ ກ້ອຍ ດັຣ ແຕ່.

27 ນະກ້ອຍ ກວາຍ ກາ ຕະ ຣານະ ໂອນ ອິນເຈົ້າ ກ້ອຍ, ໄລ່ ແຕ້ອ໌ ປິ ອິນເຈົ້າ ກະ ປາຍ: 'ອິນເຈົ້າ ເອີຍ! ປຍາຍ໌ ມາ ຕາ ເບີນ, ອິນເຈົ້າ ຈັດ ແອັງ ກູອງ ທຣໍ ຊ້ອງ ຕິ່ງ ໄທຣ ອິນເຈົ້າ? ຄັນ ນະກ້ອຍ, ແຕ ແລະ ໂດຍ ຕາປັຣ ໄນ່ ແຕ້ອ໌?'

28 ອິນເຈົ້າ ຕາແອີຍ ລັຣ ປາຍ: 'ເບີນ ມານະ ກາ ຊ້ອງ ອວານ ກະ ເກົາ ຕະ ຣານະ ກ້ອຍ.'

"ໄລ່ ກາ ຕະ ຣານະ ອິນເຈົ້າ ກ້ອຍ ຕາແບີບ ລັຣ ປາຍ: 'ອິນເຈົ້າ ຢິອ໌ ອີ ໂອນ ຣີ ເປາະ ເຣີອ໌ ຕັຣ ກັລ ໂດຍ ຕາປັຣ ກ້ອຍ ບໍ?'

29 "ອິນເຈົ້າ ກ້ອຍ ຕາແອີຍ ລັຣ ປາຍ: 'ຕາ ເບີນ. ເກົາ ອີງກ້ອຣ ບັອງ ກາ ເຍົາ ເຣີອ໌ ກັລ ໂດຍ ຕາປັຣ ກ້ອຍ, ເຍົາ ເຣີອ໌ ກາ ກັລ ໂດຍ ແຮີ.

30 ໄຮ ດໍອ໌ ກໍລ໌ ໂດຍ ກະ ກໍລ໌ ໂດຍ ຕາປັຣ ກ້ອຍ ດັຮ ມັນຕຸ ເວີຍ ໂອນ ເຕົ້າ ແຕ້ອ໌ ປາແນ່ນ ຕາໂງ ໄຮ ຊອດ. ແຕ້ອ໌ ຕາໂງ ກ້ອຍ, ເກົາ ແປຣີ ໄລ່ ກາ ຈ່ອຍ ຊອດ ໂດຍ ໂອນ ເຣີອ໌ ຕັຮ ກໍລ໌ ໂດຍ ຕາປັຣ ເວີຍ. ເຈີ່ ໄລ່ ປາໂຣມ ມັຮ ກໍລ໌ ກ້ອຍ, ກະ ອາປັອງ ຕັຮ ຕຶງ ອູ່ຍຮ. ແວັດ ກ້ອຍ, ໄລ່ ຊອດ ໂດຍ ໄລ່ ໂຈະ ຕຶງ ຊູ."

**ເຢຊູ ຊາກຳ ແຕ ກູອງ ແກດໆ ກາເລີຍ ແຕ ການໍອ໌
(ມາຣະໂກ 4:30-32; ລູກາ 13:18-19)**

31 ເຢຊູ ອາຕີ ແຕ ປັຣນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຢີງ ເຈົ້າຣາຊີ ຕະ ຊົດ ຕຶງ ຣາງຶຮ ກວາຍ ລາ ນະ ມວຍ ກູອງ ປາກາດ. ເບີນ ກວາຍ ອິດ ກູອງ ໄນ່ ຕຣີຣ໌ ຕຶງ ຊວນ ອັນ.

32 ກູອງ ກ້ອຍ ລາ ແກດໆ ກາເລີຍ ອິນແຍ່ະ ແຕ ກູອງ ການໍອ໌. ມາ ແຕ້ອ໌ ອັນ ດັຮ, ອັນ ປີ່ດ ກາເລີຍ ແຕ ມັຮ ບັດ ການໍອ໌. ອັນ ແກັດ ນະ ອາລ່ອງ, ໂອນ ເຕ່ອ໌ ແຈມ ຕະ ຊັຮ ຕຶງ ອາແບງ ອັນ."

**ເຢຊູ ຊາກຳ ແຕ ບວຣ ຊີ້ອ໌
(ລູກາ 13:20-21; ມາຣະໂກ 4:33-34)**

33 ເຢຊູ ອາຕີ ມວຍ ປັຣນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຢີງ ເຈົ້າຣາຊີ ຕະ ຊົດ ຕຶງ ຣາງຶຮ ກວາຍ ລາ ນະ ບວຣ ຊີ້ອ໌. ເບີນ ມັນແຊມ ອິດ ບີ້ອ໌ ເກຣັງ ກ້ອຍ; ເຈີ່ ອັນ ເປຍ ໂຈະ ແປງ ຕຶງ ອາແດັຮ ປີ່ດ. ເຈີ່ ແປງ ກ້ອຍ ແກັດ ຊີ້ອ໌ ອາຊັອຣ ອິນແຍ່ະ."

34 ເຢຊູ ອາຕີ ກູ່ ຣາມີຣ໌ ໄນ່ ແຕ ປັຣນາຍ ຊາກຳ ໂຈະ ກວາຍ ກຶງ ກ້ອຍ. ອັນ ຕາ ເບີນ ອາຕີ ໄລ່ ອິນເຕົ້າ ມາ ຕາ ເບີນ ປາຍ ແຕ ປັຣນາຍ ຊາກຳ.

35 ອັນ ຕະ ນະກ້ອຍ ໂອນ ແກັດ ຣາປູຍາຍ໌ ກະ ປັຣນາຍ ມານະ ອາຕີ ຕາງ ປັຣນາຍ ເຢີງ ເຈົ້າຣາຊີ ແຕ ອິມແບ້ ປາຍ ແຕ ເຢຊູ ນະໄນ່:
"ບັອງ ກາ ເກົາ ຕະ ອິນຕີ ກະ ໄລ່,
ເກົາ ອາຕີ ແຕ ປັຣນາຍ ຊາກຳ.
ແຕ ຕາໂງ ເຢີງ ເຈົ້າຣາຊີ ແຕງ ມັນລ້ອງ ກະ ກູແຕອ໌,

ອັນ ປາໂຕ່ະ ມັຮ ປັຮນາຍ ເກົາ ອາຕີ ໄລ່ ຊານໍ່."

ເຢຊູ ອາຕີ ແຕ ປັຮນາຍ ຊາກຳ ທຣໍ ກະ ໂດຍ ຕາປັຮ

36 ແວັດ ກ້ອຍ ເຢຊູ ໂອນ ກວາຍ ກຶ່ງ ກ້ອຍ ເຈົ້າ; ເຈີ້ ອັນ ມູ່ດ ຕຶ່ງ ດຸງ. ມູ່ ກາ ຮຍານ ແຕ ອັນ ແຕ້ອ້ ແຊ້ອ້ ແຕ ອັນ ປາຍ: "ອາຈານ ເອີຍ! ຮີ ແຊ້ອ້ ອາຈານ ອາຕີ ໂອນ ຮີ ດັງ ແຕ ປັຮນາຍ ຊາກຳ ທຣໍ ກະ ໂດຍ ຕາປັຮ."

37 ເຢຊູ ຕາແອີຍ ໄລ່ ປາຍ: "ອັນ ກາ ຈັດ ທຣໍ ອໍ ກ້ອຍ ລາ ກອນ ເຢິງ ແກັດ ກວາຍ.

38 ໄທຣ ກ້ອຍ ລາ ກູ່ ກຣວາງ ຕຶ່ງ ກູແຕ້ອ້ ໄມ່. ກູອງ ອໍ ກ້ອຍ ລາ ອິນແຍ່ະ ມັຮ ກວາຍ ກາ ແກັດ ກອນ ອາໄກ ເຢິງ ເຈົ້າຣາຊີ. ໂດຍ ຕາປັຮ ກ້ອຍ ລາ ອິນແຍ່ະ ມັຮ ກວາຍ ກາ ແກັດ ກອນ ອາໄກ ເຢິງ ຊາຕານ.

39 ອັນ ກາ ຕຣີ້ຣ ໂດຍ ຕາປັຮ ກ້ອຍ ລາ ເຢິງ ຊາຕານ. ອັນ ກ້ອຍ ອວານ ກະ ອິນເຈົ້າ ໄທຣ ກ້ອຍ. ປາແນ່ນ ຊອດ ທຣໍ ກ້ອຍ ລາ ຕາໄງ ເຢິງ ເຈົ້າຣາຊີ ຕັດຊີ່ນ ອິນແຍ່ະ ມັຮ ກວາຍ. ກະ ໄລ່ ກາ ຈ່ອຍ ຊອດ ທຣໍ ກ້ອຍ ລາ ເທວາດາ ເຢິງ ເຈົ້າຣາຊີ.

40 ໄລ່ ກ້ອຍ ເຣີ້ອ້ ກະ ປາໂຣມ ໂດຍ ຕາປັຮ ກ້ອຍ ອາປັອງ ຕັຮ ຕຶ່ງ ອູ່ຍຮ. ມູເຈິງ ກ້ອຍ ແຕ່ ເຢິງ ເຈົ້າຣາຊີ ຕະ ກະ ກວາຍ ຕຶ່ງ ຕາໄງ ອັນ ຕັດຊີ່ນ ອິນແຍ່ະ ມັຮ ກວາຍ.

41 ກອນ ເຢິງ ແກັດ ກວາຍ, ອັນ ແປຣີ ເທວາດາ ອັນ ເປາະ ອິນແຍ່ ະ ກູ່ ອິນຕຸ ອັນ ຊົດ, ເຈີ້ ປາໂຣມ ກູ່ ນະ ກວາຍ ກາ ຕະ ໄລ່ຍຮ ກະ ກູ່ ນະ ກວາຍ ກາ ອາໂຢ່ງ ກວາຍ ການໍ້ອ້ ຕະ ໄລ່ຍຮ.

42 ເຈີ້ ເທວາດາ ກ້ອຍ ອາປັອງ ຕັຮ ມັຮ ກວາຍ ເບີນ ໄລ່ຍຮ ຕຶ່ງ ປຣຸ່ງ ອູ່ຍຮ. ອິນຕຸ ກ້ອຍ ໄລ່ ຈີວ ໂຕຍົ ບາບ ລາລີ້. ໄລ່ ເຍີ້ມ ກູໂກຼຍ ກະ ໄລ່ ກາເຕຣີອກ ກາແນງ ກາບາງ ຊ້ອງ ຕຸ່ຮ ກັດ ລາລີ້.

43 ເຈີ້ ບັອງ ກາ ກ້ອຍ ມັຮ ກວາຍ ກາ ຕາມ້ອງ ອໍ ເບີນ ແອັດ ຕຶ່ງ ອິນ ຕຸ ອິມບໍ່ ໄລ່ ຊົດ ຕຶ່ງ ມັນລ້ອງ. ໄລ່ ແກັດ ນະ ມັດ ມານາງ ປາເລີງ ຕຶ່ງ ອິນຕຸ ກ້ອຍ. ອາແລ່ະ ເບີນ ກູຕູຣ, ໂອນ ອັນ ຊາງັດ ເບີນ."

ເຢຊູ ຊາກຳ ແຕ ເມົ້າ ແຕິບ ເກຣິ່ງ ເປ່ງ ຕຶ່ງ ກູແຕອ໌

44 "ເຢືອງ ເຈົ້າຣາຊິ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ເມົ້າ ແຕິບ ເກຣິ່ງ ເປ່ງ ຕຶ່ງ ກູແຕອ໌. ພໍກາ ກວາຍ ການໍອ໌ ຣາມົຣ ເກຣິ່ງ ກ້ອຍ, ອັນ ກູບິລ ໂອນ ແກຣະ ລໍຣ໌ ເກຣິ່ງ ກ້ອຍ. ເຈີ່ ອັນ ເຈົ້າ ຈິ ອິນແຍະ ມັຣ ເກຣິ່ງ ແຕ ດຸງ ອັນ. ກະ ອັນ ເປາະ ແຈີງ ອິນຕຸ ກູແຕອ໌ ກ້ອຍ ແອັນ."

ເຢຊູ ຊາກຳ ແຕ ຈຸ່ ຕຍາ

45 "ເຢືອງ ເຈົ້າຣາຊິ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ມານະ ຈໍອ໌ ຢໍອ໌ ອີ ແຈີງ ຈຸ່ ຕຍາ ອໍ່.

46 ແຕ້ອ໌ ອັນ ຣາມົຣ ມວຍ ກູອງ ຈຸ່ ອໍ່ ກາເລີຍ ແຕ ການໍອ໌, ເຈີ່ ອັນ ເປາະ ຈິ ອິນແຍະ ມັຣ ມຸ່ນ ອັນ ເບີນ. ແວັດ ກ້ອຍ ອັນ ແຈີງ ກູອງ ຈຸ່ ຕຍາ ອໍ່ ກ້ອຍ."

ເຢຊູ ຊາກຳ ແຕ ມ່ອງ ຕໍ ອາກາ

47 "ກະ ເຢືອງ ເຈົ້າຣາຊິ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ມ່ອງ ຕໍ ອາກາ ເມົ້າ ຕຶງ ຕຶ່ງ ແດີອ໌. ກູ່ ຣາມົຣ ອາກາ ໄກຣ ຕຶ່ງ ມ່ອງ ກ້ອຍ.

48 ພໍກາ ອາກາ ໄກຣ ປັນ ມ່ອງ, ກວາຍ ກາ ຈໍອ໌ ອາກາ ກ້ອຍ, ໄລ່ ຮອຣ ອາຊ້ອຣ ມ່ອງ ຕຶ່ງ ປີຣ. ເຈີ່ ໄລ່ ຕາກູ ຮຽຣ ອາກາ. ອາກາ ອໍ່, ໄລ່ ໂຈະ ຕຶ່ງ ກາເຣຍ. ອາກາ ຕາ ອໍ່, ໄລ່ ຕັຣ.

49 ແຕ້ອ໌ ຕາໄງ ເຢືອງ ເຈົ້າຣາຊິ ຕັດຊິນ ອິນແຍະ ມັຣ ກວາຍ, ອັນ ຕະ ມູເຈີງ ກ້ອຍ ເຕ່. ອັນ ແປຣີ ມັຣ ເທວາດາ ອັນ ເປາະ ຮຽຣ ກວາຍ. ໄລ່ ປາໂຣມ ມັຣ ກວາຍ ຕາ ອໍ່ ກາຍໍຣ ຕັຣ ແຕ ກວາຍ ຕາມ້ອງ ອໍ່.

50 ເຈີ່ ໄລ່ ອາປອງ ຕັຣ ຊ້ອງ ມັຣ ກວາຍ ຕາ ອໍ່ ກ້ອຍ ຕຶ່ງ ປຣຸ່ງ ອູ່ ຍຣ. ແອັດ ອິນຕຸ ກ້ອຍ ໄລ່ ຈິວ໌ ໂຕຍ໌ ບາບ ລາລີ່. ໄລ່ ເຍົາມ ກູໂກຼຍ໌ ກະ ໄລ່ ກາເຕຣີອກ ກາແນງ ກາບາງ ຊ້ອງ ຕຸ່ຣ ອາຣິກ ລາລີ່."

51 ແວັດ ກ້ອຍ ເຢຊູ ຕາແບີບ ໄລ່ ກ້ອຍ ປາຍ: "ມັຣ ຣາມົຣ໌ ໄນ່, ເຍົາ ຊາປຸ່ຣ ມາ ຕາ ເບີນ?"

ໄລ່ ກ້ອຍ ຕາແອີຍ ປາຍ: "ເອີອ໌. ຮິ ຊາປຸ່ຣ ເຈີ່."

52 ເຢຊູ ອາດີ ແອັນ ປາຍ: "ຄັນ ນະກ້ອຍ, ກູ່ ນະ ກວາຍ ອາດີ ຄາ ນອດ ຈຸ່ມ ອິດຊະຮາເອລ ກາ ຮຍານ ແອັນ ແຕ ເຢີງ ເຈົ້າຮາຊີ ຕະ ຊົດ, ກວາຍ ກ້ອຍ ລາ ນະ ອິນເຈົ້າ ດຸງ ກາ ອາລັອຣ ມັຮ ກາ ມູ່ນ ອັນ ເກຣິງ ຕຍາ ກະ ເກຣິງ ຕາໄມ, ຍ່ອນ ອັນ ເຕ່ອ ອາດີ ແຕ ຮານະ ຕຍາ ກະ ແຕ ຮານະ ຕາໄມ ແຮີ ໂອນ ເມົ້າ ຊ້ອງ."

ເຢຊູ ເຈົ້າ ບໍ ວີລ ນາຊາເຣັດ
(ມາຣະໂກ 6:1-6; ລູກາ 4:16-30)

53 ແວັດ ເຢຊູ ອາດີ ປັຣນາຍ ຊາກຳ ກ້ອຍ, ອັນ ລັອຣ ແຕ ອິນຕຸ ກ້ອຍ.

54 ອັນ ເຈົ້າ ບໍ ວີລ ອັນ, ລາ ວີລ ນາຊາເຣັດ. ອັນ ແອັດ ອິງກ້ອຍ ອາ ຕີ ຕິ່ງ ດຸງ ຊາງ ກວາຍ ອິດຊະຮາເອລ. ໄລ່ ກາ ຊາງັດ ປັຣນາຍ ອັນ, ໄລ່ ກ້ອຍ ຊ້ອງ ງິ່ດ ລາລີ້. ກະ ໄລ່ ຕາແບັບ ປາຍ: "ແຕ ແລະ ອັນ ໄນ່ ເບີນ ປັຣນາຍ ຮາໄງ່ອ ຮາລັງ ໄນ່? ກະ ຍ່ອນ ນານະ ອັນ ເຕ່ອ ຕະ ຮານະ ຕາ ເກີ້ຍ ເຮີມ?"

55 ແມ່ນ ມາ ຕາ ເບີນ, ອັນ ໄນ່ ລາ ກອນ ກວາຍ ເຈີງ ຕະ ອາລ່ອງ? ແມ່ນ ມາ ຕາ ເບີນ, ມາຮີ ລາ ອິມເປ່ອ ອັນ, ກະ ຢາໂກໂບ, ໂຢເຊັບ, ຊີໂມນ, ກະ ຢູດາ ລາ ອາແອມ ອັນ?

56 ກະ ແມ່ນ ມາ ຕາ ເບີນ, ອາມໍ່ອ ອັນ ແອັດ ມູ່ ວີລ ກະ ໄຮ? ມາ ນານະ ກວາຍ ໄນ່ ເຕ່ອ ຕະ ຊາອີ້ຍ ຮານະ ນະກ້ອຍ?"

57 ເຈີ້ ໄລ່ ພາມາດ ເຢຊູ; ໄລ່ ຊ້ອງ ອວານ ລາລີ້ ກະ ປັຣນາຍ ອັນ ອາ ຕີ ນະກ້ອຍ. ເຢຊູ ອາດີ ໂຈະ ໄລ່ ກ້ອຍ ປາຍ: "ຄັນ ເບີນ ມານະ ກວາຍ ອາດີ ຕາງ ປັຣນາຍ ເຢີງ ເຈົ້າຮາຊີ ເປາະ ອາດີ ຕິ່ງ ເມືອງ ການໍ່ອ, ກວາຍ ເມືອງ ກ້ອຍ ຢ້ານັບ ອັນ. ມາ ຄັນ ອັນ ອາດີ ຕິ່ງ ວີລ ອັນ ເບີມ, ກະ ຕິ່ງ ດຸງ ອັນ ເບີມ, ໄລ່ ກ້ອຍ ຕາ ເບີນ ຢ້ານັບ ອັນ."

58 ນະກ້ອຍ ເຢຊູ ຕາ ເບີນ ຕະ ຊາອີ້ຍ ຮານະ ຕາ ເກີ້ຍ ເຮີມ ຕິ່ງ ວີລ ກ້ອຍ, ຍ່ອນ ໄລ່ ຕາ ເບີນ ຊາອໍາ.

14

ເມົ້າ ກາຈິດ ໂຢຮັນ, ອັນ ກາ ຕະ ຮິດ ຕຶ້ງ ແດີ້ອ໌
(ມາຣະໂກ 6:14-29; ລູກາ 9:7-9)

¹ ບັອງ ກາ ກ້ອຍ ເຕົ້າວ ປັຣເຍົາ ເຮໂຣດ ຊ້ອງ ປັຣນາຍ ເມົ້າ ອາຕີ ແຕ ເຢຊູ.

² ອັນ ອາຕີ ກວາຍ ຕະ ຮານະ ອັນ ປາຍ: "ອັນ ໄມ່ ລາ ແມ່ນ ໂຢຮັນ, ອັນ ກາ ເກີ້ຍ ຕະ ຮິດ ຕຶ້ງ ແດີ້ອ໌. ອັນ ຢວຣ ອາມັງ ລັຮ ແຕ ປຶ້ງ. ຍ່ອນ ນະກ້ອຍ ແຕ ອັນ ເບີນ ອຳນາດ ຕະ ຮານະ ຕາ ເກີ້ຍ ເຮີມ."

³ ເຮໂຣດ ປາຍ ນະກ້ອຍ ຍ່ອນ ແຕ ອິນໂຍ່ງ ອັນ ແປຣີ ຕາຮານ ອັນ ໂກບ ກະ ຊັດ ໂຢຮັນ, ເຈີ່ ໂຈະ ອັນ ຕຶ້ງ ກໍ່ອ໌. ເຮໂຣດ ຕະ ນະກ້ອຍ ຍ່ອນ ແຕ ເຮໂຣເດຍ, ລາກວຍ ອັນ. ແຕ ກໍ ລາລີ່ ເຮໂຣເດຍ ລາ ລາກວຍ ພີ ລິບ, ອາແອມ ເຮໂຣດ.

⁴ ບັອງ ກາ ກ້ອຍ ໂຢຮັນ ອາຕີ ເຕົ້າວ ປັຣເຍົາ ເຮໂຣດ ປາຍ: "ເຢົາງ ເຈົ້າຮາຊີ ຕາ ຍິ່ອ໌ ອີ ໂອນ ໄມ່ ອິດ ລາກວຍ ອາແອມ ໄມ່!"

⁵ ນະກ້ອຍ ເບີນ ເຮໂຣດ ຄິດ ຍິ່ອ໌ ອີ ກາຈິດ ໂຢຮັນ, ມາ ອັນ ອົງກ້ອຣ ກວາຍ ຈຸ່ມ ອິດຊະຮາເອລ, ຍ່ອນ ໄລ່ ປາຍ ໂຢຮັນ ລາ ກວາຍ ອາຕີ ຕາງ ປັຣນາຍ ເຢົາງ ເຈົ້າຮາຊີ.

⁶ ມາ ແຕ້ອ໌ ມວຍ ຕາໄງ ແອັນ ເຮໂຣດ ຕະ ເປລ ບູຍ ຊາແຍີ ລັຮ ຕາ ໄງ ອັນ ແກັດ. ບັອງ ກ້ອຍ ກອນ ມັນແຊມ ເຮໂຣເດຍ, ອັນ ອິມປ່ອນ ບູະໆ ຢິຣ ເມີງ ກວາຍ ຕາມອຍ ກ້ອຍ. ນະກ້ອຍ ເຮໂຣດ ຊ້ອງ ຮິ່ອ໌ ລາ ລີ່.

⁷ ອັນ ເອີອ໌, ກະ ອັນ ຄິນ ກະ ມັນແຊມ ກ້ອຍ ປາຍ: "ອິນເຕົ້າ ໄມ່ ແຊອ໌, ເກົາ ໂອນ ອາກ້ອຍ."

⁸ ນະກ້ອຍ ອິມເປັອ໌ ອາມິ່ອ໌ ກ້ອຍ ແປຣີ ກອນ ອັນ ແຊອ໌ ມູ ຮາມິ່ຣ ປາຍ: "ເກົາ ແຊອ໌ ແຕ ໄມ່ ແປຣີ ໂຢຮັນ, ອັນ ກາ ເກີ້ຍ ຕະ ຮິດ ຕຶ້ງ ແດີ້ອ໌. ແຊອ໌ ໄມ່ ໂຈະ ຕຶ້ງ ກູໂຕອ໌ ຊານໍ່ ແຕີ້!"

9 ເຕົາວ ປັດເຍົາ ກ້ອຍ ຊ້ອງ ຕຸ່ຮ ລາລີ້. ມາ ຍ່ອນ ອັນ ຄົນ ຢັ່ຮ ເມົາງ ຕາມອຍ ກ້ອຍ, ເຈີ້ ອັນ ແປຣີ ໂອນ ເມົາ ຕະ ມູເຈົງ ມັນແຊມ ກ້ອຍ ແຊອ໌.

10 ອັນ ໂອນ ເມົາ ມຸ່ດ ກ້ອຣ ຕາກອງ ໂຢຣັນ ຕົ່ງ ກໍ່ອ໌.

11 ເມົາ ໂຈະ ແປຣີ ໂຢຣັນ ຕົ່ງ ກູໂຕອ໌ ເດົງ ອາຊວຍ ໂອນ ປໍ ມັນແຊມ ກ້ອຍ. ເຈີ້ ມັນແຊມ ກ້ອຍ ມ່ອບ ໂອນ ອິມເປ່ອ໌ ອັນ.

12 ແວັດ ກ້ອຍ ມູ່ ກາ ຣຍານ ແຕ ໂຢຣັນ ແຕ້ອ໌ ອິດ ຈະ ໂຢຣັນ ເດົງ ແຕັບ. ກະ ໄລ່ ເປາະ ອາຕີ ເຢຊູ ແຕ ຣາມິ່ຣ ໄນ່.

ເຢຊູ ແຈມ ເຊົງ ປິ່ນ ນະ ກວາຍ

(ມາຣະໂກ 6:30-44; ລູກາ 9:10-17; ໂຢຣັນ 6:1-14)

13 ພໍກາ ເຢຊູ ຊ້ອງ ແຕ ຣານະ ກ້ອຍ, ອັນ ລ້ອຣ ແຕ ອິນຕຸ ອັນ ແອັດ. ຊ້ອຣ ຕົ່ງ ຕົວະ ເປາະ ປໍ ອິນຕຸ ຕາ ເບີນ ເມົາ ແອັດ, ຢໍອ໌ ອີ ແອັດ ມານະ ຊ້ອງ. ມາ ພໍກາ ກວາຍ ກຶ່ງ ຊ້ອງ ເມົາ ປາຍ ອັນ ເປາະ; ມະກ້ອຍ ໄລ່ ລ້ອຣ ແຕ ເມືອງ ໄລ່, ເປາະ ຣານາ ອາເຢົງ ຕາປູນ ເຢຊູ.

14 ພໍກາ ເຢຊູ ແຊງ ແຕ ຕົວະ, ອັນ ເຣີມ ກວາຍ ກຶ່ງ ກ້ອຍ. ເຈີ້ ຣາງິ່ຣ ອັນ ຊ້ອງ ອາໂຢະ ຕະ ມັຣ ກວາຍ ກ້ອຍ. ກະ ອັນ ປົວ ມັຣ ກວາຍ ອາອີ້ ແຣີ້.

15 ແຈ່ະ ມານາງ ອີ ຕາປີ້, ມູ່ ກາ ຣຍານ ແຕ ເຢຊູ ແຕ້ອ໌ ປໍ ອັນ, ປາຍ: "ອິນຕຸ ໄນ່ ເຢັ່ງ ແຕ ກວາຍ ແອັດ, ກະ ມັດ ມານາງ ແຈ່ະ ອີ ຊາເຕົາ ເຈີ້. ແຊອ໌ ອາຈານ ອາຕີ ມັຣ ກວາຍ ກຶ່ງ ໄນ່ ເຈົາ ແຕ ໄນ່ ມຸ່ດ ຕົ່ງ ເມືອງ ອິມ ແປຣ ໄນ່ ໂອນ ໄລ່ ແຈົງ ເບີມ ເກຣັງ ຊ້ຣນາ ຈາ."

16 ເຢຊູ ຕາແອັຍ ໄລ່ ປາຍ: "ຕາ ເບີນ ຕຸ່ຮ ອົງເຄາະ ໄລ່ ເຈົາ ແຕ ໄນ່. ເຍົາ ແຕ້ ໂອນ ໄລ່ ກ້ອຍ ເບີນ ເກຣັງ ຊ້ຣນາ ຈາ."

17 ມາ ໄລ່ ອາຕີ ເຢຊູ ປາຍ: "ອີ ຕາ ເບີນ ອິນເຕ້າ ອີ ໂອນ ໄລ່. ເບີນ ປີ້ອ໌ ເຊົງ ລໍາ ໂດຍ ບຸຣ ກະ ບາຣ ລໍາ ອາກາ ຊ້ອງ."

18 ເຢຊູ ແປຣີ ໄລ່ ປາຍ: "ເດີງ ໂດຍ ບຸຣ ກະ ອາກາ ກ້ອຍ ແຕ້ອ໌ ປິ ເກົາ."

19 ເຢຊູ ແປຣີ ມັຣ ກວາຍ ກຼິ່ງ ກ້ອຍ ຕາກູ ຕື່ງ ກູແຕອ໌. ເຈ້ ອັນ ອີດ ເຊີງ ລຳ ໂດຍ ບຸຣ ກະ ບາຣ ລຳ ອາກາ ກ້ອຍ. ອັນ ຕາເງິອ໌ ອາຊ້ອຣ ປິ ມັນລ້ອງ ກະ ຊາແອິນ ເຢີງ ເຈ້າຣາຊີ ເບິນ ເກຣິ່ງ ຊ້ຣນາ ຈາ ໄມ່. ແວັດ ກ້ອຍ ອັນ ປີຣ ໂດຍ ບຸຣ ກ້ອຍ. ເຈ້ ອັນ ມ່ອບ ໂອນ ມູ່ ກາ ຣຍານ ແຕ ອັນ, ໂອນ ໄລ່ ກ້ອຍ ອິມແປອ໌ ໂອນ ມັຣ ກວາຍ ກຼິ່ງ ກ້ອຍ ຈາ.

20 ອິນແຍ່ະ ມັຣ ກວາຍ ຈາ ປາໄຊ ກູ່ ນະ. ແວັດ ໄລ່ ຈາ, ມູ່ ກາ ຣຍານ ແຕ ເຢຊູ ປາໂຣມ ລັຣ ມັຣ ອຶງກັຣ ເບິນ ມັນຈິດ ລາ ບາຣ ກາເຣຍ.

21 ອິນແຍ່ະ ມັຣ ກວາຍ ກາ ຈາ ກ້ອຍ ເບິນ ມາຣ ເຊີງ ປັນ ນະ ແອີງ ກວາຍ ຊາຊາຍ ຣາເລົາ ຊ້ອງ, ຕາ ເບິນ ນັບ ກວາຍ ມັນແຊມ ກະ ກັຣ ແນນ.

ເຢຊູ ຕາຢິຣ ຕື່ງ ກຣ້ອງ ແດີອ໌ ທາເລ ຣາປັງ
(ມາຣະໂກ 6:45-52; ໂຢຮັນ 6:16-21)

22 ແວັດ ກ້ອຍ ເຢຊູ ໂອນ ມູ່ ກາ ຣຍານ ແຕ ອັນ ຊ້ອຣ ຕື່ງ ຕົວະ ກະ ເປາະ ອິນໂຍ່ງ ປິ ປີ່ຣ ອິນຕັຣ ກ້ອຍ. ເຈ້ ອັນ ອາຕີ ໂອນ ມັຣ ກວາຍ ກຼິ່ງ ກ້ອຍ ເຈ້ ປິ ດຸງ ໄລ່.

23 ແວັດ ກວາຍ ກຼິ່ງ ກ້ອຍ ເຈ້າ, ເຢຊູ ຊ້ອຣ ເກົາແຊອ໌ ຕື່ງ ກັຣ ມານະ ອັນ. ພໍກາ ຊາເດົາ, ເຢຊູ ອິນນ້ອງ ແອັດ ຕື່ງ ກັຣ ມານະ ອັນ.

24 ມາ ມູ່ ກາ ຣຍານ ແຕ ເຢຊູ, ໄລ່ ແອັດ ຕື່ງ ຕົວະ ອິນຕີ ແດີອ໌ ທາເລ ຣາປັງ. ເບິນ ແດີອ໌ ປ່ອງ ກຸ່ຣ ຕົວະ ໄລ່ ຮັບ ລາລີ້, ຍ່ອນ ກູຢາລ ແອັດ ແປ້ ເລືອຍໆ ຕົວະ ໄລ່.

25 ອິນນ້ອງ ຊາເດົາ ແຈ່ະ ອີ ປັງ ເຢຊູ ແຕ້ອ໌ ປິ ໄລ່. ອັນ ຕາຢິຣ ແປີງ ກຣ້ອງ ແດີອ໌ ທາເລ ຣາປັງ.

26 ພໍກາ ມູ່ ກາ ຮຍານ ແຕ ເຢຊູ ເຮີມ ອັນ ຕາຢັຣ ແປັງ ກຮ້ອງ ແດີ້ອ ກ້ອຍ, ໄລ່ ຊ້ອງ ອີງກ້ອຣ ລາລີ້, ກະ ໄລ່ ປາຍ: "ກູມູ່ຍ ລີ່ດ ເອີຍ ອາ ໄມ່!" ນະກ້ອຍ ໄລ່ ແຮຣ ເຣ່ງ ລາລີ້ ຍ່ອນ ໄລ່ ຊ້ອງ ອີງກ້ອຣ.

27 ມາ ເຢຊູ ອາຕີ ແຕ່ ໄລ່ ປາຍ: "ໂອນ ຮາງິຣ ເຍົາ ແອີດ ອຽນ ອໍ. ໄມ່ ລາ ຈະ ເກົາ. ເຍົາ ອິນໂຈຍ ອີງກ້ອຣ ອິນເຕົາ."

28 ເຈີ່ ເປໂຕ ປາຍ: "ອິນເຈົາ ເອີຍ! ຄັນ ມ່ນ ອິນເຈົາ, ເກົາ ແຊອ ອິນເຈົາ ໂອນ ເກົາ ຕາຢັຣ ແປັງ ກຮ້ອງ ແດີ້ອ ແຕ້ອ ບໍ ອິນເຈົາ ເຕ່."

29 ເຢຊູ ຕາແອີຍ ອັນ ປາຍ: "ແຕ້ອ ບໍ ໄມ່!"

ເຈີ່ ເປໂຕ ແຊງ ແຕ ຕົວະ. ອັນ ຕາຢັຣ ແປັງ ກຮ້ອງ ແດີ້ອ ແຕ້ອ ບໍ ເຢຊູ.

30 ມາ ພໍກາ ເປໂຕ ຊ້ອງ ກູຢາລ ແປ້ ຕິ່ງ ຈະ ອັນ, ອັນ ຊ້ອງ ອີງກ້ອຣ ລາລີ້. ນະກ້ອຍ ອັນ ຊັຣລຸ ອາແຊງ ຕິ່ງ ແດີ້ອ, ເຈີ່ ອັນ ແຮຣ ເຣ່ງ ລາລີ້ ປາຍ: "ອິນເຈົາ ເອີຍ! ຈ່ອຍ ເກົາ ແຮີ!"

31 ບັອງ ກ້ອຍ ແຕ່ ເຢຊູ ຕາແວີ ອາຕີ ຊັນຕັບ ອາແຮີ ເປໂຕ ແຕ ແດີ້ອ. ກະ ເຢຊູ ອາຕີ ອັນ ປາຍ: "ໄມ່ ຊາອໍ ບີ້ອ ລາລີ້! ນານະ ແຕ ໄມ່ ອິນນ້ອງ ກູຄິດ?"

32 ເຈີ່ ເຢຊູ ກະ ເປໂຕ ຊ້ອຣ ຕິ່ງ ຕົວະ, ກະ ກູຢາລ ກ້ອຍ ຕາ ເບີນ ແປ້ ນ້ອງ.

33 ນະກ້ອຍ ອິນແຍ່ະ ມູ່ ກາ ຮຍານ ແຕ ເຢຊູ ແອີດ ຕິ່ງ ຕົວະ ກ້ອຍ, ໄລ່ ກ້ອຍ ກູກູຣ ຊາງ ເຢຊູ. ໄລ່ ປາຍ: "ໄກຣ ລາລີ້ ອິນເຈົາ ລາ ກອນ ເຢັງ ເຈົາຮາຊີ!"

ເຢຊູ ຈ່ອຍ ກວາຍ ອາອີ້ ຕິ່ງ ກຣວາງ ເຄັນເນຊາເຣັດ
(ມາຣະໂກ 6:53-56)

34 ໄລ່ ເປາະ ຍໍຣ ອິນຕັຣ ແດີ້ອ ທາເລ ຮາປັງ ແຕ້ອ ບໍ ກຣວາງ ເຄັນເນຊາເຣັດ.

35 ກວາຍ ແອັດ ຕຶ່ງ ກຣວງ ກ້ອຍ ຊາກັລ ເຢຊູ. ນະກ້ອຍ ໄລ່ ອາຕີ ໂອນ ເມົາ ເດິງ ມັຮ ກວາຍ ກາ ເບີນ ອາອີ້ ແອັດ ຕຶ່ງ ກຣວງ ກ້ອຍ ແຕ້ອ໌ ບໍ່ ເຢຊູ.

36 ກະ ໄລ່ ກ້ອຍ ແຊອ໌ ແຕ ເຢຊູ ໂອນ ມັຮ ກວາຍ ອາອີ້ ແຕ້ອ໌ ຊາປະ ຕຶ່ງ ເບີບ ອາຍ້ອຣ ຕີ້ ເຢຊູ. ກວາຍ ອາແລະ ກາ ເບີນ ຊາປະ, ຈະ ກວາຍ ກ້ອຍ ແກັດ ແບຣັຮ.

15

ເຢຊູ ອາຕີ ແຕ ຮີດ ອາຈວາຍຮ ອາເຈ່ຮ
(ມາຣະໂກ 7:1-13)

1 ອິນຕູນ ກ້ອຍ ເບີນ ມັຮ ກວາຍ ແຕ ຈຸ່ມ ພາຣີຊາຍ ກະ ແຕ ມູ່ ກວາຍ ອາຕີ ຄານອດ ແຕ ເມືອງ ເຢຣູຊາເລັມ ແຕ້ອ໌ ບໍ່ ເຢຊູ. ໄລ່ ກ້ອຍ ຕາ ແບີບ ເຢຊູ ປາຍ:

2 "ນານະ ມູ່ ກາ ຮຍານ ແຕ ອາຈານ ຕາ ເບີນ ຕາປູ່ນ ຮີດ ອາຈວາຍ ຮ ອາເຈ່ຮ ໄຮ? ນານະ ອິນໂຍ່ງ ໄລ່ ອີ ຈາ ມາ ໄລ່ ຕາ ເບີນ ກູໂຊຍ໌ ອາຕີ ຕາປູ່ນ ຮີດ ກ້ອຍ?"

3 ເຢຊູ ຕາແອີຍ ລັຮ ໄລ່ ປາຍ: "ນານະ ເຍົາ ຕັຮ ປັຮນາຍ ປາຕັບ ແຕ ເຢືາງ ເຈົາຣາຊີ, ມາ ເຍົາ ຕາປູ່ນ ຮີດ ເຍົາ ເບີມ ແອັນ?"

4 ເຢືາງ ເຈົາຣາຊີ ປາຕັບ ປາຍ:

'ອິງເຄາະ ເຍົາ ຢຳນັບ ອິມເປ້ອ໌ ອິມປໍ່ ເຍົາ,'

ກະ 'ກວາຍ ອາແລະ ມາ ພາມາດ ອິມເປ້ອ໌ ອິມປໍ່,
ກວາຍ ກ້ອຍ ອິງເຄາະ ຈີ໌ ກູຈິດ.'

5 ມາ ເຍົາ ອາຕີ ປາຍ: 'ຄັນ ກວາຍ ອາແລະ ມາ ເບີນ ເກຣັງ ກາ ອັນ ແຕ້ອ໌ ຈ່ອຍ ອິມເປ້ອ໌ ອິມປໍ່ ອັນ, ມາ ອັນ ປາຍ ເກຣັງ ກ້ອຍ ອັນ ເອີອ໌ ອີ ຊາງ ໂອນ ເຢືາງ ເຈົາຣາຊີ ເຈີ້,

6 ນະກ້ອຍ ອັນ ຕາ ເບີນ ຕຸ່ຮ ຈ່ອຍ ນ້ອງ ອິມເປ້ອ໌ ອິມປໍ່ ອັນ.' ມາ ຕະ ນະກ້ອຍ ລາ ກວາຍ ກ້ອຍ ຕາ ເບີນ ຢຳນັບ ອິມເປ້ອ໌ ອິມປໍ່ ອັນ. ມູເຈິງ

ກ້ອຍ ແຕ່ ເຍົາ ອິດ ຮີດ ອາຈວາຍຮ ອາເຈ່ຮ ເຍົາ ເບີມ ເຕ່ນ ປັຣນາຍ ເຢົາງ ເຈົ້າຮາຊີ.

7 ເຍົາ ລາ ກວາຍ ມາມ ອໍ ມາ ຮາງືຮ ໂກ່ະ! ປຍາຍ໌ ມັຮ ປັຣນາຍ ເອຊາຢາ ປາຍ ແຕ ເຍົາ:

8 'ມັຮ ກວາຍ ໄນ່ ຢໍານັບ ເກົາ ແອັງ ແບອ໌ ຊ້ອງ,
ມາ ຮາງືຮ ໄລ່ ແອັດ ເຢັ່ງ ແຕ ເກົາ.

9 ກະ ໄລ່ ຊາງ ເລືອຍໆ ເກົາ ມາ ຕາ ເບີນ ແກັດ ເກົາ ອິນເຕົ້າ,
ຍ່ອນ ໄລ່ ອາຕີ ປັຣນາຍ ກວາຍ, ມາ ຢໍອ໌ ອີ ໂອນ ເນົ້າ ການໍອ໌ ຄິດ
ປາຍ ປັຣນາຍ ແຕ ເຢົາງ ເຈົ້າຮາຊີ.'"

ອິນເຕົ້າ ກາ ຕະ ໂອນ ກວາຍ ແກັດ ຕາ ອໍ?
(ມາຣະໂກ 7:14-23)

10 ແວັດ ກ້ອຍ ເຢຊູ ກູອ໌ ກວາຍ ກຶງ ແຕ້ອ໌ ປໍ ອັນ. ອັນ ອາຕີ ໄລ່
ປາຍ: "ເຍົາ ຊາງັດ ໂອນ ກຣັກ!

11 ອິນແຍ່ະ ມັຮ ເກຣັງ ຊັຣນາ ກາ ກວາຍ ຈາ ອາມູ່ດ ແຕ ແບອ໌ ຕາ
ເບີນ ຕະ ໂອນ ແກັດ ຕາ ອໍ. ມາ ກູຄິດ ຕິ່ງ ຮາງືຮ ເບີມ, ກາ ແບອ໌ ປາຍ
ອາລໍ່ອຮ, ຣານະ ກ້ອຍ ໂອນ ກວາຍ ແກັດ ຕາ ເບີນ ອໍ."

12 ແວັດ ກ້ອຍ ມູ່ ກາ ຣຍານ ແຕ ເຢຊູ ແຕ້ອ໌ ຕາແບີບ ອັນ ປາຍ:
"ອາຈານ ດັງ ມາ ຕາ ເບີນ, ຈຸ່ມ ພາຣີຊາຍ ຊ້ອງ ອວານ ກະ ອາຈານ,
ຍ່ອນ ແຕ ມັຮ ປັຣນາຍ ອາຈານ ອາຕີ ແຕ ອິນໂຢ່ງ ກ້ອຍ?"

13 ເຢຊູ ຕາແອີຍ ໄລ່ ແຕ ປັຣນາຍ ຊາກໍາ ປາຍ: "ຄັນ ກໍ່ລ ອາລ່ອງ
ອາແລ່ະ ມາ ອິມປໍ່ ເກົາ ຕິ່ງ ມັນລ່ອງ ຕາ ເບີນ ຈົຮ, ປັຣແນີ ມັນເຕຣີ
ອັນ ເຣີອ໌ ຕັຮ ກໍ່ລ ອາລ່ອງ ກ້ອຍ.

14 ນະກ້ອຍ ເຍົາ ອິນໂຈຍ ຣາບູລ ກະ ໄລ່. ໄລ່ ລາ ນະ ກວາຍ ຊູດ
ມັດ ກາ ຢໍອ໌ ອີ ເຕີ ກວາຍ ຊູດ ມັດ ການໍອ໌. ເຈ້ ໄລ່ ຊາປໍ່ລ ມັນຕຸ ຕິ່ງ
ປຣຸ່ງ."

15 ແວັດ ກ້ອຍ ເປໂຕ ແຊອ໌ ແຕ ເຢຊູ ປາຍ: "ແຊອ໌ ອາຈານ ອາຕີ
ໂອນ ແຈງ ແຕ ປັຣນາຍ ຊາກໍາ ກ້ອຍ."

16 ເຢຊູ ຕາແບີບ ລັຮ ປາຍ: "ເຍີ້ ຕາ ເບີນ ຊາປຸ່ຮ ມູເຈິງ ກວາຍ ກາ ນໍ່ອໍ ເຕ່ ບໍ່?"

17 ນານະ ເຍີ້ ອິນມ້ອງ ຕາ ຢ່ວາຮ ຊາປຸ່ຮ ຊາ? ເກຣິ່ງ ຊັຮນາ ຈາ ກາ ມູ່ດ ແຕ ແບອ໌, ລິ້ນ ບໍ່ ປຸ່ງ, ເຈ້ ລ້ອຮ ຮານາ ແປຣີ້.

18 ມາ ປັຮນາຍ ອິນເຕ້າ ກາ ລ້ອຮ ແຕ ແບອ໌, ອິນແຍ່ະ ປັຮນາຍ ກ້ອຍ ລ້ອຮ ແຕ ຮາງິຮ. ຮາມິ້ຮ ກ້ອຍ ຕະ ໂອນ ກວາຍ ແກັດ ຕາ ເບີນ ອໍ.

19 ມັຮ ຮາມິ້ຮ ຕາ ອໍ ກາ ລ້ອຮ ແຕ ຮາງິຮ ກວາຍ ລາ ນະໄນ່: ກູຄິ່ດ ຕາມມັຮ, ກາຈິດ ກວາຍ, ປັຮລິ້ຍ ລາກວຍ ແຕີລາ ກາຢາອ໌ ເມ້າ, ຕາ ເບີ ນ ລາກວຍ ກາຢາອ໌ ມາ ບິ ມັນຕຸ, ຕູຕວຍ໌, ບູບວກ, ກະ ພາມາດ.

20 ອິນແຍ່ະ ຮາມິ້ຮ ໄນ່ ຕະ ໂອນ ກວາຍ ແກັດ ໂລ່ຍຮ. ມາ ຄັນ ເມ້າ ຈາ ຊັຮນາ ມາ ຕາ ຢ່ວາຮ ອາເຣົາວ ອາຕີ, ຮານະ ກ້ອຍ ລາ ຕາ ເບີນ ແກັດ ໂລ່ຍຮ ອິນເຕ້າ."

ມານະ ມັນແຊມ ແຕ ກຮວາງ ການາອານ ຊາອໍ ກຣັກ ລາລີ້
(ມາຣະໂກ 7:24-30)

21 ແວັດ ກ້ອຍ ເຢຊູ ລ້ອຮ ແຕ ອິນຕຸ ກ້ອຍ, ມູ່ດ ຕິ່ງ ກຮວາງ ອິມ ແປຣ ເມືອງ ຕີເຣ ກະ ເມືອງ ຊີໂດນ.

22 ເບີນ ມັນແຊມ ແຕ ຈຸ່ມ ການາອານ* ແອັດ ຕິ່ງ ກຮວາງ ກ້ອຍ ແຕ້ອ໌ ບິ ເຢຊູ; ກະ ປາຍ ເຣ່ງ ນະໄນ່: "ອິນເຈົ້າ ເອີຍ! ອິນເຈົ້າ ກາ ແຕ ຈຸ່ມເຈືອ ເຕົາວ ປັຮເຍີ້ ດາວິດ! ແຊອ໌ ອິນເຈົ້າ ອາໂຢະ ຕະ ເກົາ ແຮີ. ກອນ ມັນແຊມ ເກົາ ເບີນ ອາອີ ຮັບ ລາລີ້, ເບີນ ເຢີງ ຕາ ອໍ ຕຮວບ ເລືອຍໆ ອັນ."

23 ມາ ເຢຊູ ຕາ ເບີນ ຕາແອີຍ ອັນ ອິນເຕ້າ. ມູ່ ກາ ຮຍານ ແຕ ເຢຊູ ແຕ້ອ໌ ບິ ອັນ ປາຍ: "ແຊອ໌ ອາຈານ ແປຣີ ໂອນ ມັນແຊມ ໄນ່ ເຈົ້າ, ຢ່ອນ ອັນ ປວາຍ ເລືອຍໆ ໄຮ, ຮາແຊອ໌ ທໍ່ ແຕ ໄຮ."

* 15:22 15:22 ຈຸ່ມ ການາອານ ລາ ຕາ ແກ້ນ ກວາຍ ອິດຊະຮາເອລ.

24 ເຢຊູ ຕາແອີຍ ປາຍ: "ເຢີງ ເຈົ້າຮາຊີ ແປຣີ ເກົາ ແຕ້ອ໌ ແອັງ ປິ ຈຸ່ມ ອິດຊະຮາເອລ ຊ້ອງ. ໄລ່ ກ້ອຍ ລາ ນະ ແກະ ແກ້ ຮາມາ."

25 ແວັດ ເຢຊູ ປາຍ ນະກ້ອຍ, ມັນແຊມ ກ້ອຍ ກູ່ ຮາໂກລ ຢິຮ ເມີງ ເຢຊູ, ປາຍ: "ກູກຸຮ ອິນເຈົ້າ ເກົາ ເອີຍ! ແຊອ໌ ອິນເຈົ້າ ຈ່ອຍ ເກົາ ແຮີ!"

26 ມາ ເຢຊູ ຕາແອີຍ ປາຍ: "ຕາ ປຍາຍ໌ ອິດ ເກຣັງ ຊັຮນາ ກັຮແນນ ຈາ; ເຈີ່ ແກງ ຕັຮ ໂອນ ອາຈໍ ຈາ."

27 ມັນແຊມ ກ້ອຍ ຕາແອີຍ ເຢຊູ ປາຍ: "ປຍາຍ໌ ອິນເຈົ້າ ປາຍ. ມາ ແຕ້ອ໌ ອາຈໍ ຈາ ຮາແບະ ຮາບິລ ກາ ຊາແລັຮ ຕິ່ງ ປິ່ນ ອິນຕຸ ອິນເຈົ້າ ຈາ."

28 ນະກ້ອຍ ເຢຊູ ຕາແອີຍ ມັນແຊມ ກ້ອຍ: "ໄມ່ ລາ ມັນແຊມ ກາ ຊາອໍາ ກຣັກ ລາລີ້. ຮາມິ້ຮ ໄມ່ ແຊອ໌, ເກົາ ໂອນ ໄມ່ ເບີນ ຮາມິ້ຮ ກ້ອຍ." ບັອງ ກາ ເຢຊູ ປາຍ ນະກ້ອຍ, ກອນ ມັນແຊມ ກ້ອຍ ແບຣັຮ ແຕ້.

ເຢຊູ ປົວ ກຼິ່ງ ກວາຍ ອາອີ

29 ເຢຊູ ລັອຮ ແຕ ອິນຕຸ ກ້ອຍ, ເປາະ ແຈະ ທາເລ ຮາປັງ ຄາລີເລ ແອັນ. ເຈີ່ ອັນ ຊ້ອຮ ຕາກູ ຕິ່ງ ກັຮ.

30 ກຼິ່ງ ກວາຍ ແຕ້ອ໌ ປິ ອັນ. ໄລ່ ກ້ອຍ ເດີງ ປິ ເຢຊູ ກວາຍ ເບີນ ຊາ ອິ່ຍ ຮາມິ້ຮ ອາອີ ນະໄມ່: ກວາຍ ໂຢດ, ກວາຍ ຊູດ ມັດ, ກວາຍ ລ່ອຍ, ກວາຍ ເກີອ໌, ກະ ກຼິ່ງ ກວາຍ ກາ ເບີນ ຮາມິ້ຮ ອາອີ ການໍອ໌ ແຮີ. ໄລ່ ດໍອ໌ ມັຮ ກວາຍ ອາອີ ກ້ອຍ ແຈະ ອາເຢີງ ເຢຊູ. ເຈີ່ ເຢຊູ ປົວ ອິນແຍະ ມັຮ ກວາຍ ອາອີ ກ້ອຍ.

31 ກວາຍ ກຼິ່ງ ກ້ອຍ ຊ້ອງ ຈິ່ດ ລາລີ້ ພໍກາ ໄລ່ ເຮີມ ກວາຍ ເກີອ໌ ມາ ແຕ້ອ໌ ຕະ ອິນຕີ ລັຮ, ກວາຍ ລ່ອຍ ມາ ແກັດ ອໍ ລັຮ, ກວາຍ ໂຢດ ມາ ແຕ້ອ໌ ປູເປາະ ລັຮ, ກວາຍ ຊູດ ມັດ ມາ ແກັດ ປັງ ລັຮ. ໄລ່ ຍ່ອງ ລາລີ້ ເຢີງ ເຈົ້າຮາຊີ, ກາ ຈຸ່ມ ອິດຊະຮາເອລ ຊາງ.

**ເຢຊູ ຊານາ ປູນ ປິ່ນ ນະ ກວາຍ
(ມາຣະໂກ 8:1-10)**

32 ເຢຊູ ກູອ໌ ມູ່ ກາ ຮຍານ ແຕ ອັນ ແຕ້ອ໌ ປີ ອັນ. ອັນ ປາຍ: "ເກົາ ຊ້ອງ ອາໂຍ່ະ ຕະ ລາລີ້ ມັຮ ກວາຍ ກຶ່ງ ໄນ່, ຍ່ອນ ໄລ່ ແອັດ ກະ ເກົາ ອິນ ແຍ່ະ ໄປ ຕາໄງ ເຈີ້, ກະ ໄລ່ ແອີ ເກຣິງ ຊັຮນາ ຈາ. ເກົາ ຕາ ຢໍອ໌ ອີ ໂອນ ໄລ່ ເຈົາ ບັອງ ໄລ່ ມາເຍົາຍຮ, ອິງກ້ອຮ ໄລ່ ອຽວ ຕິ່ງ ຮານາ."

33 ມູ່ ກາ ຮຍານ ແຕ ເຢຊູ ຕາແບັບ ລັຮ ອັນ ປາຍ: "ນານະ ໄຮ ອີ ຕະ ໂອນ ເບີນ ເກຣິງ ຊັຮນາ ຈາ ຊານາ ກວາຍ ກຶ່ງ ໄນ່, ຍ່ອນ ອິນຕຸ ໄນ່ ເຢິງ ແຕ ອິນຕຸ ກວາຍ ແອັດ?"

34 ເຢຊູ ຕາແບັບ ລັຮ ໄລ່ ປາຍ: "ເຍົາ ເບີນ ໂດຍ ບຸຮ ອິນຊີ ລໍາ?"

ໄລ່ ຕາແອີຍ ປາຍ: "ຮີ ເບີນ ຕາປູລ ລໍາ ໂດຍ ບຸຮ ກະ ບາຮ ໄປ ລໍາ ອາກາ ຊ້ອງ."

35 ເຢຊູ ແປຣີ ກຶ່ງ ກວາຍ ກ້ອຍ ຕາກູ ຕິ່ງ ກູແຕອ໌.

36 ເຈີ້ ອັນ ອິດ ຕາປູລ ລໍາ ໂດຍ ບຸຮ ກະ ບາຮ ໄປ ລໍາ ອາກາ ກ້ອຍ. ອັນ ຊາແອີນ ເຢິງ ເຈົາຮາຊີ ເບີນ ເກຣິງ ຈາ ໄນ່. ແວັດ ກ້ອຍ ອັນ ປີຮ ໂດຍ ບຸຮ ກະ ອາກາ ອາແວີຍ ໂອນ ມູ່ ກາ ຮຍານ ແຕ ອັນ; ເຈີ້ ໄລ່ ອິມ ແປອ໌ ໂອນ ມັຮ ກວາຍ ກຶ່ງ ກ້ອຍ ຈາ.

37 ອິນແຍ່ະ ມັຮ ກວາຍ ກ້ອຍ ຈາ ປາໄຊ ອິນແຍ່ະ. ກະ ໄລ່ ປາໂຣມ ລັຮ ມັຮ ອິງກ້ຮ ກາ ແກຼຍ ແຕ ໄລ່ ຈາ ປັນ ລັຮ ຕາປູລ ກາເຣຍ.

38 ອິນແຍ່ະ ມັຮ ກວາຍ ກາ ຈາ ກ້ອຍ ເບີນ ປູນ ປັນ ນະ ແອັງ ກວາຍ ຊາຊາຍ ຮາເລົາ ຊ້ອງ, ຕາ ເບີນ ນັບ ກວາຍ ມັນແຊມ ກະ ກັຮແນນ.

39 ແວັດ ກ້ອຍ ເຢຊູ ແປຣີ ມັຮ ກວາຍ ກຶ່ງ ກ້ອຍ ເຈົາ. ເຈີ້ ອັນ ຊ້ອຮ ຕິ່ງ ຕົວະ ເປາະ ປີ ປີຮ ກຮວາງ ມາຄາດານ ແອັນ.

16

ເນົ້າ ແຊອ໌ ໂອນ ເຢຊູ ຕະ ຮານະ ຕາ ເກີ້ຍ ເຮີມ
(ມາຣະໂກ 8:11-13; ລູກາ 12:54-56)

1 ເປັນ ມັຮ ກວາຍ ແຕ ຈຸ່ມ ພາຣີຊາຍ ກະ ແຕ ຈຸ່ມ ຊາດູກາຍ ແຕ້ອ໌ ປີ ເຢຊູ. ໄລ່ ຍິ່ອ໌ ອີ ລ່ອງ ອັນ. ນະກ້ອຍ ໄລ່ ແຊອ໌ ແຕ ເຢຊູ ໂອນ ອັນ ຕະ ຣານະ ອາປັຮ ໂອນ ໄລ່ ດັງ ອຳນາດ ອັນ ແຕ້ອ໌ ແຕ ເຢືາງ ເຈົ້າຣາຊີ.

2 ມາ ເຢຊູ ຕາແອີຍ ໄລ່ ປາຍ: "ບັອງ ກາ ມັດ ມານາງ ແຈະ ອີ ປັດ, ຄັນ ເທຣິງ ກູເຊົາ, ເຍົາ ປາຍ: 'ປັຮແນີ ພວາອ໌.'

3 ມາ ແຕ້ອ໌ ຕາຣີບ ມັນລ້ອງ ຕາແບີ ປັງ ຍາຍິ່ມ, ຄັນ ເຍົາ ເຣີມ ເທຣິງ ກູເຊົາ ຊາ ກະ ມັນລ້ອງ ການໍາ ອິນຕ້ອງ, ເຍົາ ປາຍ: 'ຕາໄງ ໄນ່ ເມົາ ຈັນ.' ນະກ້ອຍ ເຍົາ ຊາກັລ ຣາມິລ ກ້ອຍ ເມົາ ມາ ພວາອ໌, ມາ ເຍົາ ຕາ ເປັນ ດັງ ອິນເຕົ້າ ແຕ ຣານະ ກາ ເຢືາງ ເຈົ້າຣາຊີ ໂອນ ເຍົາ ດັງ ຕັ້ງ ແດີຍ ໄນ່.

4 ກວາຍ ຕັ້ງ ແດີຍ ໄນ່, ໄລ່ ຕາ ອໍ ລາລີ່, ກະ ໄລ່ ຕາ ຍິ່ອ໌ ອີ ຊາງ ມັ່ອງ ເຢືາງ ເຈົ້າຣາຊີ. ເຍົາ ແຊອ໌ ແຕ ເກົາ ມູ ຣານະ ຕາ ເກີ່ຍ ເຣີມ, ມາ ເກົາ ຕາ ເປັນ ຕະ ໂອນ ເຍົາ. ເຍົາ ເປັນ ເຈີ່ ຣານະ ຕາ ເກີ່ຍ ເຣີມ ແຕ ໂຢນາ, ລາ ກວາຍ ອາຕີ ຕາງ ປັຮນາຍ ເຢືາງ ເຈົ້າຣາຊີ ແຕ ອິມແບີ."*

ເຈີ່ ເຢຊູ ລ້ອຣ ແຕ ໄລ່ ກ້ອຍ, ເປາະ ປີ ອິນຕຸ ການໍອ໌ ແອັນ.

ເຢຊູ ອາຕີ ແຕ ຣານະ ຈຸ່ມ ພາຣີຊາຍ ກະ ຈຸ່ມ ຊາດູກາຍ ຕະ
(ມາຣະໂກ 8:14-21)

5 ພໍກາ ມູ່ ກາ ຣຍານ ແຕ ເຢຊູ ເປາະ ຍິ່ຣ ອິນຕັຣ ແຕ້ອ໌ ທາເລ ຣາ ປັງ, ໄລ່ ຊາລິຣ ເດີງ ໂດຍ ບຸຣ.

6 ເຈີ່ ເຢຊູ ອາຕີ ໄລ່ ກ້ອຍ ປາຍ: "ເຍົາ ແນ່ ອໍ! ໂອນ ເຍົາ ລາວັງ ບວຣ ຊີ່ອ໌ ແຕ ຈຸ່ມ ພາຣີຊາຍ ກະ ຈຸ່ມ ຊາດູກາຍ."

7 ໄລ່ ກ້ອຍ ຊັຣຣົງ ລັຣ ປັຮນາຍ ເຢຊູ ປາຍ, ກະ ມານະ ອາຕີ ມານະ ປາຍ: "ເຣີມ ອັນ ປາຍ ນະກ້ອຍ, ຍ່ອນ ໄຣ ຕາ ເປັນ ເດີງ ໂດຍ ບຸຣ."

* 16:4 16:4 ໂຢນາ ລາ ອັນ ກາ ອາກາ ປັດ ລິ່ມ ດໍອ໌ ຕັ້ງ ປຸ່ງ ໄປ ຕາໄງ ໄປ ຊາເຕົາ, ເຈີ່ ອາກາ ກູອາອ໌ ອັນ ລ້ອຣ ລັຣ.

8 ພໍກາ ເຢຊູ ຊ້ອງ ໄລ່ ປາຍ ນະກ້ອຍ, ອັນ ອາຕີ ແອັນ ໂຈະ ໄລ່ ປາຍ: 'ຈິ່ງດ ລາລີ້, ເຍົາ ຊາອໍາ ບີອໍ! ນານະ ແຕ ເຍົາ ຊັຮຮົງ ປາຍ ຍ່ອນ ເຍົາ ແອີ ໂດຍ ບຸຮ ຈາ?

9 ເຍົາ ຕາ ຢວາຮ ຊາປຸຮ ບໍ? ເຍົາ ຊາແຍີ ມາ ຕາ ເບີນ ແຕ ເຊີງ ລໍາ ໂດຍ ບຸຮ ເກົາ ຊານາ ໂອນ ເຊີງ ປັ້ນ ນະ ກວາຍ ຈາ? ບັອງ ກາ ກ້ອຍ ເຍົາ ປາໂຣມ ລັຮ ເບີນ ອິນຊີ ກາເຣຍ ແກ້ຍ ແຕ ກວາຍ ຈາ ກ້ອຍ?

10 ກະ ເຍົາ ຊາແຍີ ມາ ຕາ ເບີນ ແຕ ຕາປູລ ລໍາ ໂດຍ ບຸຮ ເກົາ ຊານາ ໂອນ ປູນ ປັ້ນ ນະ ກວາຍ ຈາ? ບັອງ ກາ ກ້ອຍ ເຍົາ ປາໂຣມ ລັຮ ເບີນ ອິນຊີ ກາເຣຍ ແກ້ຍ ແຕ ກວາຍ ຈາ ກ້ອຍ?

11 ພໍກາ ເກົາ ອາຕີ ເຍົາ ແຕ ບວຮ ຊີ້ອໍ ຄອງ ຈຸ່ມ ພາຣີຊາຍ ກະ ຈຸ່ມ ຊາດູກາຍ, ນານະ ເຍົາ ຕາ ເບີນ ດັງ ປັຣນາຍ ກ້ອຍ ລາ ປັຣນາຍ ຊາກໍາ ຊ້ອງ?"

12 ແວັດ ເຢຊູ ປາຍ ນະກ້ອຍ, ມູ່ ກາ ຮຍານ ແຕ ອັນ ຊາປຸຮ ເຢຊູ ຕາ ເບີນ ອາຕີ ແຕ ບວຮ ຊີ້ອໍ. ມາ ອັນ ອາຕີ ແຕ ປັຣນາຍ ຈຸ່ມ ພາຣີຊາຍ ກະ ຈຸ່ມ ຊາດູກາຍ.

ເປໂຕ ງິ່ນ ປາຍ ເຢຊູ ລາ ກຣິດ
(ມາຣະໂກ 8:27-30; ລູກາ 9:18-21)

13 ພໍກາ ເຢຊູ ມູ່ດ ຕິ່ງ ກຮວາງ ແຈ່ະ ເມືອງ ກາຍຊາເຣຍ ພິລິບປອຍ, ອັນ ຕາແບີບ ມູ່ ກາ ຮຍານ ແຕ ອັນ ປາຍ: "ມັຮ ກວາຍ ປາຍ ເກົາ, ກອນ ເຢີງ ແກັດ ກວາຍ, ລາ ເມົາ?"

14 ໄລ່ ກ້ອຍ ຕາແອີຍ ປາຍ: "ເບີນ ອັນ ກາ ປາຍ ອາຈານ ລາ ໂຢຮັນ, ອັນ ກາ ເກີ່ຍ ຕະ ຣິດ ຕິ່ງ ແດີອໍ. ເບີນ ອັນ ກາ ປາຍ ອາຈານ ລາ ເອລີຢາ. ກະ ເບີນ ອັນ ກາ ປາຍ ອາຈານ ລາ ເຢເຣມີຢາ ແຕີລາ ມານະ ອາຕີ ຕາງ ປັຣນາຍ ເຢີງ ເຈົາຮາຊີ ການໍອໍ."

15 ເຢຊູ ຕາແບີບ ລັຮ ໄລ່ ປາຍ: "ມາ ເຍົາ ແອັນ ປາຍ ເກົາ ລາ ເມົາ?"

16 ຊີໂມນ ເປໂຕ ຕາແອີຍ ລັຮ ປາຍ: "ອາຈານ ລາ ກຣິດ, ອັນ ກາ ເຢີງ ເຈົ້າຮາຊີ ຮຽຮ ໂອນ ຈ່ອຍ ອາມັງ ກວາຍ. ອາຈານ ລາ ກອນ ເຢີງ ເຈົ້າຮາຊີ, ກອນ ອັນ ກາ ອາມັງ ເລື້ອຍໆ."

17 ເຈີ ເຢຊູ ອາຕີ ລັຮ ເປໂຕ ປາຍ: "ບຸ່ນ ລາລີ້ ໄມ່, ຊີໂມນ, ກອນ ໂຢນາ! ຮານະ ປຍາຍ໌ ມັຮ ໄມ່ ປາຍ ໄມ່ ຕາ ແກິນ ລັອຮ ແຕ ຮາງິຮ ກວາຍ, ມາ ອີມບໍ່ ເກົາ ຕິ່ງ ມັນລ້ອງ ໂອນ ໄມ່ ດັງ ຮານະ ກ້ອຍ."

18 ເກົາ ອາຕີ ໄມ່, ໄມ່ ລາ ນະ ຕາເມົາ, ນະກ້ອຍ ໄມ່ ເບີນ ຮາມິ່ຮ ເປໂຕ ແອັນ.† ກະ ຍ່ອນ ໄມ່ ປາຍ ນະກ້ອຍ, ເກົາ ໂອນ ຊາອິ້ຍ ນະ ກວາຍ ມູ່ດ ຊາອໍາ ເກົາ. ອໍານາດ ແຕ ເຢີງ ຕາ ອໍ ຕາ ເຕ່ອ໌ ເຮົາບ ອິນເຕົ້າ ໄລ່ ກ້ອຍ."

19 ເກົາ ໂອນ ໄມ່ ເບີນ ອໍານາດ ຕິ່ງ ຈຸ່ມ ກາ ເຢີງ ເຈົ້າຮາຊີ ຊົດ.‡ ນະກ້ອຍ ຮາມິ່ຮ ອິນເຕົ້າ ໄມ່ ປຣ່ອມ, ເຢີງ ເຈົ້າຮາຊີ ປຣ່ອມ ເຕ່ ຮາມິ່ຮ ກ້ອຍ. ກະ ຮາມິ່ຮ ອິນເຕົ້າ ໄມ່ ຕາ ເບີນ ປຣ່ອມ, ເຢີງ ເຈົ້າຮາຊີ ຕາ ເບີນ ປຣ່ອມ ເຕ່ ຮາມິ່ຮ ກ້ອຍ."

20 ແວັດ ເຢຊູ ປາຍ ນະກ້ອຍ, ອັນ ປາຕັບ ມູ່ ກາ ຮຍານ ແຕ ອັນ ອິນ ໂຈຍ ໂອນ ເມົາ ການໍ່ອ໌ ດັງ ປາຍ ອັນ ລາ ກຣິດ, ອັນ ກາ ເຢີງ ເຈົ້າຮາຊີ ຮຽຮ ໂອນ ຈ່ອຍ ອາມັງ ກວາຍ.

ເຢຊູ ອາຕີ ແຕ ອັນ ຈີວ໌ ຕຸ່ຮ ກັດ ກະ ກູຈິດ
(ມາຣະໂກ 8:31-9:1; ລູກາ 9:22-27)

21 ແວັດ ແຕ ກ້ອຍ ເຢຊູ ຕາແບີ ອາຕີ ແຈງ ລາລີ້ ໂອນ ມູ່ ກາ ຮຍານ ແຕ ອັນ ດັງ. ອັນ ປາຍ: "ເກົາ ອິງເຄາະ ເຈົ້າ ບໍ ເມືອງ ເຢຣູຊາເລັມ. ອິນ ຕຸ ກ້ອຍ ເກົາ ອິງເຄາະ ຈີວ໌ ຊາອິ້ຍ ຮາມິ່ຮ ຕຸ່ຮ ກັດ. ມັຮ ກວາຍ ເທົາແກ ຈຸ່ມເຈືອ, ມັຮ ກວາຍ ຊົດ ມູ່ ກາ ຊາງ ຣິດ ເຢີງ ເຈົ້າຮາຊີ, ກະ ມັຮ ກວາຍ ອາຕີ ຄານອດ, ໄລ່ ຕະ ເກົາ. ເຈີ້ ໄລ່ ກາຈິດ ເກົາ, ມາ ແຕ່ອ໌ ຕາໄງ ໄປ ເກົາ ອາມັງ ລັຮ."

† 16:18 16:18 ຕິ່ງ ປັຣນາຍ ກຣິກ, ຮາມິ່ຮ 'ເປໂຕ' ອິນຕີ ລັຮ ລາ 'ຕາເມົາ.' ‡ 16:19 16:19 ຕິ່ງ ປັຣນາຍ ກຣິກ ຮານະ ໄມ່ ປາຍ: "ເກົາ ໂອນ ໄມ່ ເບີນ ກອນ ກາແຈ."

22 ແວັດ ກ້ອຍ ເປໂຕ ຕະ ອິນຕີ ແອັງ ມານະ ອັນ ກະ ເຢຊູ. ເຈີ້ ອັນ ກາແອັຣ ເຢຊູ ປາຍ: "ອິນເຈົ້າ ເກົາ ເອີຍ! ເກົາ ແຊຣ໌ ຣານະ ໄມ່ ອິນໂຈຍ ໂອນ ແຕ້ອ໌ ປີ້ ອິນເຈົ້າ!"

23 ມາ ເຢຊູ ກູລຍານ ກະ ອາຕີ ເປໂຕ ປາຍ: "ໄມ່ ເປາະ ເຢັ່ງ ແຕ ເກົາ, ຊາຕານ! ໄມ່ ອີ ກາຕັງ ເກົາ, ຕາ ໂອນ ຕະ ແວັດ ຣານະ ເກົາ! ໄມ່ ຕາ ເບີ ນ ຄິດ ນະ ເຢັ່ງ ເຈົ້າຣາຊີ! ມາ ໄມ່ ຄິດ ນະ ກວາຍ ຊ້ອງ!"

24 ແວັດ ກ້ອຍ ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ຄັນ ເບີນ ກວາຍ ອາແລະ ມາ ຢໍອ໌ ອີ ປວາຍ ເກົາ, ອິງເຄາະ ອັນ ຕັຣ ຣານະ ອັນ ເບີ ມ. ອິງເຄາະ ອັນ ອິດ ໂດລ ອາລ່ອງ ຊັງກັງ ອັນ ເບີມ, ກະ ອິງເຄາະ ອັນ ປວາຍ ເກົາ.

25 ກວາຍ ອາແລະ ມາ ປາຊີ ຣາງິຣ ອັນ ຕິ່ງ ແດີຍ ໄມ່, ຣາງິຣ ກວາຍ ກ້ອຍ ແກັດ ປິດ. ມາ ກວາຍ ອາແລະ ມາ ຈີວ໌ ປິດ ຣາງິຣ ອັນ ຕິ່ງ ແດີຍ ໄມ່ ຍ່ອນ ອັນ ປວາຍ ຣານະ ເກົາ, ກວາຍ ກ້ອຍ ເບີນ ອາມັງ.

26 ຄັນ ກວາຍ ອາແລະ ມາ ເບີນ ຕຸ່ກ ມາແລ່ກ ແຊກ ມາການ ເກຣັງ ເກຣົ່າ ຕິ່ງ ແດີຍ ໄມ່ ຕາ ເບີນ ແອີ ອິນເຕົ້າ, ມາ ອັນ ປິດ ຊ້ອງ ຣາງິຣ ອັນ ເບີມ, ອິນເຕົ້າ ລະ ເກົາ ໂອນ ອັນ? ມາ ເບີນ ເກຣັງ ອິນເຕົ້າ ກາ ກວາຍ ແຕ້ອ໌ ຣາປຽນ ໂອນ ເບີນ ອາມັງ ຊົດ ແດີຍ ເລີຍ ກູມ໌?

27 ປຣແນີ ມັນເຕຣົາ ກອນ ເຢັ່ງ ແກັດ ກວາຍ ແຕ້ອ໌ ລັຣ ມັນຕຸ ກະ ແທວາດາ ເຢັ່ງ ເຈົ້າຣາຊີ, ກະ ອັນ ເບີນ ອຳນາດ ອາງອິຣ ແຕ ອິມປໍ ອັນ ຕິ່ງ ມັນລ້ອງ. ບັອງ ກາ ກ້ອຍ ອັນ ໂອນ ອິນແຍະ ມັຣ ກວາຍ ເບີນ ເກົາ ໄລ່, ຕາປຸ່ນ ມັຣ ຣານະ ໄລ່ ຕະ.

28 ເກົາ ອາຕີ ຕາມ້ອງ ໂອນ ເຍົາ, ເບີນ ກວາຍ ກາ ຕາຍິ່ງ ແອັດ ຕິ່ງ ອິນຕຸ ໄມ່ ຊານໍ່, ໄລ່ ຕາ ເບີນ ກູຈິດ ຢວາຣ ເຕົ້າ ແຕ້ອ໌ ໄລ່ ເບີນ ເຮີມ ກອນ ເຢັ່ງ ແກັດ ກວາຍ ຕະ ຊົດ."

17

ຮູ່ບເຣີງ ເຢຊູ ແກັດ ອິມພາ ແອັນ
(ມາຣະໂກ 9:2-13; ລູກາ 9:28-36)

1 ແວັດ ຕາປັດ ຕາໄງ ແອັນ ເຢຊູ ເດີງ ເປໂຕ, ກະ ໄລ່ ບາຣ ນະ ແຊມ ອາຍ ຢາໂກໂບ ກະ ໂຢຮັນ, ຊ້ອຣ ກະ ອັນ ຕິ່ງ ກົຣ ກາ ຕີ. ແອັງ ໄລ່ ປູນ ນະ ແຕ່ ແອັດ ອົງກ້ອຍ.

2 ເຈີ້ ໄລ່ ເຮີມ ຈະ ເຢຊູ ປຽນ ແກັດ ອິມພາ ແອັນ ຍິ່ຣ ເມີງ ໄລ່ ໄປ ນະ ກ້ອຍ. ມາມ ອັນ ປາເລີງ ນະ ມັດ ມານາງ. ກະ ຕຳປັອກ ອັນ ແກັດ ກູ້ອໍ ຊ້ຣມຍາລ ມັດ.

3 ກະ ໄລ່ ໄປ ນະ ກ້ອຍ ເຮີມ ໂມເຊ ກະ ເອລີຢາ ຕະ ອິມຕີ ກະ ເຢຊູ.

4 ເຈີ້ ເປໂຕ ອາຕີ ເຢຊູ ປາຍ: "ອິນເຈົ້າ ເອີຍ! ຮິ ແອັດ ອິນໄນ່ ລາ ອໍ ລາລີ້. ຄັນ ອິນເຈົ້າ ອີ ເບີນ, ຮິ ອີ ຕະ ໄປ ລຳ ຊູ, ມານຳ ລາ ຕະ ໂອນ ອິນ ເຈົ້າ, ມານຳ ລາ ຕະ ໂອນ ໂມເຊ, ກະ ມານຳ ແອັນ ລາ ຕະ ໂອນ ເອລີຢາ."

5 ບັອງ ກາ ເປໂຕ ອິນນ້ອງ ປາຍ, ເບີນ ຣາມິລ ກູ້ອໍ ຕວມ ດໍອໍ ຈະ ໄລ່. ກະ ເບີນ ຊຽງ ຊາບາວ ອາຕີ ແຕ ຣາມິລ ກ້ອຍ ປາຍ: "ໄນ່ ລາ ກອນ ເກົາ ກາ ເກົາ ອາໂຢະ ລາລີ້. ອິນເຕົ້າ ອັນ ຕະ, ລາ ເກົາ ຮໍອໍ ອິນແຍະ. ກະ ອິນເຕົ້າ ອັນ ອາຕີ, ອົງເຄາະ ເຍົາ ຊາງັດ ອັນ ນໍ!"

6 ພໍກາ ໄລ່ ໄປ ນະ ມູ່ ກາ ຣຍານ ແຕ ເຢຊູ ຊ້ອງ ຊຽງ ກ້ອຍ, ໄລ່ ຄ ຣາບ ຕິ່ງ ກູແຕອໍ.

7 ເຢຊູ ແຕ້ອໍ ຊາປະ ໄລ່ ກ້ອຍ, ກະ ອັນ ປາຍ: "ເຍົາ ຢວຣ ຕາຍິ່ງ! ອິນໂຈຍ ອົງກ້ອຣ ອິນເຕົ້າ!"

8 ນະກ້ອຍ ໄລ່ ຕາເງິອໍ ອາຊ້ອຣ, ເຈີ້ ໄລ່ ເຮີມ ແອັງ ມານະ ເຢຊູ ຊ້ອງ.

9 ບັອງ ກາ ໄລ່ ກ້ອຍ ແຊງ ແຕ ກົຣ, ເຢຊູ ປາຕັບ ໄລ່ ໄປ ນະ ກ້ອຍ ປາຍ: "ເຍົາ ອິນໂຈຍ ອາຕີ ໂອນ ກວາຍ ການໍອໍ ດັງ ມັຣ ຣາມິຣ ເຍົາ ເຮີມ, ເຕົ້າ ແຕ້ອໍ ຕາໄງ ເກົາ ກອນ ເຢີງ ແກັດ ກວາຍ ກູຈິດ ເຈີ້ ອາມັງ ລໍຣ ແຕ ປິ່ງ."

10 ເຈີ້ ມູ່ ກາ ຣຍານ ແຕ ເຢຊູ ຕາແບີບ ອັນ ປາຍ: "ນານະ ກວາຍ ອາ ຕີ ຄານອດ ປາຍ ເອລີຢາ ອົງເຄາະ ແຕ້ອໍ ອິນໂຍ່ງ ກຣິດ?"

11 ເຢຊູ ຕາແອີຍ ໄລ່ ປາຍ: "ແມ່ນ ເຈີ້ ເອລີຢາ ແຕ້ອ໌ ອິນໂຍ່ງ, ໂອນ ອາຕີ້ ກູ່ ຣາມິ່ຮ ແກ້ດ ຕາໄມ ລັຮ.

12 ມາ ເກົາ ອາຕີ ເຍົາ, ເອລີຢາ ແຕ້ອ໌ ເຈີ້, ມາ ກວາຍ ຕາ ເບີນ ດັງ ກະ ຕາ ເບີນ ຊາກໍ່ລ ອັນ. ມາ ຣານະ ອິນເຕົ້າ ເມົ້າ ຢິອ໌ ອີ ຕະ ໂຈະ ອັນ, ເມົ້າ ຕະ ເຈີ້. ປັຣແນີ ມັນເຕຣົາ ໄລ່ ອີ ຕະ ມູເຈີງ ກ້ອຍ ເຕ່ ໂຈະ ເກົາ, ກອນ ເຢີງ ແກ້ດ ກວາຍ."

13 ແວັດ ກ້ອຍ, ມູ່ ກາ ຣຍານ ແຕ ເຢຊູ ດັງ ເຢຊູ ປາຍ ເອລີຢາ ໄນ່ ລາ ຊາກໍ່ ແຕ ໂຢຮັນ, ອັນ ກາ ຕະ ຮີ່ດ ຕິ່ງ ແດ້ອ໌.

ເຢີງ ຕາ ອໍ ຕຣວບ ກອນ ຣາເລົາ
(ມາຣະໂກ 9:14-29; ລູກາ 9:37-43ກ)

14 ບັອງ ກາ ໄລ່ ກ້ອຍ ເຈົ້າ ລັຮ ປິ ກວາຍ ກຶ່ງ, ເບີນ ມານະ ຣາເລົາ ແຕ້ອ໌ ປິ ເຢຊູ. ອັນ ກູ່ ຣາໂກລ, ກະ ອັນ ປາຍ:

15 "ອິນເຈົ້າ ເອີຍ! ເກົາ ແຊອ໌ ອິນເຈົ້າ ອາໂຢະ ຕະ ກອນ ຣາເລົາ ເກົາ, ຍ່ອນ ກອນ ເກົາ ເບີນ ອາອີ ຢຸຮ ຕາຊອງ. ແຕ້ອ໌ ອັນ ມິ່ຮ ອັນ ແດິມ ຕິ່ງ ອູ່ຍຮ ແຕ້ລາ ຕິ່ງ ແດ້ອ໌.

16 ເກົາ ເດີງ ອັນ ປິ ມູ່ ກາ ຣຍານ ແຕ ອິນເຈົ້າ ເຈີ້, ມາ ໄລ່ ກ້ອຍ ຕາ ເຕ້ອ໌ ປົວ."

17 ນະກ້ອຍ ເຢຊູ ຕາແອີຍ ປາຍ: "ເຍົາ ກາ ແອັດ ຕິ່ງ ແດ້ຍ ໄນ່ ເອີຍ! ເຍົາ ຕາ ເບີນ ຊາອໍາ, ກະ ເຍົາ ລາ ກວາຍ ກາ ເງົານ ລາລີ້. ອິນນ້ອງ ດຸ່ນ ມາແລະ ເກົາ ແອັດ ກະ ເຍົາ ກະ ຈິວ ເຍົາ ຕາ ເບີນ ຊາອໍາ? ເດີງ ໂອນ ກັຮ ແນນ ກ້ອຍ ແຕ້ອ໌ ປິ ເກົາ ແມຮ!"

18 ເຈີ້ ເຢຊູ ຕູ່ຍຮ ເຢີງ ຕາ ອໍ ໂອນ ອັນ ລ້ອຮ ແຕ ຈະ ກັຮແນນ ກ້ອຍ. ພໍກາ ເຢີງ ຕາ ອໍ ລ້ອຮ ແຕ ຈະ ກັຮແນນ ກ້ອຍ, ກັຮແນນ ກ້ອຍ ແກ້ດ ແບຣັຮ ແຕ້.

19 ແວັດ ແຕ ກ້ອຍ, ເຢຊູ ແອັດ ມັນຕຸ ກະ ແອີງ ມູ່ ກາ ຣຍານ ແຕ ອັນ. ໄລ່ ຕາແບີບ ເຢຊູ ປາຍ: "ນານະ ແຕ ຮີ ຕາ ເຮົາບ ຕູ່ຍຮ ອາລ້ອຮ ເຢີງ ຕາ ອໍ ກ້ອຍ?"

20 ເຢຊູ ຕາແອີຍ ໄລ່ ປາຍ: "ຮານະ ກ້ອຍ ລາ ຍ່ອນ ເຍົາ ຕາ ເບີນ ຊາ ອຳ. ເກົາ ອາຕີ ຕາມ້ອງ ໂອນ ເຍົາ, ຄັນ ເຍົາ ຊາອຳ, ເບີນ ມາຮ ມູ ກອງ ປາກາດ ຊ້ອງ, ເຕ້ອ ເຍົາ ແປຣີ ກົຮ ໄນ່ ປາຍ: 'ເອົາ ໄມ່ ຊີ້ອ ແຕ່ ອິນຕຸ ໄນ່, ແອັດ ປິ ອິນຕຸ ກ້ອຍ ແອັນ!' ຄັນ ເຍົາ ຊາອຳ, ກົຮ ກ້ອຍ ລີ່ ເປາະ. ກະ ຮານະ ອິນເຕົ້າ ເຍົາ ຍິ້ອ ອີ ຕະ, ແກັດ ຮານະ ກ້ອຍ.

21 ກວາຍ ອາແລະ ກາ ຍິ້ອ ອີ ຕູ່ຍຮ ອາລ້ອຮ ເຢິງ ຕາ ອໍ ມະໄນ່, ກວາຍ ກ້ອຍ ອິງເຄາະ ອັດ ຊັຮນາ ກະ ເກົາແຊອໍ ແຕ່ ເຢິງ ເຈົ້າຮາຊີ."*

ເຢຊູ ອາຕີ ລັຮ ແຕ່ ອັນ ຈີວ ກູຈິດ
(ມາຣະໂກ 9:30-32; ລູກາ 9:43ຄ-45)

22 ບັອງ ກາ ອິນແຍະ ມູ່ ກາ ຮຍານ ແຕ່ ເຢຊູ ໂຮ່ມ ຕິ່ງ ແຄງ ຄາລີເລ, ເຢຊູ ອາຕີ ໄລ່ ປາຍ: "ແຈະ ອີ ແຕ້ອ ເຈ້ ເມົາ ອີ ມ່ອບ ເກົາ, ກອນ ເຢິງ ແກັດ ກວາຍ, ປິ ອາຕີ ກວາຍ ຊັດ.

23 ໄລ່ ກາຈິດ ເກົາ, ມາ ແຕ້ອ ຕາໄງ ໄປ ເກົາ ອາມັງ ລັຮ." ມະກ້ອຍ ມູ່ ກາ ຮຍານ ແຕ່ ອັນ ຊ້ອງ ຕຸ່ຮ ລາລີ່.

ເຢຊູ ໂອນ ປຣະ ປວາຍ ຄານອດ ໂມເຊ

24 ບັອງ ກາ ເຢຊູ ກະ ມູ່ ກາ ຮຍານ ແຕ່ ອັນ ແຕ້ອ ປິ ເມືອງ ກາເປນາອູມ, ເບີນ ກວາຍ ແຕ່ ດຸງ ຊາງ ປິດ ແປຣີ ມັຮ ກວາຍ ອິດຊະ ຮາເອລ ອິງເຄາະ ໂອນ ປຣະ ຈ່ອຍ ຕິ່ງ ດຸງ ຊາງ ປວາຍ ຄານອດ ໂມເຊ. ໄລ່ ແຕ້ອ ປິ ເປໂຕ ກະ ໄລ່ ຕາແບີບ ອັນ ປາຍ: "ອາຈານ ໄມ່ ໂອນ ເຕ່ ປຣະ ປິ ດຸງ ຊາງ, ມາ ຕາ ເບີນ?"

25 ເປໂຕ ຕາແອີຍ ປາຍ: "ອັນ ລາ ໂອນ ເຕ່."

ພໍກາ ເປໂຕ ມູ່ດ ຕິ່ງ ດຸງ, ເຢຊູ ຕາແບີບ ອັນ ອິນໂຍ່ງ ປາຍ: "ຊີໂມນ ເອີຍ! ອິນເຕົ້າ ໄມ່ ຄິດ, ມັຮ ເຕົາວ ປັຮເຍົາ ຕິ່ງ ແດີຍ ໄນ່ ປາໂຣມ ອິດ ປຣະ ແຕ່ ເມົາ? ໄລ່ ອິດ ປຣະ ແຕ່ ກອນ ໄລ່ ເບີມ, ແຕ່ລາ ແຕ່ ກວາຍ ການໍ້ອ?"

* 17:21 17:21 ຊາອີ້ຍ ປິ່ງ ປັຮນາຍ ແຕ່ ອິມແບີ ຕາ ເບີນ ເບີນ ຮານາ 21 ໄນ່.

26 ເປໂຕ ຕາແອີຍ ເຢຊູ ປາຍ: "ໄລ່ ອິດ ແຕ ກວາຍ ການໍ້ອ໌."

ເຈີ່ ເຢຊູ ປາຍ ແອັນ: "ຄັນ ນະກ້ອຍ, ມັຮ ກອນ ໄລ່ ເບີມ, ໄລ່ ຕາ ເບີນ ຕຸ່ຮ ໂອນ ປຣະ ອິນເຕົ້າ.†

27 ມາ ຍ່ອນ ໄຮ ຕາ ຍິ້ອ ອີ ໂອນ ໄລ່ ກາ ປາໂຣມ ປຣະ ກ້ອຍ ຊ້ອງ ຕາ ຮໍ້ອ໌ ຮາງື່ຮ ກະ ໄຮ, ໄມ່ ເປາະ ຕາໄບຮ ອາກາ ປິ ແດີ້ອ໌ ທາເລ ຮາປັງ. ອາກາ ກາ ຕາແບີ ໄມ່ ເບີນ, ໄມ່ ກັຮ ແບອ໌. ເຈີ່ ໄມ່ ຮາມັຮ ມູ ກູອງ ປຣະ ຕື່ງ ແບອ໌ ອາກາ ກ້ອຍ. ປຣະ ກ້ອຍ ກູ່ ໂອນ ໄຮ ຈ່ອຍ ດຸງ ຊາງ. ເຈີ່ ໄມ່ ເດີງ ອາເຈົ້າ ໂອນ ປິ ໄລ່ ກາ ປາໂຣມ ປຣະ ຈ່ອຍ ດຸງ ຊາງ ປິດ ກ້ອຍ."

18

ເມົ້າ ກາ ປິດ ກາເລີຍ ອິນແຍ່ະ ຕື່ງ ຈຸ່ມ ກາ ເຢີງ ເຈົ້າຮາຊີ ຊົດ?
(ມາຣະໂກ 9:33-37, 42-48; ລູກາ 9:46-48; 17:1-2)

1 ບັອງ ກ້ອຍ ມູ່ ກາ ຮຍານ ແຕ ເຢຊູ ແຕ້ອ໌ ປິ ອັນ, ເຈີ່ ໄລ່ ຕາແບີບ ອັນ ປາຍ: "ຕື່ງ ຈຸ່ມ ກາ ເຢີງ ເຈົ້າຮາຊີ ຊົດ, ເມົ້າ ແກັດ ປິດ ກາເລີຍ ອິນ ແຍ່ະ?"

2 ເຢຊູ ກູອ໌ ມານະ ກັຮແນນ ໂອນ ອັນ ແອັດ ອິນຕີ ອິນແຍ່ະ ໄລ່ ກ້ອຍ.

3 ກະ ອັນ ປາຍ: "ເກົ້າ ອາຕີ ຕານ້ອງ ໂອນ ເຍົ້າ, ຄັນ ເຍົ້າ ມາ ຕາ ເບີນ ແກັດ ຮາງື່ຮ ຕາໄມ, ກະ ຕາ ເບີນ ແກັດ ນະ ກັຮແນນ ໄມ່, ເຍົ້າ ຕາ ເຕ່ອ໌ ມຸ່ດ ຕື່ງ ຈຸ່ມ ກາ ເຢີງ ເຈົ້າຮາຊີ ຊົດ.

4 ກວາຍ ອາແລ່ະ ມາ ອາແຊງ ຈະ ອັນ ເບີມ ໂອນ ແກັດ ນະ ກັຮແນນ ໄມ່, ກວາຍ ກ້ອຍ ແກັດ ປິດ ແກຼຍ ອິນແຍ່ະ ຕື່ງ ຈຸ່ມ ກາ ເຢີງ ເຈົ້າຮາຊີ ຊົດ.

5 ກະ ກວາຍ ອາແລ່ະ ມາ ຮັບ ອໍ ມານະ ກັຮແນນ ມາຮ ໄມ່ ຍ່ອນ ອັນ ຊາອໍາ ເກົ້າ, ກວາຍ ກ້ອຍ ຮັບ ອໍ ກາ ເກົ້າ ເຕ່.

† 17:26 17:26 ເຢຊູ ຊາກໍາ ດຸງ ເຢີງ ເຈົ້າຮາຊີ ລາ ນະ ດຸງ ອິມປໍ້ ອັນ, ນະກ້ອຍ ອັນ ຕາ ເບີນ ຕຸ່ຮ ໂອນ ປຣະ ປາຊີ.

6 "ກວາຍ ອາແລະ ມາ ປັຣຕີ້ ມານະ ກັຣແນນ ແກດ ມາຣ ກັຣແນນ ໄນ່ ກາ ຊາອໍາ ເກົາ ເຈີ້, ໂອນ ກັຣແນນ ກັອຍ ຕະ ໂລ່ຍຣ, ຄາອ໌ ອິດ ຕາ ເມົາ ປິດ ຊັດ ໂຈະ ຕິ່ງ ຕາກອງ ອັນ ກັອຍ ເຈີ້ ອາປັອງ ຕັຣ ອັນ ຕິ່ງ ແຕ້ອ໌ ທາເລ.

7 ກັດ ລາລີ້ ໂອນ ກວາຍ ຕິ່ງ ແດ້ຍ ໄນ່, ຍ່ອນ ເບິນ ຊາອິ້ຍ ຣາມິ້ຣ ອິ ລ່ອງ ໄລ່ ໂອນ ຕະ ໂລ່ຍຣ. ມັຣ ຣາມິ້ຣ ກັອຍ ແຕ້ອ໌ ເລືອຍໆ, ມາ ບາບ ລາລີ້ ແຕ້ອ໌ ປີ ກວາຍ ກາ ອິ ປັຣຕີ້ ກວາຍ ການໍ່ອ໌ ຕະ ໂລ່ຍຣ.

8 "ຄັນ ອາຕີ ແຕ້ລາ ອາເຢິງ ເຍົາ ມາ ເດິງ ເຍົາ ຕະ ໂລ່ຍຣ, ອິງເຄາະ ເຍົາ ກັອຣ ແກງ ຕັຣ ອາຕີ ແຕ້ລາ ອາເຢິງ ເຍົາ. ຄາອ໌ ເຍົາ ແອັດ ອາມັງ ເບິນ ມູ່ດ ຕິ່ງ ອິນຕຸ ເຢິງ ເຈົາຣາຊີ ຊັດ ເບິນ ອາຕີ ແຕ້ລາ ອາເຢິງ ຕາ ລິດ, ລາ ອໍ ກາເລີຍ ແຕ ເບິນ ກູ່ ອາຕີ ອາເຢິງ ບາຣ ລໍາ ມາ ເຢິງ ເຈົາຣາ ຊີ ແກງ ເຍົາ ຕິ່ງ ປຣຸ່ງ ອູ່ຍຣ.

9 ກະ ຄັນ ກູອງ ມັດ ເຍົາ ມາ ເດິງ ໂອນ ເຍົາ ຕະ ໂລ່ຍຣ, ອິງເຄາະ ເຍົາ ກູໂລອ໌ ແກງ ຕັຣ ກູອງ ມັດ ກັອຍ. ເຍົາ ແອັດ ອາມັງ ເບິນ ມູ່ດ ຕິ່ງ ອິນ ຕຸ ເຢິງ ເຈົາຣາຊີ ຊັດ ເບິນ ແອິງ ມວຍ ກູອງ ມັດ ຊ້ອງ, ອໍ ກາເລີຍ ແຕ ເບິນ ກູ່ ບາຣ ກູອງ ມັດ ມາ ເຢິງ ເຈົາຣາຊີ ແກງ ເຍົາ ຕິ່ງ ປຣຸ່ງ ອູ່ຍຣ."

ເຢຊູ ຊາກໍາ ແຕ ແກະ ປິດ ມາ ຣາມິຣ ລັຣ
(ລູກາ 15:3-7)

10 "ເຍົາ ລາວັງ ໂອນ ອໍ! ອິນໂຈຍ ພາມາດ ມານະ ອາແລະ ແຕ ມັຣ ກັຣແນນ ໄນ່. ຍ່ອນ ເກົາ ອາຕີ ເຍົາ ປາຍ: ເບິນ ເທວາດາ ເຢິງ ເຈົາຣາ ຊີ ຕິ່ງ ມັນລ້ອງ ກຍາອ໌ ເລືອຍໆ ກັຣແນນ ກັອຍ. ມັຣ ເທວາດາ ກັອຍ, ໄລ່ ແອັດ ເລືອຍໆ ຍັຣ ມັດ ອິມບໍ່ ເກົາ ຕິ່ງ ມັນລ້ອງ.

11 ຍ່ອນ ກອນ ເຢິງ ແກັດ ກວາຍ ແຕ້ອ໌ ຍິ້ອ ອິ ຈ່ອຍ ອາມັງ ມັຣ ກວາຍ ກາ ແກ້ ຣານາ.*

12 "ນານະ ເຍົາ ຄິດ? ຄັນ ເບິນ ກວາຍ ອາແລະ ກາ ເບິນ ມວຍ ຣ່ອຍ ລໍາ ແກະ, ມາ ແກະ ມານໍາ ແກ້ ຣານາ, ນານະ ກວາຍ ກັອຍ ອິ ຕະ? ອັນ

* 18:11 18:11 ຊາອິ້ຍ ປິ່ງ ປັຣນາຍ ແຕ ອິມເບີ ຕາ ເບິນ ເບິນ ຣານາ 11 ໄນ່.

ດໍອ໌ ແກະ ກາ ຕາເກ່ຣ ຈິດ ຕາເກ່ຣ ລຳ ກ້ອຍ ຕຶ່ງ ກົຮ, ເຈີ້ ອັນ ເປາະ ຈໍອ໌ ມານຳ ແກະ ກາ ແກຼີ ຣາມາ ກ້ອຍ ບໍ່?

13 ມາ ຄັນ ອັນ ຣາມິຣ ລັຮ ແກະ ກ້ອຍ, ອັນ ຊ້ອງ ຮໍອ໌ ແຕ ແກະ ກ້ອຍ ກາເລີຍ ແຕ ອັນ ຊ້ອງ ຮໍອ໌ ແຕ ຕາເກ່ຣ ຈິດ ຕາເກ່ຣ ລຳ ກາ ຕາ ເບີນ ປິດ.

14 ມູເຈິງ ກ້ອຍ ເຕ່ ອິມບໍ່ ເຍົາ ຕຶ່ງ ມັນລ້ອງ ຕາ ຍິອ໌ ອີ ໂອນ ປິດ ມານະ ແຕ ກ້ຣແນນ ແກດໆ ໄມ່."

ເຢຊູ ອາຕີ ແຕ ແຊມອາຍ ຕະ ໂລ່ຍຮ

15 "ຄັນ ເບີນ ມານະ ແຊມອາຍ ມາ ຕະ ໂລ່ຍຮ ໂຈະ ໄມ່, ອິງເຄາະ ໄມ່ ເປາະ ກາເອັຣ ກະ ອາຕີ ອັນ, ແອິງ ເຍົາ ບາຣ ນະ ຊ້ອງ. ຄັນ ອັນ ຊາງັດ ປັຣນາຍ ໄມ່, ອັນ ແກັດ ລັຮ ແຊມອາຍ ໄມ່ ຊາ.

16 ມາ ຄັນ ອັນ ຕາ ເບີນ ຊາງັດ ປັຣນາຍ ໄມ່, ເຈີ້ ໄມ່ ເດິງ ມວຍ ນະ ແຕີລາ ບາຣ ນະ ແອັນ ເປາະ ລັຮ ປໍ ອັນ. ຕະ ນະກ້ອຍ ເຍົາ ຕາປູ່ນ ຄາ ນອດ ເຢິງ ເຈົາຣາຊີ ປາຕັບ ໂອນ ເຕ່ອ໌ ດັງ ແຈງ ກວາຍ ອາແລະ ກາ ເບີ ນ ໂລ່ຍຮ.

17 ມາ ຄັນ ອັນ ຕາ ເບີນ ປຣ່ອມ ຊາງັດ ລັຮ ບາຣ ໄປ ນະ ກ້ອຍ, ເຈີ້ ເຍົາ ອາຕີ ໂອນ ອິນແຍະ ມູ່ ກາ ຊາອຳ ດັງ ເຕ່. ກະ ຄັນ ອັນ ຕາ ເບີນ ຕະ ຕາປູ່ນ ປັຣນາຍ ມູ່ ກາ ຊາອຳ ອາຕີ, ເຈີ້ ເຍົາ ຕະ ໂຈະ ກວາຍ ກ້ອຍ ນະ ອັນ ລາ ກວາຍ ກາ ຕາ ເບີນ ຊາອຳ, ແຕີລາ ນະ ອັນ ລາ ກວາຍ ກາ ອິດ ປຣະ ປາຊີ.

18 "ເກົາ ອາຕີ ຕານ້ອງ ໂອນ ເຍົາ, ຣາມິຣ ອິນເຕົາ ເຍົາ ປຣ່ອມ, ເຢິງ ເຈົາຣາຊີ ປຣ່ອມ ຣາມິຣ ກ້ອຍ ເຕ່. ກະ ຣາມິຣ ອິນເຕົາ ເຍົາ ຕາ ເບີນ ປຣ່ອມ, ເຢິງ ເຈົາຣາຊີ ຕາ ເບີນ ປຣ່ອມ ເຕ່ ຣາມິຣ ກ້ອຍ.

19 ກະ ເກົາ ອາຕີ ຕານ້ອງ ແອັນ ໂອນ ເຍົາ ປາຍ: ຄັນ ບາຣ ນະ ເຍົາ ກາ ແອັດ ຕຶ່ງ ກູແຕອ໌ ໄມ່, ມາ ປຣ່ອມ ແຊອ໌ ແຕ ເຢິງ ເຈົາຣາຊີ, ຣາມິ ຣ ອິນເຕົາ ເຍົາ ແຊອ໌, ອິມບໍ່ ເກົາ ຕຶ່ງ ມັນລ້ອງ ໂອນ ເຍົາ ເບີນ ຣາມິຣ ກ້ອຍ.

20 ກະ ຄັນ ເບີນ ບາຣ ໄປ ນະ ແອັດ ໂຮ່ມ ມັນຕຸ ຍ່ອນ ໄລ່ ອີ ປວາຍ ເກົາ, ເກົາ ແອັດ ມັນຕຸ ເຕ່ ກະ ໄລ່."

ເຢຊູ ອາຕີ ແຕ ກວາຍ ຕູ່ ປຣະ

21 ແວັດ ກ້ອຍ ເປໂຕ ແຕ້ອ໌ ບໍ ເຢຊູ ກະ ຕາແບັບ ອັນ ປາຍ: "ອິນ ເຈົ້າ ເອີຍ! ອິນຊີ ເຮັບ ແຊມອາຍ ເກົາ ຕະ ໂລ່ຍຮ ໂຈະ ເກົາ, ນະ ເກົາ ຕັຮ ໂລ່ຍຮ ກ້ອຍ? ຕາປູ່ລ ເຮັບ ຊ້ອງ ບໍ?"

22 ມາ ເຢຊູ ຕາແອີຍ ລັຮ ໂຈະ ອັນ ປາຍ: "ເກົາ ຕາ ເບີນ ປາຍ ແອີງ ຕາປູ່ລ ເຮັບ ຊ້ອງ. ອີງເຄາະ ເຍົາ ຕັຮ ເບີນ ຕາປູ່ລ ຈິ່ດ ຕາປູ່ລ ເຮັບ."

23 "ເຢົາງ ເຈົ້າຮາຊີ ຕະ ຊິດ ລາ ນະ ມານະ ກວາຍ ເຕົາວ ປັຮເຍົາ. ເຕົາວ ປັຮເຍົາ ກ້ອຍ ຍໍ້ອ໌ ອີ ຕອມ ລັຮ ປຣະ ແຕ ກວາຍ ກາ ຕູ່ ອັນ.

24 ບັອງ ກາ ກ້ອຍ ເມົ້າ ເດີງ ປີ ອັນ ມານະ ກວາຍ ກາ ຕູ່ ເຕົາວ ປັຮເຍົາ ມວຍ ຈິ່ດ ປິ່ນ ແນນ ປຣະ.

25 ອັນ ຕາ ເບີນ ອິນເຕົາ ອີ ກູລັຮ ນ້ອງ ປຣະ ເຕົາວ ປັຮເຍົາ ກ້ອຍ. ນະກ້ອຍ ເຕົາວ ປັຮເຍົາ ແປຣີ ໂອນ ໄລ່ ກ້ອຍ ເດີງ ຈິ ອັນ, ໂອນ ແກັດ ຊູລ ເມົ້າ, ກະ ຈິ ກອນ ລາກວຍ ອັນ ກະ ມູ່ນ ອັນ ແຣີ. ອິນແຍ່ະ ປຣະ ເກົາ ກ້ອຍ, ເຈີ່ ອິດ ກູລັຮ ລັຮ ປຣະ ກາ ຕູ່ ເຕົາວ ປັຮເຍົາ.

26 ມາ ກວາຍ ກາ ຕູ່ ກ້ອຍ, ອັນ ກູ່ ຮາໂກລ ຍິ່ຮ ເມີງ ເຕົາວ ປັຮເຍົາ ກ້ອຍ, ອັນ ປາຍ: 'ແຊອ໌ ກູກຸຮ ເຕົາວ ປັຮເຍົາ. ແຊອ໌ ເຕົາວ ປັຮເຍົາ ອິນໂຈຍ ກຸນເຕົາ ຍລາຮ. ເກົາ ແຊອ໌ ເປາະ ຈໍ້ອ໌ ເວົ້າຍ, ເຈີ່ ເກົາ ກູລັຮ ອິນແຍ່ະ ໂອນ ເຕົາວ ປັຮເຍົາ.'

27 ພິກາ ເຕົາວ ປັຮເຍົາ ກ້ອຍ ຊ້ອງ ກວາຍ ກ້ອຍ ກ່ອບ ນະກ້ອຍ, ອັນ ຊ້ອງ ອາໂຢະ ຕະ ໂຈະ ກວາຍ ກ້ອຍ. ເຈີ່ ອັນ ຕັຮ ອິນແຍ່ະ ມັຮ ປຣະ ກາ ກວາຍ ກ້ອຍ ຕູ່ ອັນ. ເຈີ່ ອັນ ໂອນ ກວາຍ ກ້ອຍ ເຈົ້າ.

28 "ກວາຍ ກ້ອຍ ລັອຮ ແຕ ເຕົາວ ປັຮເຍົາ ກ້ອຍ; ເຈີ່ ອັນ ຮາມັຮ ມານະ ເຍົາ ອັນ ກາ ຕູ່ ອັນ. ເຍົາ ກ້ອຍ ຕູ່ ອັນ ມວຍ ຮ່ອຍ ກູອງ ປຣະ ອານາມ ຊ້ອງ. ອັນ ໂກບ ຕາກອງ ກວາຍ ກ້ອຍ; ເຈີ່ ອັນ ປາຍ: 'ໄມ່ ກູ ລັຮ ແຕ້ ປຣະ ກາ ໄມ່ ຕູ່ ເກົາ.'

29 ກວາຍ ກາ ຕູ່ ກ້ອຍ ຄຣາບ ຕຶ່ງ ກູແຕ້ອ; ເຈີ່ ແຊອ໌ ກ່ອບ ອັນ ປາຍ: 'ແຊອ໌ ໄມ່ ອິນໂຈຍ ກຸນເຕົາ ຢວາຣ. ເກົາ ແຊອ໌ ເປາະ ຈໍ່ອ໌ ເວົ້າຍ, ເຈີ່ ເກົາ ກູລັຮ ອິນແຍ່ະ ໂອນ ໄມ່.'

30 ມາ ອັນ ຕາ ປຣ່ອມ. ອັນ ໂອນ ເມົາ ໂກບ ກວາຍ ກາ ຕູ່ ກ້ອຍ, ໂຈະ ຕຶ່ງ ກໍ່ອ໌ ເຕົາ ແຕ້ອ໌ ກວາຍ ກ້ອຍ ກູລັຮ ອິນແຍ່ະ ປຣະ ອັນ.

31 ພໍກາ ກວາຍ ການໍ່ອ໌ ກາ ຕະ ຣາມະ ເຕົາວ ປັຣເຍົາ ກ້ອຍ ເຮີມ ອັນ ຕະ ນະກ້ອຍ, ໄລ່ ຊ້ອງ ຕຸ່ຮ ລາລີ້. ເຈີ່ ໄລ່ ເຈົາ ອາຕີ ລັຮ ເຕົາວ ປັຣເຍົາ.

32 ເຈີ່ ເຕົາວ ປັຣເຍົາ ກູອ໌ ລັຮ ກວາຍ ກ້ອຍ. ອັນ ປາຍ ໂຈະ ກວາຍ ກ້ອຍ: 'ໄມ່ ລາ ຕາ ອໍ ລາລີ້. ເກົາ ຕັຮ ອິນແຍ່ະ ປຣະ ກາ ໄມ່ ຕູ່ ເກົາ ຍ່ອນ ໄມ່ ກ່ອບ ເກົາ.

33 ມາ ນາມະ ໄມ່ ຕາ ເບີນ ອາໂຢ່ະ ຕະ ລັຮ ເຍົາ ມູເຈິງ ເກົາ ອາໂຢ່ະ ຕະ ໄມ່ ເຕ່?'

34 ເຕົາວ ປັຣເຍົາ ກ້ອຍ ຊ້ອງ ອິງຄິ້ນ ລາລີ້. ເຈີ່ ອັນ ແປຣີ ເມົາ ໂຈະ ກວາຍ ກ້ອຍ ຕຶ່ງ ກໍ່ອ໌ ກະ ຕະ ຕຸ່ຮ ລາລີ້ ໂຈະ ອັນ ເຕົາ ອັນ ກູລັຮ ອິນ ແຍ່ະ ປຣະ ກາ ອັນ ຕູ່ ເຕົາວ ປັຣເຍົາ."

35 ເຈີ່ ເຢຊູ ອາຕີ ແອັນ: "ມູເຈິງ ກ້ອຍ ເຕ່ ອິມບໍ່ ເກົາ ຕຶ່ງ ມັນລ່ອງ ຕະ ກະ ເຍົາ, ຄັນ ເຍົາ ຕາ ເບີນ ຕັຮ ໂລ່ຍຮ ແຊມອາຍ ເຍົາ ອິນແຍ່ະ ແຕ ຮາງິຮ ເຍົາ."

19

ເຢຊູ ອາຕີ ແຕ ກວາຍ ຕັຮ ລາກວຍ
(ມາຣະໂກ 10:1-12; ລູກາ 16:18)

1 ແວັດ ເຢຊູ ອາຕີ ປັຣນາຍ ກ້ອຍ, ອັນ ລັ່ອຣ ແຕ ແຄງ ຄາລີເລ, ເຈີ່ ມູ່ດ ປິ ແຄງ ຢູດາຍ ແອັນ ຍໍ່ຮ ອິນຕັຮ ຕາເລ່ ຈໍແດນ.

2 ແອັດ ອິງກ້ອຍ ເບີນ ກຶ່ງ ກວາຍ ປວາຍ ອັນ, ກະ ເຢຊູ ປົວ ອິນແຍ່ ະ ກູ່ ຮາມິຮ ກາ ໄລ່ ກ້ອຍ ອາອີ້.

3 ເປັນ ກວາຍ ແຕ ຈຸ່ມ ພາຣີຊາຍ ແຕ້ອ໌ ປິ ເຢຊູ ຢິອ໌ ອີ ລ່ອງ ຊາລີອ໌ ອັນ. ເຈີ່ ໄລ່ ຕາແບີບ ອັນ ປາຍ: "ຕາປຸ່ນ ຄານອດ ໄຮ, ແຕ້ອ໌ ມາ ຕາ ເປັນ ກວາຍ ຮາເລົາ ຕັຮ ລາກວຍ ອັນ, ຄັນ ອັນ ເປັນ ລາໂປຍຮ ແຕ ລາ ກວຍ ອັນ?"

4 ເຢຊູ ຕາແອີຍ ລັຮ ໄລ່: "ເຍົາ ອານ ເຈີ່ ຕິ່ງ ປິ່ງ ປັຮນາຍ ເຢີງ ເຈົາຮາ ຊີ ປາຍ:

'ແຕ ຕາແບີ ລາລີ່ ເຢີງ ເຈົາຮາຊີ ແຕງ ກວາຍ ຮາເລົາ ກະ ກວາຍ ມັນ ແຊມ ແຮີ.'

5 ກະ ເຢີງ ເຈົາຮາຊີ ປາຍ ແອັນ ນະໄໄນ່:

'ຍ່ອນ ແຕ ຮານະ ກ້ອຍ ກວາຍ ຮາເລົາ ອີງເຄາະ ກາຢັຮ ແຕ ອີມເປ້ອ໌ ອີມປິ່,

ເຈີ່ ແອີດ ຮາຕອຍ ມູ ຮາງິຮ ກະ ລາກວຍ ອັນ.

ນະກ້ອຍ ບາຮ ນະ ລາກວຍ ກະ ກາຢາອ໌ ກ້ອຍ ແກັດ ນະ ມານະ ຊ້ອງ.'

6 ໄລ່ ກ້ອຍ ຕາ ເປັນ ແກັດ ນ້ອງ ບາຮ ນະ. ມາ ໄລ່ ແກັດ ນະ ມານະ ຊ້ອງ. ນະກ້ອຍ, ຄັນ ເຢີງ ເຈົາຮາຊີ ອາມັຮ ໂອນ ໄລ່ ແກັດ ລາກວຍ ກາ ຢາອ໌, ອິນໂຈຍ ໂອນ ກວາຍ ອາແລະ ກາຢັຮ ໂອນ ໄລ່ ຮາຕັຮ ນ້ອງ."

7 ກວາຍ ພາຣີຊາຍ ກ້ອຍ ຕາແບີບ ລັຮ ເຢຊູ ປາຍ: "ນານະ ໂມເຊ ປາຕັບ ຮີ, ຄັນ ກວາຍ ອາແລະ ມາ ຢິອ໌ ອີ ຕັຮ ລາກວຍ ອັນ, ອີງເຄາະ ກວາຍ ກ້ອຍ ຄຽນ ຕິ່ງ ເຈຍ ມັຮ ຮານະ ກ້ອຍ ໂອນ ກວາຍ ການໍອ໌ ດັງ? ນະກ້ອຍ ແຕ້ອ໌ ອັນ ຕັຮ ລາກວຍ ອັນ."

8 ມາ ເຢຊູ ຕາແອີຍ ໄລ່ ປາຍ: "ໂມເຊ ປາຕັບ ໂອນ ເຍົາ ແຕ້ອ໌ ຕັຮ ລາ ກວຍ ເຍົາ ລາ ຍ່ອນ ເຍົາ ເປັນ ຮາງິຮ ກ້ອງ ລາລີ່ ຕາ ຢິອ໌ ອີ ຊາງັດ ປັຮ ນາຍ ເຢີງ ເຈົາຮາຊີ. ມາ ແຕ ຕາແບີ ເຢີງ ເຈົາຮາຊີ ແຕງ ຕຸ່ກ ຮາມິຮ, ອັນ ຕາ ເປັນ ໂອນ ຕະ ນະກ້ອຍ.

9 ມາ ຫົາ ອາຕີ ເຍົາ ປາຍ, ກວາຍ ອາແລະ ກາ ຕັຮ ລາກວຍ ອັນ, ມາ ລາກວຍ ອັນ ຕາ ເປັນ ຕະ ໂລ່ຍຮ ຍ່ອນ ປັຮລີ້ຍ ກະ ຮາເລົາ ການໍອ໌, ເຈີ່ ອັນ ອິດ ມັນແຊມ ຕາໄມ ແອັນ, ອັນ ຕະ ໂລ່ຍຮ ໂຈະ ລາກວຍ ຕຍາ ອັນ, ມູເຈີງ ອັນ ເປາະ ປັຮລີ້ຍ.

10 ມູ່ ກາ ຮຍານ ແຕ ເຢຊູ ອາຕີ ອັນ ປາຍ: "ຄົນ ລາກວຍ ກາຢາອ໌ ມາ ຕາ ເຕ້ອ໌ ຣາຕັຮ, ຄາອ໌ ອິນໂຈຍ ຣາອິດ ນ້ອງ ລາກວຍ ກາຢາອ໌."

11 ເຢຊູ ຕາແອີຍ ໄລ່ ປາຍ: "ມັຮ ປັຮນາຍ ເກົາ ອາຕີ ກະ ເຍົາ ໄນ່, ຕາ ເບີນ ກຸ່ ນະ ກວາຍ ເຮົາບ ຕະ ຕາປຸ່ນ ປັຮນາຍ ໄນ່. ແອັງ ໄລ່ ກາ ເຢັງ ເຈົາຣາຊີ ຈ່ອຍ ຊ້ອງ ເຮົາບ ຕະ ຕາປຸ່ນ.

12 ເບີນ ກວາຍ ກາ ຕາ ຢິອ໌ ອີ ອິດ ລາກວຍ, ຍ່ອນ ຈະ ໄລ່ ຕາ ເບີ ນ ອໍ ແຕ ຕາໄງ ອິມເປອ໌ ໄລ່ ຣັຮ. ເບີນ ກວາຍ ການໍອ໌ ກາ ຕາ ຢິອ໌ ອີ ອິດ ລາກວຍ ຍ່ອນ ເບີນ ເມົາ ລັດ ໄລ່. ກະ ເບີນ ກວາຍ ການໍອ໌ ກາ ຕາ ຢິອ໌ ອີ ອິດ ລາກວຍ ຍ່ອນ ໄລ່ ຢິອ໌ ອີ ຕະ ຣານະ ເຢັງ ເຈົາຣາຊີ ອິນແຍ ະ ຣາງັຮ ຣາແອີ ໄລ່. ກວາຍ ອາແລະ ມາ ເຮົາບ ຕະ ຕາປຸ່ນ ມັຮ ປັຮນາຍ ໄນ່, ໂອນ ກວາຍ ກ້ອຍ ຕະ."

ເຢຊູ ໂອນ ກັຮແນນ ເບີນ ບຸ່ນ
(ມາຣະໂກ 10:13-16; ລູກາ 18:15-17)

13 ເບີນ ກວາຍ ເດັງ ມັຮ ກັຮແນນ ແຕ້ອ໌ ປິ ເຢຊູ ຢິອ໌ ອີ ໂອນ ເຢຊູ ຊາປະ ອາຕີ ຕິ່ງ ກັຮແນນ ກ້ອຍ, ກະ ເກົາແຊອ໌ ໂອນ ໄລ່. ມາ ມູ່ ກາ ຮ ຍານ ແຕ ເຢຊູ ກາແອັຮ ມັຮ ກວາຍ ກາ ເດັງ ກັຮແນນ ກ້ອຍ.

14 ເຢຊູ ປາຍ: "ເຍົາ ໂອນ ກັຮແນນ ແຕ້ອ໌ ປິ ເກົາ. ອິນໂຈຍ ກາຕັງ ໄລ່, ຍ່ອນ ຕິ່ງ ຈຸ່ມ ເຢັງ ເຈົາຣາຊີ ຕະ ຊົດ ເບີນ ແອັງ ກວາຍ ກາ ເບີນ ຣາງັຮ ນະ ກັຮແນນ ໄນ່ ເຕ່."

15 ແວັດ ເຢຊູ ຊາປະ ອາຕີ ອັນ ຕິ່ງ ມັຮ ກັຮແນນ ກ້ອຍ, ເຈີ່ ອັນ ເປາະ ແຕ ອິນຕຸ ກ້ອຍ.

ກວາຍ ນຸ່ມ ກາ ຊຸ
(ມາຣະໂກ 10:17-31; ລູກາ 18:18-30)

16 ເບີນ ມານະ ຣາເລົາ ແຕ້ອ໌ ປິ ເຢຊູ. ອັນ ຕາແບີບ ເຢຊູ ປາຍ: "ອາຈານ ເອີຍ! ຣານະ ອໍ ອິນເຕົ້າ ອິງເຄາະ ເກົາ ຕະ ໂອນ ເຕ້ອ໌ ເກົາ ເບີນ ອາມັງ ເລືອຍໆ?"

17 ເຢຊູ ຕາແອີຍ ລ້ຮ ອັນ ປາຍ: "ນາມະ ໄມ່ ຕາແບີບ ເກົາ ແຕ ຮາ ນະ ອໍ? ເບີນ ແອີງ ເຢີງ ເຈົາຮາຊີ ຊ້ອງ ອໍ. ຄັນ ໄມ່ ຍໍອໍ ອີ ເບີນ ອາມັງ ເລື້ອຍໆ, ອີງເຄາະ ໄມ່ ຕະ ຕາປູ່ນ ອິນແຍ່ະ ປັຣນາຍ ເຢີງ ເຈົາຮາຊີ ປາ ຕັບ."

18 ກວາຍ ຮາເລົາ ກ້ອຍ ຕາແບີບ ລ້ຮ ປາຍ: "ປັຣນາຍ ປາຕັບ ອາ ແລະ?"

ເຢຊູ ຕາແອີຍ ລ້ຮ ປາຍ: "ອິນໂຈຍ ກາຈິດ ກວາຍ; ອິນໂຈຍ ປັຣລິ້ຍ ລາກວຍ ເມົາ; ອິນໂຈຍ ຕູຕວຍ; ອິນໂຈຍ ຕະ ອິນຕີ ອາໂລກ;

19 ຍໍາມັບ ອິມເປອໍ ອິມປໍ; ກະ ອາໂຢະ ເຢົາ ມູເຈີງ ໄມ່ ອາໂຢະ ຈະ ໄມ່ ເບີມ ເຕ່."

20 ກວາຍ ນຸ່ມ ກ້ອຍ ຕາແອີຍ ລ້ຮ ປາຍ: "ກູ່ ປັຣນາຍ ປາຕັບ ກ້ອຍ ເກົາ ຕະ ຕາປູ່ນ ອິນແຍ່ະ ເຈີ່. ມາ ຮານະ ອິນເຕົ້າ ກາ ເກົາ ຕາ ຢວາຣ ຕະ?"

21 ເຢຊູ ອາຕີ ລ້ຮ ອັນ ປາຍ: "ຄັນ ໄມ່ ຍໍອໍ ອີ ເບີນ ຮາງິຣ ກາ ຕາ ເບີນ ແອີ ມວຍ ຮາມິຣ ອໍ ອິນເຕົ້າ, ໂອນ ໄມ່ ເປາະ ຈີ ອິນແຍ່ະ ມັຣ ມູ່ນ ໄມ່, ເຈີ່ ອິດ ປະ ກ້ອຍ ຈ່ອຍ ໂອນ ມັຣ ກວາຍ ກາຕິດ. ຄັນ ໄມ່ ຕະ ນະກ້ອຍ, ໄມ່ ເບີນ ມູ່ນ ອໍ ຕິ່ງ ມັນລ້ອງ. ເຈີ່ ໄມ່ ແຕ້ອໍ ປວາຍ ເກົາ."

22 ແວັດ ເຢຊູ ປາຍ ນະກ້ອຍ, ກວາຍ ນຸ່ມ ກ້ອຍ ເປາະ ແຕ ກ້ອຍ ກະ ອັນ ຊ້ອງ ຕຸ່ຣ ຕິ່ງ ຮາງິຣ ອັນ, ຍ່ອນ ອັນ ລາ ກວາຍ ຊຸ ລາລີ້.

23 ແວັດ ກ້ອຍ ເຢຊູ ອາຕີ ລ້ຮ ມູ່ ກາ ຮຍານ ແຕ ອັນ ປາຍ: "ເກົາ ອາຕີ ຕາມ້ອງ ໂອນ ເຍົາ, ມັຣ ກວາຍ ຊຸ ເບີນ, ກັດ ລາລີ້ ໂອນ ໄລ່ ກ້ອຍ ມຸ່ດ ຕິ່ງ ຈຸ່ມ ກາ ເຢີງ ເຈົາຮາຊີ ຕະ ຊົດ."

24 ກະ ເກົາ ອາຕີ ເຍົາ ແອັນ ປາຍ: ຊົນຕຣັນ ອູ່ດ ມາ ລວາຍ ຕາຣົງ ມັນຈິ່ລ, ອິນເນີ່ມ ອຽນ ກາເລີຍ ແຕ ກວາຍ ຊຸ ເບີນ ອີ ມຸ່ດ ຕິ່ງ ຈຸ່ມ ກາ ເຢີງ ເຈົາຮາຊີ ຊົດ."

25 ພໍ ມູ່ ກາ ຮຍານ ແຕ ເຢຊູ ຊ້ອງ ນະກ້ອຍ, ໄລ່ ຊ້ອງ ງິ່ດ ລາລີ້ ກະ ໄລ່ ຕາແບີບ ປາຍ: "ຄັນ ນະກ້ອຍ, ເມົາ ເຕ້ອໍ ເບີນ ອາມັງ ເລື້ອຍໆ?"

26 ເຢຊູ ແນ່ ປີ ໄລ່ ກະ ອາຕີ ໄລ່ ປາຍ: "ກວາຍ ລາ ຕາ ເຕ່ອ ຕະ ເບີມ ຮານະ ກ້ອຍ, ມາ ເຢີງ ເຈົາຮາຊີ ເຕ່ອ ຕະ ກູ່ ຮາມີ່ຮ." "

27 ແວັດ ກ້ອຍ ເປໂຕ ປາຍ ໂຈະ ເຢຊູ ນະໄນ່: "ຮີ ຕັຮ ອິນແຍ່ະ ກູ່ ຮາມີ່ຮ ຮີ ເບີນ, ຍ່ອນ ຮີ ອີ ເປາະ ກະ ອາຈານ. ນະກ້ອຍ ປັຮແນີ ມັນ ເຕຮີ ຮີ ເບີນ ເກົາ ອິນເຕົາ?" "

28 ເຢຊູ ຕາແອີຍ ໄລ່ ກ້ອຍ ປາຍ: "ເກົາ ອາຕີ ຕາມັ່ງ ໂອນ ເຍົາ, ຕິ່ງ ແດີຍ ຕາໄມ, ບັອງ ກາ ເກົາ, ກອນ ເຢີງ ແກັດ ກວາຍ, ຕາກູ ຕິ່ງ ອິນຕຸ ເກົາ ຊົດ, ບັອງ ກ້ອຍ ເຍົາ ກາ ປວາຍ ເກົາ, ເຍົາ ເບີນ ຕາກູ ຕິ່ງ ມັນຈິດ ລາ ບາຮ ອິນຕຸ ຊົດ ເຕ່ ໂອນ ຕັດຊິນ ອິນແຍ່ະ ມວຍ ຈິດ ລາ ບາຮ ຈຸ່ມ ກວາຍ ອິດຊະຮາເອລ."

29 ກະ ຄັນ ກວາຍ ອາແລ່ະ ຕັຮ ດຸງ, ຕັຮ ແຊມອາຍ ແຊມແອີຍ, ຕັຮ ອິມເປ່ອ ອິມປໍ, ຕັຮ ກອນ ອາໄກ, ແຕີລາ ຕັຮ ໄທຮ, ຍ່ອນ ອັນ ຍິ່ອ ອີ ປວາຍ ເກົາ, ກວາຍ ກ້ອຍ ເບີນ ຮັບ ລັຮ ມວຍ ຮ່ອຍ ຕໍ ກາເລີຍ ແຕ ອິນໂຍ່ງ ແອັນ. ກະ ເຈີ່ ປີ ເມີງ ກວາຍ ກ້ອຍ ເບີນ ອາມັງ ເລືອຍໆ ແຮີ.

30 ມາ ຊາອີ່ຍ ນະ ກາ ແກັດ ປິດ ຊານໍ່, ເຈີ່ ປີ ເມີງ ໄລ່ ກ້ອຍ ແກັດ ແກດໆ ແອັນ. ກະ ຊາອີ່ຍ ນະ ກາ ແກັດ ແກດໆ ຊານໍ່, ເຈີ່ ປີ ເມີງ ໄລ່ ກ້ອຍ ແກັດ ປິດ ແອັນ."

20

ເຢຊູ ຊາກຳ ແຕ ກວາຍ ຕະ ຮານະ ຕິ່ງ ຊວນ ປາໄລ ອາງຸ່ນ

1 "ເຢີງ ເຈົາຮາຊີ ຕະ ຊົດ ລາ ນະ ກວາຍ ອິນເຈົາ ຊວນ ປາໄລ ອາງຸ່ນ. ແຕ ປີ່ ລາລີ່ ອັນ ເປາະ ຈໍ່ອ ກວາຍ ທູແທ ຕະ ຮານະ ຕິ່ງ ຊວນ ອັນ.

2 ອິນເຈົາ ກ້ອຍ ປຣ່ອມ ໂອນ ປຣະ ປີ ກວາຍ ທູແທ ກ້ອຍ ມວຍ ຕາ ໄງ ມວຍ ກູອງ ປຣະ ອານາມ. ເຈີ່ ອັນ ແປຮີ ໄລ່ ກ້ອຍ ເປາະ ຕະ ຮານະ ຕິ່ງ ຊວນ ອັນ.

3 ແຕ້ອ໌ ມານາງ ຈັຮ, ອິນເຈົ້າ ກ້ອຍ ເປາະ ຈໍອ໌ ລັຮ ກວາຍ ທູແທ ຕະ ຣານະ ຕິ່ງ ຊວນ ອັນ. ອັນ ຣາມັຮ ມັຮ ກວາຍ ຕິ່ງ ຕາລາດ ກາ ຕາ ເບີນ ຕະ ຣານະ ອິນເຕົ້າ.

4 ອັນ ອາຕີ ໄລ່ ກ້ອຍ ປາຍ: 'ເຍົາ ເປາະ ຕະ ຣານະ ຕິ່ງ ຊວນ ເກົາ. ເກົາ ໂອນ ປຣະ ບໍ ເຍົາ ເກົາ ກາ ເຍົາ ຕະ ຣານະ.'

5 "ນະກ້ອຍ ໄລ່ ກ້ອຍ ເປາະ. ແຕ້ອ໌ ມານາງ ຕີລມູ່ລ ກະ ມານາງ ວິຮ, ອິນເຈົ້າ ກ້ອຍ ເປາະ ຈໍອ໌ ລັຮ ກວາຍ ການໍອ໌ ກະ ແປຣີ ໄລ່ ເປາະ ຕະ ຕິ່ງ ຊວນ ອັນ.

6 ພໍກາ ແຕ້ອ໌ ມັດ ມານາງ ຕາປີ, ອິນເຈົ້າ ກ້ອຍ ເປາະ ບໍ ຕາລາດ ຊາ. ອັນ ຣາມັຮ ມັຮ ກວາຍ ການໍອ໌ ກາ ຕາ ເບີນ ຕະ ຣານະ ອິນເຕົ້າ. ອັນ ຕາ ແບັບ ມັຮ ກວາຍ ກ້ອຍ ປາຍ: 'ນານະ ເຍົາ ແອັດ ເມັດ ຊ້ອງ ອິນໄມ? ອິນແຍະ ມວຍ ຕາໄງ ໄມ່ ເຍົາ ຕາ ເບີນ ຕະ ອິນເຕົ້າ.

7 "ໄລ່ ກ້ອຍ ຕາແອັຍ ປາຍ: 'ຍ່ອນ ຕາ ເບີນ ເມົ້າ ກູອ໌ ຮີ ທູແທ.'

"ນະກ້ອຍ ກວາຍ ອິນເຈົ້າ ກ້ອຍ ປາຍ ແອັນ ໂຈະ ໄລ່ ນະໄມ່: 'ເອົາ, ເຍົາ ເປາະ ຕະ ຕິ່ງ ຊວນ ເກົາ ເຕ່.'

8 "ພໍກາ ຕາປີ ແຈະ ອີ ຊາເດົາ, ອິນເຈົ້າ ກ້ອຍ ແປຣີ ກວາຍ ກາ ຕະ ຈ່ອຍ ອັນ ປາຍ: 'ໄມ່ ເປາະ ກູອ໌ ມັຮ ກວາຍ ທູແທ ເຈົ້ ໂອນ ປຣະ ບໍ ໄລ່. ໄມ່ ໂອນ ໄລ່ ກາ ມຸ່ດ ຕະ ອິນຕຸ່ນ ເວົ້າຍ. ແວັດ ກ້ອຍ ໄມ່ ໂອນ ໄລ່ ກາ ມຸ່ດ ຕະ ຣານະ ອິນໂຍ່ງ ແອັນ.'

9 "ໄລ່ ກາ ຕາແບີ ຕະ ຣານະ ມານາງ ຕາປີ ແຕ້ອ໌ ບໍ ອິນເຈົ້າ; ເຈົ້ ອິນ ເຈົ້າ ໂອນ ໄລ່ ມານະ ມວຍ ກູອງ ປຣະ ອານາມ.

10 ນະກ້ອຍ ມັຮ ໄລ່ ກາ ຕະ ຣານະ ອິນໂຍ່ງ, ໄລ່ ຄິດ ປາຍ ໄລ່ ເບີນ ຊາອິ້ຍ ກາເລີຍ ແຕ ກວາຍ ກາ ຕະ ອິນຕຸ່ນ. ມາ ພໍກາ ໄລ່ ແຕ້ອ໌ ບໍ ອິນ ເຈົ້າ, ອິນເຈົ້າ ໂອນ ໄລ່ ມານະ ມວຍ ກູອງ ປຣະ ອານາມ ເຕ່.

11 ແວັດ ໄລ່ ອິດ ປຣະ, ເຈົ້ ໄລ່ ຮາຈຽນ ກະ ອິນເຈົ້າ ກ້ອຍ.

12 ໄລ່ ປາຍ: 'ມັຮ ກວາຍ ກາ ແຕ້ອ໌ ອິນຕຸ່ນ ກ້ອຍ, ໄລ່ ຕະ ມາໂຮຍ ຊ້ອງ. ມາ ຮີ ໄມ່, ຮີ ຕະ ອິນແຍະ ຕາໄງ. ຮີ ຈີວ໌ ຕຍາງ ພວາອ໌ ກະ ຈີວ໌

ລາແກ້ຮ ລາລີ້ ອິນແຍ່ະ ມູ ຕາໄງ. ມາ ອິນເຈົ້າ ໂອນ ປຣະ ປໍ ຮິ ມູເຈິງ ກະ ໄລ່ ກ້ອຍ ເຕ່.'

13 "ມາ ອິນເຈົ້າ ກ້ອຍ ຕາແອີຍ ມານະ ແຕ ໄລ່ ກ້ອຍ ປາຍ: 'ເຍົ່າ ເອີຍ! ເກົາ ຕາ ເບີນ ໂລ່ບ ເຍົາ. ເຍົາ ປຣ່ອມ ກະ ເກົາ ເຈີ້, ເຍົາ ຕະ ມວຍ ຕາໄງ, ເກົາ ໂອນ ເຍົາ ມານະ ມວຍ ກູອງ ປຣະ.'

14 ເຍົາ ອິດ ປຣະ ເຍົາ, ເຈີ້ ເຍົາ ເຈົ້າ. ຄັນ ເກົາ ມາ ອີ ໂອນ ມັຮ ກວາ ຍ ກາ ຕະ ອິນຕູ່ນ ໄນ່ ຣາລີ ກະ ເຍົາ ເຕ່,

15 ເຕ່ອ້ ມາ ຕາ ເບີນ ເກົາ ຕະ ມະກ້ອຍ ກະ ປຣະ ເກົາ ເບີມ? ນານະ ເຍົາ ຊ້ອງ ອວານ ເຍົາ ເຮີມ ເກົາ ຕະ ຣານະ ອໍ ໂອນ ກວາຍ ການໍ່ອ້?'

16 "ນະກ້ອຍ, ໄລ່ ກາ ອິນຕູ່ນ ຊານໍ່, ປັຣແນີ ມັນເຕຣົາ ໄລ່ ແກັດ ອິນ ໂຍ່ງ. ກະ ໄລ່ ກາ ອິນໂຍ່ງ ຊານໍ່, ປັຣແນີ ມັນເຕຣົາ ໄລ່ ກ້ອຍ ແກັດ ອິນ ຕູ່ນ ແອັນ."

ເຢຊູ ອາຕີ ແຕ ອັນ ຈີວ ຕຸ່ຮ ກັດ
(ມາຣະໂກ 10:32-34; ລູກາ 18:31-34)

17 ບັອງ ກາ ເຢຊູ ຊ້ອຮ ປໍ ເມືອງ ເຢຣູຊາເລັມ, ອັນ ເດິງ ແອິງ ມູ່ ກາ ຣຍານ ແຕ ອັນ ຊ້ອງ ເປາະ ກະ ອັນ. ບັອງ ກາ ໄລ່ ເປາະ ຕິ່ງ ຣານາ ເຢຊູ ອາຕີ ໄລ່ ປາຍ:

18 "ໂອນ ເຍົາ ຊາງັດ! ໄຮ ອີ ຊ້ອຮ ປໍ ເມືອງ ເຢຣູຊາເລັມ. ແອັດ ອິນ ຕຸ ກ້ອຍ ເມົ້າ ອີ ມ່ອບ ເກົາ ກອນ ເຢິງ ແກັດ ກວາຍ ໂອນ ກວາຍ ກາ ຊົດ ຊາງ ຮິ່ດ ກະ ມັຮ ກວາຍ ອາຕີ ຄານອດ. ໄລ່ ກ້ອຍ ມັດ ດໍອໍ ອິງ ເຄາະ ເກົາ ຈີວ ກູຈິດ.

19 ເຈີ້ ໄລ່ ມ່ອບ ເກົາ ປໍ ກວາຍ ຕາ ແກິນ ກວາຍ ອິດຊະຣາເອລ. ກວາ ຍ ກ້ອຍ ອາເຢ ພາມາດ ເກົາ, ໄປຣ່ຮ ເກົາ, ກະ ແຕັຮ ເກົາ ຕິ່ງ ອາລ່ອງ ຊັງກັງ. ມາ ແຕ່ອ້ ຕາໄງ ໄປ, ເກົາ ອາມັງ ລັຮ."

ບາຣ ລຳ ກອນ ຣາເລົາ ເຊເບດາຍ
(ມາຣະໂກ 10:35-45)

20 ແວັດ ກ້ອຍ, ເປັນ ລາກວຍ ເຊເບດາຍ ກະ ບາຣ ນະ ກອນ ຣາເລົາ ອັນ ແຕ້ອ໌ ປໍ ເຢຊູ. ມັນແຊມ ກ້ອຍ ກູ່ ຣາໂກລ ຍິ່ຣ ເມັງ ເຢຊູ ກະ ແຊອ໌ ມວຍ ຣາມິ່ຣ ແຕ ອັນ.

21 ເຢຊູ ຕາແບັບ ມັນແຊມ ກ້ອຍ ປາຍ: "ອິນເຕົ້າ ໄມ່ ຍິ່ອ໌ ອີ ເປັນ?"

ມັນແຊມ ກ້ອຍ ຕາແອີຍ ປາຍ: "ແຊອ໌ ອາຈານ ໂອນ ບາຣ ລໍາ ກອນ ເກົາ ໄນ່ ຕາກູ ມານະ ຍິ່ຣ ອາຕໍ່າ, ມານະ ຍິ່ຣ ອາເວ່ຣ ອາຈານ, ແຕ້ອ໌ ອາຈານ ແກັດ ຊົດ."

22 ມາ ເຢຊູ ຕາແອີຍ ໄລ່ ໄປ ນະ ກ້ອຍ ປາຍ: "ເຍົາ ອິນນ້ອງ ຕາ ເປີ ນ ດັງ ຣາມິ່ຣ ກາ ເຍົາ ແຊອ໌! ເຍົາ ເຮົາບ ງ່ອຍ໌ ມວຍ ຈອກ ກາ ເກົາ ອີ ງ່ອຍ໌ ບໍ່?"*

ໄລ່ ບາຣ ນະ ກ້ອຍ ຕາແອີຍ ອັນ ປາຍ: "ຮີ ເຮົາບ."

23 ເຈີ່ ເຢຊູ ອາຕີ ລັຣ ໄລ່ ປາຍ: "ປັຣແນີ ມັນເຕຣົາ ເຍົາ ອິງເຄາະ ງ່ອຍ໌ ມວຍ ຈອກ ກະ ເກົາ ເຕ່. ມາ ເກົາ ຕາ ເຕ່ອ໌ ໂອນ ເຍົາ ຕາກູ ຍິ່ຣ ອາ ຕໍ່າ ກະ ຍິ່ຣ ອາເວ່ຣ ເກົາ. ຣານະ ໄນ່ ແອັງ ອິມບໍ່ ເກົາ ຊ້ອງ ເຕ່ອ໌ ຣຽຣ."

24 ພໍກາ ໄລ່ ມວຍ ຈິ່ດ ນະ ການໍ່ອ໌ ຕິ່ງ ມູ່ ກາ ຣຍານ ແຕ ເຢຊູ ຊ້ອງ ຣານະ ໄນ່, ໄລ່ ກ້ອຍ ຊ້ອງ ອິງຄິ່ນ ລາລີ່ ໂຈະ ບາຣ ນະ ແຊມອາຍ ກ້ອຍ.

25 ນະກ້ອຍ ເຢຊູ ກູອ໌ ອິນແຍ່ະ ມູ່ ກ້ອຍ ແຕ້ອ໌ ປໍ ອັນ. ກະ ອັນ ອາ ຕີ ໄລ່ ກ້ອຍ ປາຍ: "ເຍົາ ດັງ ເຈີ່ ມັຣ ກວາຍ ຊົດ ຕິ່ງ ແດີຍ ໄນ່, ໄລ່ ຕະ ໂອນ ມັຣ ກອນແຊມ ອິງກ້ອຣ ໄລ່; ເຈີ່ ໄລ່ ມັນຕຣຸ່ ກອນແຊມ ກະ ຕະ ຕຸ່ຣ ກັດ ລາລີ່.

26 ມາ ເຍົາ ອິນໂຈຍ ຕະ ນະກ້ອຍ. ກວາຍ ອາແລ່ະ ຍິ່ອ໌ ອີ ແກັດ ປິ່ດ ຕິ່ງ ມູ່ ເຍົາ, ອິງເຄາະ ອັນ ຕະ ຣານະ ເຍົາ.

27 ກະ ກວາຍ ອາແລ່ະ ມາ ຍິ່ອ໌ ອີ ແກັດ ປິ່ດ ແກຼີຍ ອິນແຍ່ະ ແຕ ກາ ນໍ່ອ໌ ຕິ່ງ ມູ່ ເຍົາ, ອິງເຄາະ ອັນ ກ້ອຍ ແກັດ ຊູລ ເຍົາ.

* 20:22 20:22 ພໍກາ ເຢຊູ ປາຍ "ງ່ອຍ໌ ມວຍ ຈອກ," ອັນ ຊາກໍາ ແຕ "ຈີວ໌ ຕຸ່ຣ ກັດ."

28 ມູເຈິງ ກ້ອຍ ແຕ່, ເກົາ ກອນ ເຢີງ ແກ້ດ ກວາຍ ຕາ ເບີນ ແຕ້ອ້ ບໍ່ ໄໂນ່ ໂອນ ເມົ້າ ຈ່ອຍ ເກົາ, ມາ ເກົາ ແຕ້ອ້ ບໍ່ ໄໂນ່ ອີ ຈ່ອຍ ກວາຍ ການໍ່ອ້. ກະ ເກົາ ຈີວ໌ ກູຈິດ ອີ ໄທ ຊາອີ້ຍ ນະ ກວາຍ."

ເຢຊູ ປົວ ບາຣ ນະ ກວາຍ ຊູດ ມັດ
(ມາຣະໂກ 10:46-52; ລູກາ 18:35-43)

29 ບັອງ ກາ ເຢຊູ ກະ ມູ່ ກາ ຮຍານ ແຕ ອັນ ລ້ອຣ ແຕ ເມືອງ ເຢຣີ ໂກ, ເບີນ ກຼິ່ງ ກວາຍ ປວາຍ ອັນ.

30 ເບີນ ບາຣ ນະ ກວາຍ ຊູດ ມັດ ແອັດ ຕາກູ ແຈ່ະ ຣານາ. ໄລ່ ຊ້ອງ ເຢຊູ ເປາະ ພາ ແຈ່ະ ໄລ່. ເຈີ່ ໄລ່ ຊາບາວ ເຣ່ງ ລາລີ້ ປາຍ: "ອິນເຈົ້າ, ແຕ ຈຸ່ມເຈືອ ດາວິດ ເອີຍ! ແຊອ້ ອິນເຈົ້າ ອາໂຢ່ະ ຕະ ຮີ ແຮີ!"

31 ມັຣ ກວາຍ ກຼິ່ງ ກ້ອຍ ກາແອັຣ ໂຈະ ໄລ່ ບາຣ ນະ ກວາຍ ຊູດ ມັດ ກະ ອາຕີ ໄລ່ ປາຍ: "ເຍົ້າ ອິນໂຈຍ ຕະ ແບອ້ ນັ້ອງ!"

ມາ ໄລ່ ບາຣ ນະ ກ້ອຍ ຊາບາວ ເຣ່ງ ລາລີ້ ແອັນ ປາຍ: "ອິນເຈົ້າ ແຕ ຈຸ່ມເຈືອ ດາວິດ ເອີຍ! ແຊອ້ ອິນເຈົ້າ ອາໂຢ່ະ ຕະ ຮີ ແຮີ!"

32 ນະກ້ອຍ ເຢຊູ ຕາງິດ. ເຈີ່ ອັນ ກູອ້ ບາຣ ນະ ກ້ອຍ ກະ ຕາແບີບ ໄລ່ ກ້ອຍ ປາຍ: "ອິນເຕົ້າ ເຍົ້າ ໂອນ ເກົາ ຈ່ອຍ ເຍົ້າ?"

33 ໄລ່ ກ້ອຍ ຕາແອີຍ ປາຍ: "ອິນເຈົ້າ ເອີຍ! ຮີ ຍໍອ້ ອີ ບຣາງ ເຣີມ ແຕ້!"

34 ເຈີ່ ເຢຊູ ຊ້ອງ ອາໂຢ່ະ ຕະ ໄລ່ ບາຣ ນະ ກ້ອຍ, ກະ ອັນ ຊາປະ ອາ ຕີ ຕື່ງ ມັດ ໄລ່ ກ້ອຍ. ບັອງ ກາ ກ້ອຍ ແຕ້ ມັດ ໄລ່ ບາຣ ນະ ກ້ອຍ ແກ້ດ ປຸ່ງ ລ້ຣ. ເຈີ່ ໄລ່ ປວາຍ ເຢຊູ ແຕ່.

21

ເຢຊູ ມຸ່ດ ຕື່ງ ເມືອງ ເຢຣູຊາເລັມ
(ມາຣະໂກ 11:1-11; ລູກາ 19:28-40; ໂຢຮັນ 12:12-19)

1 ພໍກາ ໄລ່ ກ້ອຍ ແຈ່ວ ອີ ແຕ້ອ໌ ເມືອງ ເຢຣູຊາເລັມ, ໄລ່ ຕາເບີ ແຕ້ອ໌ ວິລ ເບັດພາເຄ ແອັດ ຕິ່ງ ກົຮ ອາໂປ່ນ. ພໍກາ ໄລ່ ແຕ້ອ໌ ປິ ກາຕຣໍ່ ເມືອງ ກ້ອຍ, ເຢຊູ ແປຣີ ບາຮ ນະ ມູ່ ກາ ຣຍານ ແຕ ອັນ ປາຍ:

2 "ເຍົາ ເປາະ ປິ ເມືອງ ໄມ່. ພໍກາ ເຍົາ ມູ່ດ ປິ ກ້ອຍ, ເຍົາ ຣາມິຮ ແຕ່ ອາກັນ ອາແຊັຮ ແຈລ ກະ ກອນ ອັນ, ເມົາ ຊັດ ດໍອ໌ ຕິ່ງ ລັກ ປິ ກ້ອຍ. ເຍົາ ອາແລ້ຮ; ເຈ້ ເຍົາ ເຕີ ເດີງ ປິ ເກົາ.

3 ຄັນ ເບີນ ອາແລ້ະ ຕາເບີບ ເຍົາ ປາຍ: 'ນານະ ເຍົາ ຕະ ນະກ້ອຍ?' ເຍົາ ຕາແອັຍ ປາຍ: 'ອິນເຈົາ ໄຮ ຢິອ໌ ອີ ເມົານ. ແວັດ ອັນ ເມົານ, ເຈ້ ອັນ ເດີງ ກູລັຮ ລັຮ ໂອນ ເຍົາ.'"

4 ມັຮ ຣາມິຮ ໄມ່ ຣາປຍາຍ໌ ກະ ປັຮນາຍ ກວາຍ ອາຕີ ຕາງ ປັຮນາຍ ເຢີງ ເຈົາຣາຊີ ປາຍ ແຕ ອິມເບີ:

5 "ອີງເຄາະ ໄມ່ ອາຕີ ກວາຍ ຕິ່ງ ເມືອງ ເຢຣູຊາເລັມ ປາຍ:

'ເຕົາວ ປັຮເຍົາ ເຍົາ ແຕ້ອ໌ ປິ ເຍົາ ເຈ້.

ອັນ ລາ ກວາຍ ເບີນ ຮາງິຮ ລາເວົ້າຍ ອໍ.

ກະ ອັນ ຕາກູ ຕິ່ງ ກຣັອງ ອາແຊັຮ ແຈລ, ອາແຊັຮ ກອນ ກ້ອຍ.'"

6 ນະກ້ອຍ ໄລ່ ບາຮ ນະ ມູ່ ກາ ຣຍານ ແຕ ເຢຊູ, ເປາະ ຕະ ກູ່ ຣາມິຮ ມັຮ ກາ ອັນ ແປຣີ ໄລ່.

7 ໄລ່ ເດີງ ອາຊວຍ ປິ ເຢຊູ ກອນ ກະ ອາກັນ ອາແຊັຮ ແຈລ ກ້ອຍ. ກະ ໄລ່ ເຊີນ ຕໍາປັອກ ໄລ່ ຕິ່ງ ກຣັອງ ອາແຊັຮ. ເຈ້ ເຢຊູ ຊ້ອຮ ຈິຮ ຕິ່ງ ກຣັອງ ອາແຊັຮ ກ້ອຍ.

8 ກຼິ່ງ ລາລີ້ ກວາຍ ເຊີນ ຕໍາປັອກ ໄລ່ ຕິ່ງ ຣານາ. ເບີນ ໄລ່ ກາ ມູ່ດ ຕິ່ງ ອາຣີຍຮ, ກັຮໂປຣ ໂກຍ໌ ອາລ່ອງ, ເຈ້ ໄລ່ ເຊີນ ຕິ່ງ ຣານາ ແຕ່.

9 ອັນ ກາ ຕາຢັຮ ອິນໂຍ່ງ ກະ ອັນ ກາ ຕາຢັຮ ອິນຕູ່ນ, ໄລ່ ຕຣຍາວ ແຮ່ງ ລາລີ້ ປາຍ: "ໂຮຊັນນາ! ຍ່ອງ ອັນ ກາ ແຕ ຈຸ່ມເຈົອ ເຕົາວ ປັຮເຍົາ ດາວິດ, ອັນ ກາ ເຢີງ ເຈົາຣາຊີ ຮຽຮ ໂອນ ຈ່ອຍ ອາມັງ ກວາຍ! ແຊອ໌ ເຢີງ ເຈົາຣາຊີ ໂອນ ເບີນ ບຸ່ນ ປິ ກວາຍ ກາ ແຕ້ອ໌ ຍ່ອນ ຣາມິຮ ເຢີງ

ເຈົ້າຮາຊີ. ໂຮຊັນນາ! ຍ່ອງ ເຢິງ ເຈົ້າຮາຊີ!"*

10 ບ້ອງ ກາ ເຢຊູ ມຸ່ດ ຕິ່ງ ເມືອງ ເຢຣູຊາເລັມ, ອິນແຍ່ະ ມັຮ ກວາຍ ກາ ແອັດ ຕິ່ງ ເມືອງ ກ້ອຍ, ໄລ່ ປັຣລ້ອງ ແມ່ ກະ ໄລ່ ຕາແບັບ ປາຍ: "ກວາຍ ໄນ່ ລາ ເມົ້າ?"

11 ກວາຍ ກຶ່ງ ກ້ອຍ ຕາແອັຍ ປາຍ: "ໄນ່ ລາ ເຢຊູ. ອັນ ລາ ກວາຍ ອາຕີ ຕາງ ປັຣນາຍ ເຢິງ ເຈົ້າຮາຊີ ແຕ ວີລ່ ນາຊາເຣັດ ແຄງ ຄາລີເລ."

ເຢຊູ ມຸ່ດ ຕິ່ງ ດຸງ ຊາງ ປິດ
(ມາຣະໂກ 11:15-19; ລູກາ 19:45-48; ໂຢຮັນ 2:13-22)

12 ເຢຊູ ມຸ່ດ ຕິ່ງ ຊັງອາຣ ດຸງ ຊາງ ປິດ. ກະ ອັນ ຕູ່ຍຮ ອາລ້ອຣ ອິນ ແຍ່ະ ມັຮ ກວາຍ ກາ ຈູຈີ ຕິ່ງ ຊັງອາຣ ດຸງ ຊາງ ກ້ອຍ. ອັນ ກູແຕັລ ກາ ເຈິ່ງ ເມົ້າ ປຽນ ປຣະ ກະ ກາເຈິ່ງ ເມົ້າ ຕາກູ ຈີ ແຈມ ປາເຣັດ.

13 ອັນ ອາຕີ ກວາຍ ກ້ອຍ ປາຍ: "ຕິ່ງ ປັຣນາຍ ເຢິງ ເຈົ້າຮາຊີ ຄຽນ ປາຕັບ ດໍອໍ ປາຍ: 'ເມົ້າ ດໍອໍ ດຸງ ເກົາ ລາ ດຸງ ໂອນ ກວາຍ ເກົາແຊຣ໌ ຊ້ອງ.' ມາ ເຍົ້າ ຕະ ໂອນ ດຸງ ໄນ່ ແກັດ ນະ ກິບ ໂອນ ກວາຍ ຊາແວງ ມຸ່ດ ໂຕ່ະ!"

14 ແວັດ ກ້ອຍ, ເບິນ ກວາຍ ຊູດ ມັດ ກະ ກວາຍ ໂຢດ ແຕ້ອ໌ ປິ ເຢຊູ ປິ ດຸງ ຊາງ ປິດ ກ້ອຍ. ເຈິ່ ເຢຊູ ປົວ ໄລ່ ກ້ອຍ.

15 ມາ ມັຮ ກວາຍ ຊົດ ມູ່ ກາ ຊາງ ຮິດ ເຢິງ ເຈົ້າຮາຊີ, ກະ ມັຮ ກວາຍ ອາຕີ ຄານອດ, ໄລ່ ຊ້ອງ ອິງຄິນ ລາລີ່ ພໍກາ ໄລ່ ເຮີມ ຣານະ ເຢຊູ ຕະ, ກະ ພໍກາ ໄລ່ ຊ້ອງ ກວາຍ ກັຣແນນ ຕຣຍາວ ກູປິ ເຣ່ງ ລາລີ່ ຕິ່ງ ຊັງ ອາຣ ດຸງ ຊາງ ປິດ ປາຍ: "ໂຮຊັນນາ! ຍ່ອງ ອັນ ກາ ແຕ ຈຸ່ມເຈີອ ເຕົ້າວ ປັຣເຍົ້າ ດາວິດ!"

16 ນະກ້ອຍ ໄລ່ ຕາແບັບ ເຢຊູ ປາຍ: "ອາຈານ ຊ້ອງ ມາ ຕາ ເບິນ ມັຮ ກວາຍ ກັຣແນນ ໄນ່ ຕຣຍາວ ກູປິ?"

* 21:9 21:9 ປັຣນາຍ 'ໂຮຊັນນາ' ອາຕີ ລັຣ ລາ 'ຈ່ອຍ ອາມັງ,' ແຕ່ລາ 'ຊາແອັນ ລາລີ່,' ແຕ່ລາ 'ຍ່ອງ.'

ຢຊູ ຕາແອີຍ ໄລ່ ປາຍ: "ເກົາ ຊ້ອງ. ນານະ ປາຍ ເຍົາ ຕາ ເກີຍ ອານ ຕິ່ງ ປິ່ງ ປັຣນາຍ ເຢິງ ເຈົາຮາຊີ? ອັນ ອາຕີ ປາຍ:
'ເຢິງ ເຈົາຮາຊີ ເອີຍ! ເຍົາ ຕະ ໂອນ ແບອ໌ ກັຣແມນ ກາ ແກດ ລາລີ້,
ກາ ໄລ່ ກາ ອິນນ້ອງ ອູອ໌ ຕັຣ, ລາ ລໍ່າ ຍ່ອງ ເຍົາ.'"

17 ແວັດ ກ້ອຍ ເຢຊູ ລ້ອຣ ແຕ ໄລ່, ເປະ ບໍ ວິລ ເບັດທານີ ແອັນ.
ຊາເດົາ ກ້ອຍ ອັນ ບິ ຕິ່ງ ເມືອງ ກ້ອຍ.

ຢຊູ ຕະ ໂອນ ກໍ່ລ ອາລ່ອງ ແກັດ ຣ້ອຣ
(ມາຣະໂກ 11:12-14, 20-24)

18 ປິ່ງ ຕາຣີບ ປັຣເນີ, ບ້ອງ ກາ ເຢຊູ ເຈົາ ລ້ຣ ບໍ ເມືອງ ເຢຣູຊາເລັມ,
ອັນ ຊ້ອງ ມາເຍົາຍຣ ໂດຍ.

19 ອັນ ເຣີມ ກໍ່ລ ລາວັຣ ແອັດ ແຈະ ຣານາ, ເຈ້ ອັນ ແຕ້ອ໌ ແຈະ ກໍ່ລ
ອາລ່ອງ ກ້ອຍ. ອັນ ເຣີມ ແອັງ ຊາລາ ເມົາດ, ຕາ ເບີນ ປາໄລ ອິນເຕົ້າ.
ອັນ ອາຕີ ກໍ່ລ ອາລ່ອງ ກ້ອຍ ປາຍ: "ເຈ້ ບໍ ເມົາງ ໄມ່ ຕາ ເບີນ ແກັດ
ປາໄລ ນ້ອງ!" ບ້ອງ ກາ ກ້ອຍ ແຕ້ ກໍ່ລ ອາລ່ອງ ກ້ອຍ ແກັດ ຣ້ອຣ.

20 ພໍ ມູ່ ກາ ຣຍານ ແຕ ເຢຊູ ເຣີມ ຣານະ ໄມ່, ໄລ່ ຊ້ອງ ຈິ່ດ ລາລີ້ ກະ
ໄລ່ ຕາແບີບ ປາຍ: "ນານະ ກໍ່ລ ອາລ່ອງ ໄມ່ ແກັດ ຣ້ອຣ ໄວ່ ລາລີ້?"

21 ເຢຊູ ຕາແອີຍ ປາຍ: "ເກົາ ອາຕີ ຕານ້ອງ ໂອນ ເຍົາ, ຄັນ ເຍົາ ມາ
ຊາອໍາ ກຣັກ ລາລີ້ ກະ ຕາ ເບີນ ເບີນ ຣາງິຣ ກາເຕີນໆ, ເຍົາ ແຕ້ອ໌ ຕະ
ແຕ່ ມູເຈິງ ເກົາ ຕະ ກະ ອາລ່ອງ ໄມ່. ກະ ເຍົາ ແຕ້ອ໌ ຕະ ຣານະ ການໍ້ອ໌
ແຕ່. ແຕ້ອ໌ ເຍົາ ແປຣີ ກັຣ ໄມ່ ປາຍ: 'ໄມ່ ຣາວິຣ ຊາປີລ ບໍ ແດີອ໌ ທາເລ.'
ນະກ້ອຍ, ກັຣ ໄມ່ ຣາວິຣ.

22 ຄັນ ເຍົາ ຊາອໍາ ກຣັກ ລາລີ້, ຣາມິຣ ອິນເຕົ້າ ກາ ເຍົາ ເກົາແຊອ໌,
ເຍົາ ເບີນ ຣາມິຣ ກ້ອຍ."

ເມົາ ຕາແບີບ ເຢຊູ ແຕ ອໍານາດ ອັນ
(ມາຣະໂກ 11:27-33; ລູກາ 20:1-8)

23 ເຢຊູ ເຈົ້າ ລ້ຮ ປີ ຊັງອາຣ ດຸງ ຊາງ ປິດ ຊາ. ບັງ ກາ ອັນ ອາຕີ ກວາຍ ກາ ແອັດ ຕິ່ງ ກ້ອຍ, ເບີນ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົ້າຣາຊີ, ກະ ມັຮ ກວາຍ ເທົາແກ ຈຸ່ມເຈືອ ແຕ້ອ້ ປີ ກ້ອຍ ເຕ່; ກະ ໄລ່ ຕາແບັບ ອັນ ປາຍ: "ໄມ່ ເບີນ ອຳນາດ ແຕ ແລ່ະ ກາ ໄມ່ ຕະ ຣານະ ໄມ່? ເມົ້າ ໂອນ ໄມ່ ເບີນ ອຳນາດ ກ້ອຍ?"

24 ເຢຊູ ຕາແອັຍ ໄລ່ ປາຍ: "ເກົ້າ ຕາແບັບ ເຍົາ ມວຍ ຣາມິ່ຮ ອິນ ໂຍ່ງ. ຄັນ ເຍົາ ຕາແອັຍ ເກົ້າ, ເກົ້າ ອາຕີ ເຕ່ ເຍົາ ເມົ້າ ກາ ໂອນ ເກົ້າ ເບີນ ອຳນາດ ໂອນ ຕະ ຣານະ ໄມ່.

25 ເມົ້າ ກາ ໂອນ ອຳນາດ ປີ ໂຢຣັນ ກາ ຕະ ຮິດ ຕິ່ງ ແດັອ້? ອຳນາດ ກ້ອຍ ແຕ້ອ້ ແຕ ເຢີງ ເຈົ້າຣາຊີ ມາ ແຕ້ອ້ ແຕ ກວາຍ ຊ້ອງ?"

ເຈົ້ ໄລ່ ມານະ ຊັຣຣົງ ມານະ ປາຍ: "ຄັນ ໄຮ ຕາແອັຍ ອັນ ປາຍ: 'ຣາ ມະ ຮິດ ຕິ່ງ ແດັອ້ ໄມ່ ແຕ້ອ້ ແຕ ເຢີງ ເຈົ້າຣາຊີ,' ອິງກ້ອຣ ອັນ ຕາແບັບ ລ້ຮ ໄຮ ປາຍ: 'ຄັນ ມະກ້ອຍ, ມານະ ເຍົາ ຕາ ເບີນ ຊາອຳ ໂຢຣັນ?'

26 ມາ ຄັນ ໄຮ ຕາແອັຍ ອັນ ປາຍ: 'ຣານະ ຮິດ ຕິ່ງ ແດັອ້ ໄມ່ ຈຸງ ແຕ້ອ້ ແຕ ກວາຍ ຊ້ອງ,' ໄຮ ອິງກ້ອຣ ກອນແຊມ, ຍ່ອນ ໄລ່ ກ້ອຍ ຊາ ອຳ ໂຢຣັນ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ."

27 ມະກ້ອຍ ໄລ່ ຕາແອັຍ ເຢຊູ ປາຍ: "ຮິ ຕາ ດັງ."

ເຈົ້ ເຢຊູ ຕາແອັຍ ລ້ຮ ໄລ່ ປາຍ: "ເຈົ້! ເກົ້າ ຕາ ເບີນ ອາຕີ ເຕ່ ໂອນ ເຍົາ ດັງ ເມົ້າ ກາ ໂອນ ເກົ້າ ເບີນ ອຳນາດ ຕະ ມັຮ ຣານະ ໄມ່."

ປັຣນາຍ ຊາກຳ ແຕ ບາຣ ມະ ກອນ ຣາເລົາ

28 "ອິນເຕົ້າ ເຍົາ ຄິດ ແຕ ປັຣນາຍ ຊາກຳ ໄມ່? ເບີນ ມານະ ກາ ເບີນ ບາຣ ລຳ ກອນ ຣາເລົາ. ອິມປໍ່ ກ້ອຍ ແຕ້ອ້ ປີ ອັນ ກາ ອາຍ, ກະ ແປຣີ ອັນ ປາຍ: 'ກອນ ເອີຍ! ຕາໂງ່ ໄມ່ ໄມ່ ເປາະ ຕະ ຣານະ ຕິ່ງ ຊວນ ອາງຸ່ນ ໄຮ, ມໍ.'

29 ກອນ ກ້ອຍ ຕາແອັຍ ປາຍ: 'ເກົ້າ ອາລ້ຮ ອີ ເປາະ ຕະ.' ມາ ອັນ ຄິດ ລ້ຮ ອິນຕຸ່ນ ແອັນ; ເຈົ້ ອັນ ເປາະ ຕະ ຣານະ ຕິ່ງ ຊວນ ກ້ອຍ.

30 "ເຈົ້າ ອີມບໍ່ ກ້ອຍ ແຕ້ອ໌ ປິ ອາແອມ ແອັນ, ກະ ແປຣີ ອັນ ມູເຈິງ ກ້ອຍ ແຕ່. ກອນ ກ້ອຍ ຕາແອີຍ ປາຍ: 'ໂທຍ! ເກົາ ອີ ເປາະ.' ມາ ອັນ ຕາ ເບີນ ເປາະ.

31 "ບາຣ ນະ ກອນ ຣາເລົາ ກ້ອຍ, ອັນ ກາ ອາແລະ ຕະ ຕາປຸ່ນ ຣາງື່ຮ ອີມບໍ່?"

ໄລ່ ກ້ອຍ ຕາແອີຍ ເຢຊູ ປາຍ: "ອັນ ກາ ອາຍ."

ເຈົ້າ ເຢຊູ ອາຕີ ແອັນ ປາຍ: "ເກົາ ອາຕີ ຕາມ້ອງ ໂອນ ເຍົາ, ມັຮ ກວາ ຍ ກາ ປາໂຣມ ປຣະ ປາຊີ ກະ ມັຮ ກວາຍ ມັນແຊມ ກາ ຈິ ຈະ, ໄລ່ ເບີນ ມຸ່ດ ຕຶ່ງ ຈຸ່ມ ກາ ເຢົາງ ເຈົາຣາຊີ ຊົດ ອິນໂຍ່ງ ແຕ ເຍົາ ແອັນ.

32 ໂຢຣັນ ແຕ້ອ໌ ອາປັຣ ເຍົາ ຣາມາ ຕາມ້ອງ ອໍ ເຈົ້າ, ມາ ເຍົາ ຕາ ເບີ ນ ຊາອໍ ອັນ. ມາ ມັຮ ກວາຍ ກາ ປາໂຣມ ປຣະ ປາຊີ ກະ ມັຮ ກວາຍ ມັນແຊມ ກາ ຈິ ຈະ, ໄລ່ ຊາອໍ ໂຢຣັນ. ເຍົາ ເຣີມ ເຈົ້າ ມັຮ ຣານະ ກ້ອຍ, ມາ ອິນມ້ອງ ເຍົາ ຕາ ເບີນ ປຽນ ຊາ ໂອນ ແກັດ ຣາງື່ຮ ຕາໄມ ແອັນ, ກະ ເຍົາ ຕາ ເບີນ ຊາອໍ ໂຢຣັນ."

ປັຣນາຍ ຊາກໍາ ແຕ ມານະ ຈົຮ ປາໄລ ອາງຸ່ນ ຕຶ່ງ ຊວນ (ມາຣະໂກ 12:1-12; ລູກາ 20:9-19)

33 "ເຍົາ ຊາງັດ ມວຍ ປັຣນາຍ ຊາກໍາ ການໍ້ອ໌ ແອັນ ປາຍ: ເບີນ ມານະ ອິນເຈົ້າ, ອັນ ຈົຮ ວັຣ ອາງຸ່ນ ຕຶ່ງ ຊວນ. ອັນ ຕະ ກຣ່ອງ ອີມແປຣ ຊວນ ກ້ອຍ. ອັນ ປິ່ ປຣຸ່ງ; ເຈົ້າ ກາຕາອ໌ ຕາເມົາ ດໍອ໌ ປັດ ແດ້ອ໌ ອາງຸ່ນ ຮອຍ ຕຶ່ງ ກ້ອຍ. ກະ ອັນ ຕະ ຊູ ອຽນ ແອັດ ກຍາອ໌ ຕຶ່ງ ຊວນ ກ້ອຍ. ແວັດ ກ້ອຍ ອັນ ໂອນ ກວາຍ ການໍ້ອ໌ ເມົານ ຕະ ຊວນ ອັນ. ໄລ່ ປຣ່ອມ ອີມ ແປອ໌ ປາໄລ ກ້ອຍ. ເຈົ້າ ອັນ ເປາະ ປິ່ ກຣວາງ ການໍ້ອ໌.

34 ແຕ້ອ໌ ປາແນ່ນ ປາໄລ ກ້ອຍ ຈິນ, ກວາຍ ອິນເຈົ້າ ກ້ອຍ ແປຣີ ມັຮ ກວາຍ ຊູລ ອັນ ໂອນ ເປາະ ອິດ ຊັຣແນອ໌ ອັນ ແຕ ໄລ່ ກາ ເມົານ ຕະ ຊວນ ກ້ອຍ.

35 ມາ ກວາຍ ກາ ເມືານ ຕະ ຊວນ ກ້ອຍ, ໄລ່ ໂກບ ກວາຍ ຊູລ ກ້ອຍ. ອັນ ກາ ມານະ, ໄລ່ ປຍາຍຮ. ມານະ ແອັນ ໄລ່ ກາຈິດ. ມານະ ແອັນ ໄລ່ ແກງ ໂຈະ ຕາເມົາ.

36 ເຈີ່ ອິນເຈົ້າ ກ້ອຍ ແປຣີ ກວາຍ ຊູລ ການໍ້ອໍ ແອັນ, ເປາະ ກຶ່ງ ກາ ເລີຍ ແຕ ອິນໂຍ່ງ. ມາ ໄລ່ ຕະ ໂຈະ ກວາຍ ຊູລ ກ້ອຍ ມູເຈິງ ກ້ອຍ ຊາ.

37 ປັຣຊົດ ເລີ່ຍ, ອິນເຈົ້າ ກ້ອຍ ແປຣີ ກອນ ຣາເລົາ ອັນ ເບີມ ເປາະ ປີ ກວາຍ ກາ ເມືານ ຕະ ຊວນ ກ້ອຍ. ອັນ ຄິດ ປາຍ: 'ໄລ່ ກ້ອຍ ຢຳນັບ ກອນ ເກົາ.'

38 ມາ ແຕ້ອໍ ກວາຍ ກາ ເມືານ ຕະ ຊວນ ກ້ອຍ ເຮີມ ກອນ ອິນເຈົ້າ ກ້ອຍ, ໄລ່ ຊັຣຮົງ ປາຍ: 'ໄນ່ ລາ ກອນ ອິນເຈົ້າ ຊວນ. ໄຮ! ໄຮ ກາຈິດ ຕັຣ ອັນ. ເຈີ່ ອິນແຍ່ະ ມຸ່ນ ອັນ ໄຮ ແອັນ ເບີນ ຕາລາ!'

39 ເຈີ່ ໄລ່ ໂກບ ກອນ ອິນເຈົ້າ ກ້ອຍ, ກາຕ້ອງ ອາລ້ອຣ ແຕ ຊວນ, ກະ ໄລ່ ກາຈິດ ຕັຣ ອັນ.

40 "ແຕ້ອໍ ອິນເຈົ້າ ກ້ອຍ ເປາະ ປີ ຊວນ ອັນ, ນານະ ອັນ ອີ ຕະ ກະ ໄລ່ ກາ ເມືານ ຕະ ຊວນ ອັນ?"

41 ກວາຍ ກ້ອຍ ຕາແອີຍ ເຢຊູ ປາຍ: "ອັນ ກາຈິດ ຕັຣ ມັຣ ກວາຍ ຕາ ອໍ ກ້ອຍ. ເຈີ່ ອັນ ໂອນ ກວາຍ ການໍ້ອໍ ແອັນ ເມືານ ຕະ ຊວນ ອັນ. ແຕ້ອໍ ປາແນ່ນ ປາໄລ ກ້ອຍ ຈິນ, ກວາຍ ການໍ້ອໍ ກ້ອຍ ອິມແປອໍ ໂອນ ອິນເຈົ້າ ກ້ອຍ ເບີນ ຊັຣແນອໍ ແຕ່."

42 ເຈີ່ ເຢຊູ ອາຕີ ລັຣ ກວາຍ ກ້ອຍ ປາຍ: "ນານະ ປາຍ ເຍົາ ຕາ ເກີ່ ຍ ອານ ຕຶ່ງ ປຶ່ງ ປັຣນາຍ ເຢິງ ເຈົ້າຣາຊີ ປາຍ:

'ຕາເມົາ ກາ ກວາຍ ເຈິງ ຕະ ດຸງ ຕາເວ່ງ ຕັຣ ເຈີ່,

ມາ ເຢິງ ເຈົ້າຣາຊີ ອິດ ຕາເມົາ ກ້ອຍ ດໍອໍ ຕຶ່ງ ກູຈັກ
ຕະ ໂອນ ດຸງ ແກັດ ຈັບ.

ຣານະ ໄນ່ ອິນເຈົ້າ ໄຮ ຕະ.

ພໍກາ ມັດ ໄຮ ເຮີມ, ຣາງັຣ ໄຮ ຊ້ອງ ງິ່ດ ລາລີ່.†

† 21:42 21:42 ຕາເມົາ ກ້ອຍ ເຢຊູ ຊາກໍາ ແຕ ຈະ ອັນ ເບີມ.

43 ນະກ້ອຍ ເກົາ ອາຕີ ເຍົາ ປາຍ: ເຢີງ ເຈົ້າຣາຊີ ຕາ ເປັນ ປຣ່ອມ ນ້ອງ ໂອນ ເຍົາ ມຸ່ດ ຕຶ່ງ ຈຸ່ມ ອັນ ຊົດ, ມາ ອັນ ໂອນ ກວາຍ ການຸ່ອ ແອັນ ມຸ່ດ. ກວາຍ ກ້ອຍ ຕະ ຣານະ ອໍ ນະ ອາລ່ອງ ກາ ແກ້ດ ປາໄລ ອໍ.

44 ກວາຍ ອາແລະ ມາ ແດິມ ຕຶ່ງ ຕາເມົາ ໄນ່, ອັນ ກູຈິດ ເລີ່ຍ. ມາ ຄັນ ຕາ ເມົາ ໄນ່ ມາ ຊາແລັຮ ໄກຣ ຕຶ່ງ ຈະ ກວາຍ, ກວາຍ ກ້ອຍ ເປຣັຍ ເລີ່ຍ."‡

45 ພໍກາ ມັຮ ກວາຍ ຊົດ ມຸ່ ກາ ຊາງ ຣີ່ດ ເຢີງ ເຈົ້າຣາຊີ, ກະ ມັຮ ກວາຍ ພາຣີຊາຍ ຊ້ອງ ປຣນາຍ ຊາກໍ ເຢຊູ ອາຕີ ກ້ອຍ, ນະກ້ອຍ ໄລ່ ດັງ ເຢຊູ ຊາກໍ ແຕ ໄລ່.

46 ນະກ້ອຍ ໄລ່ ຈໍ່ ຣາລິ່ຮ ຢໍອ ອີ ໂກບ ອັນ, ມາ ໄລ່ ອົງກ້ອຮ ກອນ ແຊມ, ຍ່ອນ ມັຮ ກວາຍ ກ້ອຍ ຊາອໍ ເຢຊູ ລາ ກວາຍ ອາຕີ ຕາງ ປຣ ນາຍ ເຢີງ ເຈົ້າຣາຊີ ກຣັກ ລາລີ່.

22

ເຢຊູ ຊາກໍ ແຕ ເຕົາວ ປຣເຍົາ ຕະ ດອງ ໂອນ ກອນ
(ລູກາ 14:15-24)

1 ເຢຊູ ອາຕີ ລັຮ ໄລ່ ແຕ ປຣນາຍ ຊາກໍ ການຸ່ອ ແອັນ ປາຍ:

2 "ເຢີງ ເຈົ້າຣາຊີ ຕະ ຊົດ ລາ ນະ ເຕົາວ ປຣເຍົາ ກຽມ ດໍອ ອີ ຈາ ດອງ ໂອນ ກອນ ຣາເລົາ ອັນ.

3 ເຕົາວ ປຣເຍົາ ກ້ອຍ ແປຣີ ມັຮ ຊູລ ອັນ ເປາະ ອິດ ມັຮ ກວາຍ ກາ ອັນ ການີ່ຍ ເຈີ່, ໂອນ ໄລ່ ແຕ້ອ ແຮ ຈາ ດອງ ກ້ອຍ. ມາ ມັຮ ກວາຍ ກ້ອຍ, ໄລ່ ຕາ ຢໍອ ອີ ແຕ້ອ ແຮ.

4 ນະກ້ອຍ ເຕົາວ ປຣເຍົາ ກ້ອຍ ແປຣີ ຊູລ ການຸ່ອ ແອັນ, ກະ ປາຕັບ ໄລ່ ປາຍ: 'ເຍົາ ປາຍ ໂຈະ ກວາຍ ກາ ເກົາ ການີ່ຍ ເຈີ່ ນະໄນ່: "ເຕົາວ ປຣເຍົາ ຮີ ກຽມ ດໍອ ອີ ຈາ ດອງ ເຈີ່. ຕາແກງ ທູນ ກະ ກອນ ຕາແກງ ປຶ່ມ ອັນ ກຍາກ ເຈີ່; ກະ ກູ່ ຣານະ ການຸ່ອ ອັນ ກຽມ ດໍອ ອິນແຢະ ເຈີ່. ມາ ຊານຸ່ ແຊອ ເຍົາ ເປາະ ແຮ ຈາ ດອງ ກ້ອຍ.'"'

‡ 21:44 21:44 ຊາອິ່ຍ ປຶ່ງ ປຣນາຍ ແຕ ອິມເບີ ຕາ ເບິນ ເບິນ ຣາມາ 44 ໄນ່.

5 "ມາ ມັຮ ກວາຍ ກາ ອັນ ການີ້ຍ ກ້ອຍ, ໄລ່ ຕາ ເບີນ ຊາງັດ ປັຮ ມາຍ ກ້ອຍ. ໄລ່ ຢິ່ອ ອີ ຕະ ແອັງ ຣາມະ ໄລ່ ຊ້ອງ. ອັນ ກາ ເປາະ ຕະ ໄທຣ. ອັນ ກາ ເປາະ ຈິແຈັງ.

6 ມັຮ ກວາຍ ການໍ້ອ ໂກບ ຊູລ ເຕົາວ ປັຮເຍົາ ກ້ອຍ. ໄລ່ ໂຍ່ບ, ໄລ່ ປຍາຍຮ, ກະ ໄລ່ ກາຈິດ ຕັຮ ຊູລ ກ້ອຍ.

7 ນະກ້ອຍ ເຕົາວ ປັຮເຍົາ ກ້ອຍ ຊ້ອງ ອວານ ລາລີ້. ອັນ ແປຣີ ຕາຣານ ອັນ ເປາະ ກາຈິດ ລັຮ ມັຮ ກວາຍ ກາ ກາຈິດ ຕັຮ ຊູລ ອັນ. ກະ ມັຮ ຕາຣານ ກ້ອຍ ຈ້ອງ ຕັຮ ເມືອງ ກວາຍ ກ້ອຍ.

8 ເຈີ້ ເຕົາວ ປັຮເຍົາ ກູ່ອ ລັຮ ມັຮ ຊູລ ອັນ. ອັນ ປາຕັບ ໄລ່ ປາຍ: 'ດອງ ໄນ່ ກຽມ ດໍ້ອ ເຈີ້. ມາ ມັຮ ໄລ່ ກາ ເກົາ ການີ້ຍ, ຮາງໍຮ ໄລ່ ຕາ ເບີ ນ ປຍາຍ໌ ໂອນ ເປາະ ແຮ ຈາ ດອງ ໄນ່.

9 ຊານໍ່ ເຍົາ ເປາະ ກູ່ ປັຮແວັຮ ຣານາ. ເຍົາ ຣາມັຮ ກວາຍ ອາແລະ, ເຍົາ ການີ້ຍ ກວາຍ ກ້ອຍ ແຕ້ອ້ ແຮ ຈາ ດອງ ໄນ່.'

10 ນະກ້ອຍ ຊູລ ເຕົາວ ປັຮເຍົາ ກ້ອຍ ລັອຮ ເປາະ ຕິ່ງ ຣານາ. ໄລ່ ຣາມັຮ ກວາຍ ອາແລະ, ໄລ່ ເດີງ ກວາຍ ກ້ອຍ ແຕ້ອ້ ແຮ ຈາ ດອງ ກາ ເຕົາວ ປັຮເຍົາ ຕະ. ໄລ່ ເດີງ ມັຮ ກວາຍ ຕາ ອໍ ກະ ມັຮ ກວາຍ ອໍ ແຮ. ນະກ້ອຍ ຕິ່ງ ກຸງ ດຸງ ເຕົາວ ປັຮເຍົາ ກ້ອຍ ເບີນ ກິ່ງ ກວາຍ ກູທັດ ລາລີ້.

11 "ພໍກາ ເຕົາວ ປັຮເຍົາ ມຸ່ດ ແມ່ ຕິ່ງ ກຸງ ມັຮ ກວາຍ ແຮ ຈາ ດອງ ກ້ອຍ, ອັນ ເຮີມ ເບີນ ມານະ ຕາ ເບີນ ແຊັບ ອາຍໍອຮ ເກີ້ຍ ເມົາ ເປາະ ຈາ ດອງ.

12 ເຈີ້ ອັນ ປາຍ ໂຈະ ກວາຍ ກ້ອຍ: 'ເຍົາ ເອີຍ! ນານະ ໄນ່ ແຕ້ອ້ ແຮ ຈາ ດອງ ໄນ່ ມາ ໄນ່ ຕາ ເບີນ ແຊັບ ອາຍໍອຮ ກາ ເກີ້ຍ ເມົາ ເປາະ ຈາ ດອງ?' ມາ ກວາຍ ກ້ອຍ ຕາ ແຕ້ອ້ ຕາແອີຍ ອິນເຕົາ ອັນ.

13 "ເຈີ້ ເຕົາວ ປັຮເຍົາ ກ້ອຍ ແປຣີ ຊູລ ອັນ ປາຍ: 'ເຍົາ ຊັດ ອາເຍີ ງ ອາຕີ ອັນ, ກະ ເຍົາ ແກງ ຕັຮ ອັນ ຢັຮ ນໍ້ອ ຕິ່ງ ອິນຕຸ ການໍາ. ອິນຕຸ ກ້ອຍ ເມົາ ເຍົາມຍິດ ກະ ກາເຕຣີອກ ກາແນງ ກາບາງ ຊ້ອງ ຕຸ່ຮ ອາຣິກ ລາລີ້.'"

14 ເຢຊູ ປາຍ ແອັນ: "ເບີນ ກຶ້ງ ລາລີ້ ກວາຍ ເຢີງ ເຈົ້າຮາຊີ ກູ໌, ມາ ເບີນ ບີ້ອ໌ ນະ ຊ້ອງ ອັນ ຮຽຮ." "

ເຢຊູ ອາຕີ ແຕ ປຣະ ປາຊີ
(ມາຣະໂກ 12:13-17; ລູກາ 20:20-26)

15 ແວັດ ກ້ອຍ ມັຮ ກວາຍ ຈຸ່ມ ພາຣີຊາຍ ເປາະ ຊັຮຮົງ ຈາຈໍ້ອ໌ ຮາ ລີ້ຮ ຢີ້ອ໌ ອີ ໂອນ ເຢຊູ ຕະ ອິນຕີ ໂລ່ຍຮ.

16 ໄລ່ ກ້ອຍ ແປຣີ ກວາຍ ແຕ ມູ່ ໄລ່ ກະ ແຕ ເຕົາວ ປັຮເຍົາ ເຮໂຣດ ເປາະ ແຕ້ອ໌ ປີ ເຢຊູ. ກວາຍ ກ້ອຍ ອາຕີ ເຢຊູ ປາຍ: "ອາຈານ ເອີຍ! ຮິ ດັງ ເຈີ້ ອາຈານ ລາ ກວາຍ ຕານ້ອງ ອໍ. ກະ ອາຈານ ອາຕີ ປັຮນາຍ ເຢີງ ເຈົ້າຮາຊີ ລາ ປຍາຍ໌ ກະ ອາຈານ ຕາ ເບີນ ຕາປູ່ນ ອາແລ່ະ. ຍ່ອນ ຍີ່ຮ ເມີງ ອາຈານ ອິນແຍ່ະ ມັຮ ກວາຍ ແກັດ ລີຣາລີ້ ອິນແຍ່ະ.

17 ນະກ້ອຍ ຮິ ແຊອ໌ ອາຈານ ອາຕີ ໂອນ ຮິ. ນານະ ອາຈານ ຄິດ, ປ ຍາຍ໌ ມາ ຕາ ເບີນ ໄຮ ອິງເຄາະ ມ່ອບ ປຣະ ປາຊີ ປີ ເຕົາວ ປັຮເຍົາ ໂຣມ ກາ ກຣິ້ຮ?"

18 ມາ ເຢຊູ ດັງ ເຈີ້ ໄລ່ ລ່ອງ ອັນ, ຢີ້ອ໌ ອີ ໂອນ ອັນ ຕາ ດັງ ຕາແອີຍ. ອັນ ປາຍ ໂຈະ ໄລ່: "ເຍົາ ລາ ກວາຍ ມາມ ອໍ ມາ ຮາງິ້ຮ ໂກ່ະ! ນານະ ເຍົາ ຈໍ້ອ໌ ຮາລີ້ຮ ໂຈະ ເກົາ?"

19 ເຍົາ ໂອນ ເກົາ ແນ່ ປຣະ ປາຊີ ກ້ອຍ!"

ເຈີ້ ໄລ່ ເດີງ ໂອນ ອັນ ແນ່ ມວຍ ກູອງ ປຣະ.

20 ເຢຊູ ຕາແບັບ ໄລ່ ປາຍ: "ຮູ່ບ ເມົາ ກະ ຮາມີ້ຮ ເມົາ ຄຽນ ດໍອ໌ ຕິ່ງ ປຣະ ໄນ່?"

21 ໄລ່ ກ້ອຍ ຕາແອີຍ ປາຍ: "ຮູ່ບ ເຕົາວ ປັຮເຍົາ ໂຣມ ກາ ກຣິ້ຮ."

ເຈີ້ ເຢຊູ ອາຕີ ລັຮ ໄລ່ ປາຍ: "ເກຣີງ ເຕົາວ ປັຮເຍົາ ໂຣມ, ອິງເຄາະ ເຍົາ ກູລັຮ ລັຮ ໂອນ ເຕົາວ ປັຮເຍົາ ໂຣມ, ກະ ເກຣີງ ເຢີງ ເຈົ້າຮາຊີ, ອິງ ເຄາະ ເຍົາ ກູລັຮ ລັຮ ໂອນ ເຢີງ ເຈົ້າຮາຊີ."

22 ພໍກາ ໄລ່ ຊ້ອງ ປັຮນາຍ ກ້ອຍ, ໄລ່ ຊ້ອງ ງິດ ລາລີ້. ກະ ໄລ່ ລັອຮ ແຕ ເຢຊູ, ເປາະ ອິນຕຸ ການໍ້ອ໌ ແອັນ.

ຢຽດ ອາຕີ ແຕ ກວາຍ ອາມັງ ລ້ຮ
(ມາຣະໂກ 12:18-27; ລູກາ 20:27-40)

23 ຕາໄງ ກ້ອຍ ເບີນ ກວາຍ ແຕ ຈຸ່ມ ຊາດູກາຍ ແຕ້ອ໌ ປີ ເຢຊູ. ໄລ່ ກ້ອຍ ປາຍ ກວາຍ ກາ ກູຈິດ ເຈີ່, ຕາ ແຕ້ອ໌ ອາມັງ ລ້ຮ.

24 ໄລ່ ຕາແບີບ ເຢຊູ ປາຍ: "ອາຈານ ເອີຍ! ໂມເຊ ຄຽນ ເຈີ່ ອາຕີ ໂອນ ຮີ ປາຍ: 'ຄັນ ອາຍ ກູຈິດ ເຈີ່, ມາ ອັນ ຕາ ເບີນ ກອນ ຢວາຮ, ອີງເຄາະ ອາແອມ ອັນ ແອັນ ເຊີບ ລາກວຍ ອາຍ, ໂອນ ອັນ ເບີນ ກອນ ດໍ້ອ໌ ແກັດ ກອນ ຈຸ່ມເຈີອ ອາຍ ອັນ.'

25 ອິມແບີ ອາໄຮ່ ເບີນ ຕາປູລ ນະ ແຊມອາຍ ແອັດ ກະ ຮີ. ອັນ ກາ ອາຍ ກໍ່ລ ກ້ອຍ ອິດ ລາກວຍ. ອັນ ຕາ ຢວາຮ ເບີນ ກອນ, ອິນໂຍ່ງ ອັນ ກູຈິດ. ນະກ້ອຍ ອາແອມ ອິນດີ ແອັນ ເຊີບ ລາກວຍ ອາຍ ອັນ.

26 ກະ ມູເຈິງ ກ້ອຍ ແຕ່ ແຕ ອາແອມ ອິນດີ ແຕ້ ແຕ້ອ໌ ອາແອມ ອາ ລ້ອຮ. ອິນແຍ່ະ ໄລ່ ແຊມອາຍ ກ້ອຍ ເຊີບ ມານໍາ ລາກວຍ ອາຍ, ກະ ໄລ່ ກູຈິດ ອິນແຍ່ະ.

27 ປັຣຊິດ ເລີ້ຍ ມັນແຊມ ກ້ອຍ ລາ ກູຈິດ ແຕ່.

28 ພໍກາ ໄລ່ ກາ ກູຈິດ ອາມັງ ລ້ຮ, ມັນແຊມ ກ້ອຍ ແກັດ ລາກວຍ ເມົາ ແອັນ, ຍ່ອນ ໄລ່ ຕາປູລ ນະ ກ້ອຍ ຕາລາ ອິນແຍ່ະ ມັນແຊມ ກ້ອຍ?"

29 ເຢຊູ ຕາແອີຍ ໄລ່ ກ້ອຍ ປາຍ: "ເຍົາ ຕະ ອິນຕີ ຕາ ປຍາຍ໌, ຍ່ອນ ເຍົາ ຕາ ເບີນ ດັງ ແຕ ປັຣນາຍ ເຢິງ ເຈົາຮາຊີ ເມົາ ຄຽນ ແຕ ອິມແບີ, ກະ ເຍົາ ຕາ ດັງ ກາ ອໍານາດ ປັດ ລາລີ້ ແຕ ເຢິງ ເຈົາຮາຊີ.

30 ພໍກາ ໄລ່ ກາ ກູຈິດ ອາມັງ ລ້ຮ, ໄລ່ ຕາ ເບີນ ຮາອິດ ນ້ອງ ແກັດ ລາກວຍ ກາຢາອ໌. ມາ ໄລ່ ແອັດ ຕິ່ງ ມັນລ້ອງ ມູເຈິງ ແຫວາດາ ເຢິງ ເຈົາຮາຊີ ແອັດ ແຕ່.

31 ມາ ຮາມິ້ຮ ກວາຍ ກູຈິດ, ເຈີ່ ອາມັງ ລ້ຮ, ນານະ ປາຍ ເຍົາ ຕາ ເກີ ຍ ອານ ປັຣນາຍ ເຢິງ ເຈົາຮາຊີ ອາຕີ ເຍົາ ປາຍ:

32 'ເກົາ ລາ ເຢິງ ເຈົາຮາຊີ ກາ ອັບຮາຮາມ, ອີຊາກ, ກະ ຢາໂຄບ ອິນ ນ້ອງ ຊາງ ຕິ່ງ ມັນລ້ອງ.'

ເຕ່ອ໌ ໄຮ ດັງ ໄລ່ ກ້ອຍ ອາມັງ ລັຮ ແຕ ກູຈິດ, ຍ່ອນ ກວາຍ ກູຈິດ ຕາ ເຕ່ອ໌ ຊາງ ເຢີງ ເຈົາຮາຊີ. ແອີງ ໄລ່ ກາ ອາມັງ ຊ້ອງ ເຕ່ອ໌ ຊາງ ອັນ."

33 ພໍກາ ມັຮ ກວາຍ ກຶ້ງ ຊາງັດ ເຢຊູ ປາຍ ນະກ້ອຍ, ໄລ່ ຊ້ອງ ງິ່ດ ລາລີ້ ມັຮ ປັຮນາຍ ອັນ ອາຕີ.

ຮານະ ອິນເຕ້າ ເຢີງ ເຈົາຮາຊີ ປາຕັບ ປິ່ດ ແກ້ຍ ອິນແຍ່ະ ແຕ ການໍ່ອ໌

(ມາຣະໂກ 12:28-34; ລູກາ 10:25-28)

34 ພໍກາ ຈຸ່ມ ພາຣີຊາຍ ຊ້ອງ ເຢຊູ ຕາແອີຍ ຕະ ໂອນ ຈຸ່ມ ຊາດູກາຍ ຕາ ແກ້ດ ຕະ ແບອ໌ ເລີ່ຍ, ໄລ່ ກ້ອຍ ໂຮ່ມ ຊັຮຮົງ.

35 ມານະ ແຕ ກວາຍ ກ້ອຍ ລາ ອາຈານ ອາຕີ ຄານອດ ອິດຊະຮາ ເອລ. ອັນ ອີ ລ່ອງ ເຢຊູ ແຕ້ອ໌ ມວຍ ປັຮນາຍ ຕາແບີບ.

36 ອັນ ຕາແບີບ ປາຍ: "ອາຈານ ເອີຍ! ຕິ່ງ ຄານອດ ໄຮ, ຮາມິ້ຮ ປາ ຕັບ ອິນເຕ້າ ກາ ປິ່ດ ແກ້ຍ ອິນແຍ່ະ ແຕ ຮາມິ້ຮ ການໍ່ອ໌?"

37 ເຢຊູ ຕາແອີຍ ອັນ ປາຍ: "ອິງເຄາະ ເຍົາ ອາໂຢ່ະ ເຢີງ ເຈົາຮາຊີ, ອິນເຈົາ ເຍົາ, ອິນແຍ່ະ ຮາງິ່ຮ ເຍົາ, ອິນແຍ່ະ ຮາເຮີ ເຍົາ, ກະ ອິນແຍ່ະ ການິດ ເຍົາ.

38 ປັຮນາຍ ປາຕັບ ໄນ່ ລາ ປິ່ດ ແກ້ຍ ອິນແຍ່ະ ແຕ ປັຮນາຍ ການໍ່ອ໌.

39 ກະ ປັຮນາຍ ປາຕັບ ບາຣ ແກ້ຍ ອິນແຍ່ະ ແຕ ການໍ່ອ໌ ລາ ອາໄນ່: ອິງເຄາະ ເຍົາ ອາໂຢ່ະ ເຍົາ ນະ ເຍົາ ອາໂຢ່ະ ຈະ ເຍົາ ເບີມ.

40 ຄັນ ເບີນ ບາຣ ປັຮນາຍ ປາຕັບ ໄນ່, ເບີນ ເຈີ່ ອິນແຍ່ະ ຄານອດ ເຢີງ ເຈົາຮາຊີ ໂອນ ຮານາ ໂມເຊ, ກະ ອິນແຍ່ະ ປັຮນາຍ ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ."

ກຣິດ ລາ ອິນເຈົາ ເຕົາວ ປັຮເຍົາ ດາວິດ
(ມາຣະໂກ 12:35-37; ລູກາ 20:41-44)

41 ບັອງ ກາ ຈຸ່ມ ພາຣີຊາຍ ໂຮ່ມ ຊັຮຮົງ, ເຢຊູ ຕາແບີບ ໄລ່ ກ້ອຍ ປາຍ:

42 "ອິນເຕ້າ ເຍົາ ຄິ່ດ ແຕ ມານະ ກຣິດ? ອັນ ລາ ແຕ ຈຸ່ມເຈືອ ເມົາ?"
ໄລ່ ກ້ອຍ ຕາແອີຍ ປາຍ: "ອັນ ລາ ແຕ ຈຸ່ມເຈືອ ດາວິດ."

43 ນະກ້ອຍ ເຢຊູ ຕາແບີບ ລັຮ ໄລ່ ປາຍ: "ຄັນ ນະກ້ອຍ, ນານະ ຮາ ເວ້າຍ ເຢິງ ເຈົ້າຮາຊີ ໂອນ ເຕົາວ ປັຮເຍົາ ດາວິດ ດໍອໍ ກຣິດ ລາ 'ອິນ ເຈົ້າ?' ຍ່ອນ ແຕ ອິນແບີ ເຕົາວ ປັຮເຍົາ ດາວິດ ປາຍ:

44 'ເຢິງ ເຈົ້າຮາຊີ ອາຕີ ໂຈະ ອິນເຈົ້າ ເກົ້າ ປາຍ:

"ໄມ່ ຕາກູ ແອັດ ຍັຮ ອາຕໍ່າ ເກົ້າ*

ເຕົ້າ ແຕ້ອໍ ຕາໄງ ແລະ ເກົ້າ ໂອນ ໄລ່ ກາ ຍັອ ອີ ກາຈິດ ໄມ່

ແອັດ ປິ້ນ ຕາລາງ ອາເຢິງ ໄມ່ ແກັດ ຊູລ ໄມ່."

45 ຄັນ ດາວິດ ດໍອໍ ກຣິດ ໄມ່ ລາ 'ອິນເຈົ້າ,' ນານະ ເຕ້ອໍ ດາວິດ ດໍອໍ ກວາຍ ແຕ ຈຸ່ມເຈື້ອ ອັນ ເບີມ ລາ 'ອິນເຈົ້າ?'"

46 ແວັດ ເຢຊູ ປາຍ ນະກ້ອຍ, ຕາ ເບີນ ເມົ້າ ເຕ້ອໍ ຕາແອີຍ ມວຍ ປັຮ ນາຍ ອິນເຕົ້າ. ກະ ແຕ ຕາໄງ ກ້ອຍ ຕາ ເບີນ ເມົ້າ ຍັ້ນ ຕາແບີບ ນັ່ອງ ອັນ.

23

ເຢຊູ ກາແອັຮ ກວາຍ ອິນໂຈຍ ຕະ ມູເຈິງ ກວາຍ ອາຕີ ຄານອດ ກະ ກວາຍ ພາຣີຊາຍ

(ມາຣະໂກ 12:38-40; ລູກາ 11:39-52; 13:34-35; 20:45-47)

1 ແວັດ ກ້ອຍ ເຢຊູ ອາຕີ ລັຮ ມັຮ ກວາຍ ກຶ້ງ ກະ ມູ່ ກາ ຮຍານ ແຕ ອັນ ປາຍ:

2 "ກວາຍ ອາຕີ ຄານອດ ກະ ກວາຍ ພາຣີຊາຍ, ໄລ່ ກ້ອຍ ແກັດ ກວາ ຍ ອາຕີ ເຍົາ ໄປຼຮ ລັຮ ໂມເຊ.

3 ນະກ້ອຍ, ອິງເຄາະ ເຍົາ ຕະ ຕາປຸ່ນ ນະ ປັຮນາຍ ໄລ່ ອາຕີ. ມາ ເຍົາ ອິນໂຈຍ ດວຍໍ ມັຮ ຮານະ ໄລ່ ຕະ, ຍ່ອນ ແບອໍ ໄລ່ ປາຍ ມາ ໄລ່ ຕາ ເບີ ນ ຕະ.

4 ໄລ່ ອາຕີ ໂອນ ເຍົາ ຕາປຸ່ນ ຄານອດ ກັດ ລາລີ້ ນະ ໄລ່ ໂອນ ປາລ ເຍົາ ໂດລ ເກຣິງ ອິນຕ້ອງ. ມາ ອາຕີ ໄລ່ ຕາ ເບີນ ອິດ ຈ່ອຍ ອິນເຕົ້າ ເກ ຣິງ ອິນຕ້ອງ ແຕ ເຍົາ.

* 22:44 22:44 ຕາປຸ່ນ ຄານອດ ກວາຍ ອິດຊະຮາເອລ, ຄັນ ກວາຍ ອາແລະ ມາ ໄລ່ ຍັອ ອີ ຢ້າມັບ ໄກຣ ລາລີ້, ໄລ່ ໂອນ ກວາຍ ກ້ອຍ ແອັດ ຍັຮ ອາຕໍ່າ ໄລ່.

5 ກູ່ ຮານະ ໄລ່ ຕະ, ໄລ່ ຢົ່ອ ອີ ໂອນ ກວາຍ ການໍ້ອ ເຮີມ ມັຮ ຮານະ ກ້ອຍ. ໄລ່ ໂຈະ ປັຮນາຍ ເຢີງ ເຈົາຮາຊີ ຕື່ງ ໂຮບ ອີງກັຮ. ເຈີ່ ໄລ່ ຊັດ ໂຮບ ກ້ອຍ ຕື່ງ ອີມແບງ ກະ ໄລ່ ຕາປື່ງ ຕື່ງ ກາລາຍາອ. ກະ ໄລ່ ຕະ ຢ່ອຍ ຕີ່ ລາລີ່ ຕື່ງ ອາຍໍອຮ ຕ່ອງ ໄລ່.

6 ໄລ່ ຢົ່ອ ອີ ຕາກູ ຍໍຮ ແປັງ ແຕ້ອ້ ເມົ້າ ການີ່ຍ ໄລ່ ແຕ້ອ້ ຈາ. ກະ ໄລ່ ຢົ່ອ ອີ ເບີນ ກາເຈັ່ງ ຕາກູ ອໍ ແກ້ຍ ອີນແຍ່ະ ແຕ ກວາຍ ການໍ້ອ ແອັດ ຕື່ງ ດຸງ ຊາງ.

7 ໄລ່ ຢົ່ອ ກວາຍ ການໍ້ອ ຮາບັນ ອໍ ໄລ່ ບ້ອງ ກາ ໄລ່ ແອັດ ກະ ກວາຍ ກື່ງ. ກະ ໄລ່ ຢົ່ອ ເມົ້າ ດໍອໍ ໄລ່ ລາ 'ອາຈານ.'

8 ມາ ເຍົາ ອີນໂຈຍ ຢົ່ອ ອີ ໂອນ ກວາຍ ການໍ້ອ ດໍອໍ ເຍົາ ລາ 'ອາຈານ,' ຍ່ອນ ເຍົາ ເບີນ ແອັງ ມານໍ້າ ອາຈານ ຊ້ອງ, ກະ ເຍົາ ລາ ນະ ແຊມອາຍ ຮາລີ ອີນແຍ່ະ.

9 ກະ ເຍົາ ອີນໂຈຍ ດໍອໍ ກວາຍ ແອັດ ຕື່ງ ກູແຕອໍ ໄນ່ ມາ 'ອີມບໍ່ ເຍົາ,' ຍ່ອນ ເຍົາ ເບີນ ແອັງ ມານໍ້າ ອີມບໍ່ ຊ້ອງ, ອັນ ກາ ແອັດ ຕື່ງ ມັນລ້ອງ.

10 ກະ ເຍົາ ອີນໂຈຍ ຢົ່ອ ອີ ໂອນ ກວາຍ ການໍ້ອ ດໍອໍ ເຍົາ ລາ 'ກວາຍ ຊັດ,' ຍ່ອນ ເຍົາ ເບີນ ແອັງ ມານໍ້າ ຊັດ ຊ້ອງ, ອັນ ລາ ມານະ ກຣິດ.

11 ຄັນ ເບີນ ກວາຍ ຕື່ງ ມູ່ ເຍົາ ມາ ຢົ່ອ ອີ ແກັດ ປັດ ແກ້ຍ ອີນແຍ່ະ ແຕ ກວາຍ ການໍ້ອ, ອີງເຄາະ ອັນ ແກັດ ກວາຍ ຕະ ຮານະ ເຍົາ.

12 ກວາຍ ອາແລ່ະ ມາ ອາຊ້ອຮ ຈະ ອັນ ເບີມ, ປັຮແນີ ມັນເຕຣົາ ກວາ ຍ ກ້ອຍ ແກັດ ແກດ. ກະ ກວາຍ ອາແລ່ະ ກາ ອາແຊງ ຈະ ອັນ ເບີມ, ປັຮແນີ ມັນເຕຣົາ ກວາຍ ກ້ອຍ ແກັດ ປັດ.

13 "ບາບ ລາລີ່ ແຕ້ອ້ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາ ຣີຊາຍ, ລາ ກວາຍ ມາມ ອໍ ມາ ຮາງືຮ ໂກ່ະ! ຍ່ອນ ເຍົາ ກາຕັງ ຕາ ໂອນ ກວາຍ ມູ່ດ ຕື່ງ ຈຸ່ມ ກາ ເຢີງ ເຈົາຮາຊີ ຊັດ. ເຍົາ ຕາ ແອອໍ ເຢີງ ເຈົາຮາ ຊີ ຕະ ຊັດ ເຍົາ, ກະ ເຍົາ ຕາ ເບີນ ໂອນ ກວາຍ ການໍ້ອ ເບີນ ນະກ້ອຍ ແຕ່!

14 "ບາບ ລາລີ່ ແຕ້ອ້ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງືຮ ໂກ່ະ! ຍ່ອນ ເຍົາ ໂລ່ບ ມັຮ ດຸງ

ອິມເປ໌ອ໌ ກູມາຍ. ກະ ເຍົາ ເກົາແຊອ໌ ປຣນາຍ ຕີ ຢໍອ໌ ອີ ໂອນ ເມົາ ປາຍ ເຍົາ ຕານ້ອງ ອໍ. ນະກ້ອຍ ເຈ້ ປີ ເມົາງ ໂຕ່ດ ເຍົາ ອິນຕ້ອງ ກາເລີຍ ແຕ ກວາຍ ການໍອ໌.*

15 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງື່ຮ ໂກະ! ຍ່ອນ ເຍົາ ຕະ ອິນແຍະ ຮາງື່ຮ ຮາເຣີ ຢໍອ໌ ອີ ໂອນ ກວາຍ ການໍອ໌ ຕັຣ ຊ້ອງ ຮາງື່ຮ ໄລ່; ເຈ້ ຕາ ປູ່ນ ຮາງື່ຮ ເຍົາ ແອັນ. ມາ ແຕ້ອ໌ ໄລ່ ຕາປູ່ນ ຮາງື່ຮ ເຍົາ, ເຍົາ ຕະ ໂອນ ໄລ່ ແກັດ ຕາ ອໍ ແກ້ຍ ແຕ ເຍົາ ແອັນ; ເຈ້ ປຍາຍ໌ ເຢົາງ ເຈົາຣາຊີ ອາປ້ອງ ຕັຣ ເຍົາ ຕິ່ງ ປຣຸ່ງ ອູ່ຍຣ.

16 "ບາບ ລາລີ້ ແຕ້ອ໌ ປີ ເຍົາ ກາ ນະ ກວາຍ ຊູດ ມັດ ມາ ຢໍອ໌ ອີ ອາ ໂຢ່ງ ກວາຍ ການໍອ໌. ເຍົາ ອາຕີ ໂຈະ ກວາຍ ການໍອ໌ ປາຍ: 'ຄັນ ກວາຍ ອາແລະ ກາ ຄິນ, ມາ ອັນ ກູອ໌ ດຸງ ຊາງ ປິດ, ປຣນາຍ ກວາຍ ກ້ອຍ ຄິນ ຕາ ເບີນ ຕຸ່ຣ ຕະ ຕາປູ່ນ. ມາ ຄັນ ກວາຍ ອາແລະ ກາ ຄິນ ມາ ອັນ ກູອ໌ ແຢງ ແອັດ ຕິ່ງ ດຸງ ຊາງ ປິດ ກ້ອຍ, ອິງເຄາະ ກວາຍ ກ້ອຍ ຕະ ຕາປູ່ນ ປຣນາຍ ກາ ອັນ ຄິນ.'

17 ເຍົາ ລາ ກວາຍ ຊາກູລ ກະ ເຍົາ ກາ ນະ ກວາຍ ຊູດ ມັດ ເອີຍ! ອາແລະ ກາ ປິດ ກາເລີຍ, ແຢງ ແຕີລາ ດຸງ ຊາງ ປິດ ກາ ຕະ ໂອນ ແຢງ ກ້ອຍ ແກັດ ອໍ ຢໍຣ ເມົາງ ເຢົາງ ເຈົາຣາຊີ?

18 ກະ ເຍົາ ອາຕີ ປາຍ ເຕ່: 'ຄັນ ກວາຍ ອາແລະ ຄິນ, ມາ ອັນ ກູອ໌ ຊັນເຕຣົາງ ຣິດ ຕິ່ງ ດຸງ ຊາງ ປິດ, ປຣນາຍ ກວາຍ ກ້ອຍ ຄິນ ຕາ ເບີນ ຕຸ່ຣ ຕະ ຕາປູ່ນ. ມາ ຄັນ ກວາຍ ອາແລະ ກາ ຄິນ ມາ ອັນ ກູອ໌ ເກຣົງ ຊາງ ຕິ່ງ ຊັນເຕຣົາງ ຣິດ ກ້ອຍ, ອິງເຄາະ ກວາຍ ກ້ອຍ ຕະ ຕາປູ່ນ ປຣນາຍ ກາ ອັນ ຄິນ.'

19 ເຍົາ ລາ ນະ ກວາຍ ຊູດ ມັດ! ອາແລະ ກາ ປິດ ກາເລີຍ, ເກຣົງ ຊາງ ແຕີລາ ຊັນເຕຣົາງ ຣິດ ກາ ຕະ ໂອນ ເກຣົງ ກ້ອຍ ແກັດ ອໍ ຢໍຣ ເມົາງ ເຢົາງ ເຈົາຣາຊີ?

* 23:14 23:14 ຊາອີ້ຍ ປິ່ງ ປຣນາຍ ແຕ ອິມເບີ ຕາ ເບີນ ເບີນ ຮານາ 14 ໃນ.

20 ນະກັອຍ, ຄັນ ກວາຍ ອາແລະ ຄົນ ມາ ອັນ ກູອ໌ ຊັນເຕຣີງ ຮີດ, ລາ ມູເຈິງ ກວາຍ ກັອຍ ຄົນ ໂຈະ ເກຣິງ ຊາງ ຕິ່ງ ຊັນເຕຣີງ ຮີດ ກັອຍ ແຕ່.

21 ກະ ຄັນ ກວາຍ ອາແລະ ຄົນ ມາ ອັນ ກູອ໌ ດຸງ ຊາງ ປິດ, ລາ ມູເຈິງ ອັນ ຄົນ ໂຈະ ເຢີງ ເຈົາຣາຊີ ແຕ່, ຍ່ອນ ດຸງ ຊາງ ກັອຍ ລາ ດຸງ ຊາງ ເຢີງ ເຈົາຣາຊີ.

22 ກະ ຄັນ ກວາຍ ອາແລະ ກາ ຄົນ ມາ ອັນ ກູອ໌ ມັນລ້ອງ, ມູເຈິງ ອັນ ຄົນ ໂຈະ ເຢີງ ເຈົາຣາຊີ ແຕ່, ຍ່ອນ ເຢີງ ເຈົາຣາຊີ ແອັດ ຕິ່ງ ມັນລ້ອງ.

23 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິຣ ໂກະ! ຍ່ອນ ເຍົາ ມ່ອບ ຊາງ ໂອນ ເຢີງ ເຈົາຣາຊີ ມວຍ ປູດ ແຕ ມວຍ ຈິດ ປູດ ບັດ ບາຍ ອາຊາຍ ກູຕຽມ ເຍົາ, ມາ ເຍົາ ຕາ ເບີນ ຊາງັດ ຣານະ ການໍອ໌ ລາ ປິດ ກາເລີຍ ແຕ ຮີດ ຊາງ ກັອຍ ຕິ່ງ ຄານອດ ເຢີງ ເຈົາຣາຊີ. ຣານະ ປິດ ກັອຍ ລາ ມະໄນ: ເຍົາ ອິງເຄາະ ຕະ ຊັງໄກຣ ອໍ, ອິງເຄາະ ເບີນ ຣາງິຣ ຊ້ອງ ອາໂຢະ ຕະ ໂຈະ ກວາຍ ການໍອ໌, ກະ ອິງເຄາະ ຕະ ໄກຣ ລາລີ້ ໂອນ ກວາຍ ການໍອ໌ ແຕ້ອ໌ ຊາງັດ ເຍົາ. ເກົາ ຕາ ເບີນ ໂອນ ເຍົາ ຕັຣ ເມັດ ຣານະ ມ່ອບ ຊາງ ກັອຍ, ມາ ມັຣ ຣາມິຣ ປິດ ກາເລີຍ, ລາ ອິງເຄາະ ເຍົາ ຕະ ແຕ່.

24 ເຍົາ ລາ ມະ ກວາຍ ຊູດ ມັດ ມາ ຍິອ໌ ອີ ອາໂຢ່ງ ກວາຍ ການໍອ໌! ເຍົາ ຍິອ໌ ອີ ອິດ ຕັຣ ອາຍິອ໌ ແຕ ແຕ້ອ໌ ງ່ອຍ໌, ມາ ຄັນ ເບີນ ຊັນຕຣັນ ອູ່ດ, ເຍົາ ລິນ ອິນແຍະ ກຳ ແຕ້.†

25 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິຣ ໂກະ! ຍ່ອນ ເຍົາ ລາ ມະ ຕາ ງານ ກະ ກູໂຕອ໌ ເມົາ ອາເຣົາວ ໂອນ ບຣັຣ ອໍ ແອິງ ຍິຣ ນໍອ໌ ຊ້ອງ, ມາ ຕິ່ງ ແປັງ ງັຣ ກັອຍ ອິນນ້ອງ ແປຣີ້. ແປຣີ້ ກັອຍ ລາ ເຍົາ ຣາປົນ ກະ ເຍົາ ອາໂຢະ ແອິງ ຈະ ເຍົາ ຊ້ອງ.

† 23:24 23:24 ເຢຊູ ຊາກຳ ຣານະ ກັອຍ ລາ ອີ ປາຍ: "ເຍົາ ອີ ວຍາຣ ແຕ ມັຣ ຣານະ ໂລ່ຍຣ ກາ ຕາ ເບີນ ປິດ ອິນເຕົາ. ມາ ມັຣ ຣານະ ໂລ່ຍຣ ປິດ, ເຍົາ ຕະ ແຕ້."

26 ເອີ ມັຮ ກວາຍ ພາຣີຊາຍ, ເຍົາ ລາ ນະ ກວາຍ ຊູດ ມັດ! ອິນໂຍ່ງ ລາລີ່ ເຍົາ ອິງເຄາະ ອາເຣົາວ ໂອນ ບຣັຮ ຕິ່ງ ແປງ ງັຮ ຕາງານ ເວົ້າຍ. ຄັນ ເຍົາ ຕະ ນະກ້ອຍ, ຢັຮ ນໍ້ອ ຕາງານ ກ້ອຍ ແກັດ ບຣັຮ ເຕ່!

27 "ບາບ ລາລີ່ ແຕ້ອ ປິ ເຍົາ ກວາຍ ອາຕີ ຄານອດ ກະ ກວາຍ ພາ ຣີຊາຍ, ລາ ກວາຍ ມາມ ອໍ ມາ ຮາງັຮ ໂກະ! ເຍົາ ລາ ນະ ປິງ ກູມູຍ ເມົາ ເຕົາ ກໍ້ອ ອໍ ແອັງ ຢັຮ ນໍ້ອ ຊ້ອງ, ມາ ຕິ່ງ ປິ່ນ ກ້ອຍ ເບີນ ອິງຮາງ ກວາຍ ກູຈິດ ກະ ອິນໂຊະ ປຣີ່ຯ.

28 ເຍົາ ລາ ມູເຈິງ ກ້ອຍ ເຕ່. ເຍົາ ຢັອ ອີ ໂອນ ກວາຍ ການໍ້ອ ປາຍ ເຍົາ ລາ ກວາຍ ຕານໍ້ອງ ອໍ, ມາ ຮາງັຮ ເຍົາ ເບີນ ຊາອີຍ ໂລ່ຍຮ, ກະ ເຍົາ ມາມ ອໍ ມາ ຮາງັຮ ໂກະ.

29 "ບາບ ລາລີ່ ແຕ້ອ ປິ ເຍົາ ກາ ກວາຍ ອາຕີ ຄານອດ ກະ ກວາຍ ພາ ຣີຊາຍ, ລາ ກວາຍ ມາມ ອໍ ມາ ຮາງັຮ ໂກະ! ເຍົາ ຕະ ປິງ ອໍ ໂອນ ກວາຍ ອາຕີ ຕາງ ປັຣນາຍ ເຢັງ ເຈົາຮາຊີ. ກະ ເຍົາ ຕະ ໂອນ ອໍ ລາລີ່ ມັຮ ປິງ ກວາຍ ຕານໍ້ອງ ອໍ.

30 ກະ ເຍົາ ເກັ້ຍ ປາຍ ນະໄນ່ ແຮ: 'ຄັນ ຮີ ມາ ແອັດ ແຕ ອິມແບີ ກ້ອຍ ມວຍ ໂປຣ່ອ ກະ ອາຈວາຍຮ ອາເຈ່ຮ ຮີ, ຮີ ຕາ ເບີນ ກາຈິດ ກວາ ຍ ອາຕີ ຕາງ ປັຣນາຍ ເຢັງ ເຈົາຮາຊີ ມູເຈິງ ໄລ່ ກ້ອຍ ຕະ.'

31 ແຕ້ອ ເຍົາ ປາຍ ນະກ້ອຍ, ເຍົາ ງິ່ນ ເຍົາ ລາ ກວາຍ ຈຸ່ມເຈືອ ມູ່ ກາ ກາຈິດ ກວາຍ ອາຕີ ຕາງ ປັຣນາຍ ເຢັງ ເຈົາຮາຊີ ແຕ ອິມແບີ.

32 ເອົາ, ເຍົາ ເປາະ ແຕ້! ເຍົາ ຕະ ໂອນ ແມັມ ມັຮ ຮານະ ອາຈວາຍຮ ອາເຈ່ຮ ເຍົາ!

33 ເຍົາ ລາ ກວາຍ ກາ ເບີນ ຮາງັຮ ຕາ ອໍ ນະ ກູຊັນ ປູາ. ເຍົາ ຕາ ເຕ້ອ ວຍາຮ ແຕ ເຢັງ ເຈົາຮາຊີ ຕັດຊິ່ນ ເຍົາ ກະ ຕະ ໂຕ່ດ ເຍົາ ຕິ່ງ ປຣຸ່ງ ອູ່ ຍຮ.

34 ນະກ້ອຍ ເກົາ ອາຕີ ເຍົາ ປາຍ: ປັຣແນີ ມັນເຕຣົາ ເກົາ ແປຣີ ມັຮ ກວາຍ ອາຕີ ຕາງ ປັຣນາຍ ເຢັງ ເຈົາຮາຊີ ການໍ້ອ ແອັນ, ກະ ມັຮ ກວາຍ ຮາໄງ່ອ ຮາລັ່ງ ລາລີ່, ກະ ມັຮ ກວາຍ ອາຕີ ຄານອດ ແຕ້ອ ປິ ເຍົາ. ແຕ ມູ່ ກ້ອຍ, ເບີນ ອັນ ກາ ເຍົາ ກາຈິດ ຕິ່ງ ອາລ່ອງ ຊັງກັງ. ເບີນ ອັນ ກາ

ເຍົາ ປຍາຍຮ ຕຶ້ງ ດຸງ ຊາງ ເຍົາ. ກະ ເບີນ ອັນ ກາ ເຍົາ ຕູ່ຍຮ ອາລ້ອຮ ແຕ ເມືອງ ໄມ່ ເປາະ ປິ ເມືອງ ກ້ອຍ.

35 ມະກ້ອຍ ໂຕ່ດ ໄລ່ ກາ ກາຈິດ ກວາຍ ຕານ້ອງ ອໍ ຕຶ້ງ ກູແຕອໍ ໄມ່, ເຢິງ ເຈົາຮາຊີ ໂອນ ເຍົາ ຕໍາເປຣ່ອ້ ເຕ່ ໂຕ່ດ ກ້ອຍ, ຍ່ອນ ເຍົາ ລາ ຈຸ່ມ ເຈືອ ໄລ່ ກ້ອຍ. ໂຕ່ດ ກ້ອຍ ເບີນ ແຕ ຕາໄງ ໄລ່ ກາຈິດ ອາເບລ, ອັນ ກາ ກວາຍ ຕານ້ອງ ອໍ ແຕ ອີມແບີ; ກະ ເຕົ້າ ໂອນ ແຕ້ອ້ ໄລ່ ກາຈິດ ເຊກາຣີຢາ ລາ ກອນ ເບເຣກີຢາ ແອັນ. ເຍົາ ກາຈິດ ເຊກາຣີຢາ ປື້ນ ກຸງ ຕຶ້ງ ດຸງ ຊາງ ປິດ ແຈ່ະ ຊັນເຕຣືາງ ກາ ໄລ່ ຊາງ ຮິດ.

36 ເກົາ ອາຕີ ຕານ້ອງ ໂອນ ເຍົາ, ກູ່ ຣາມິ່ຮ ໂຕ່ດ ກ້ອຍ ແຕ້ອ້ ປິ ເຍົາ ກາ ແອິດ ຕຶ້ງ ແດີຍ ໄມ່!

37 "ເອີ ເຢຣູຊາເລັມ, ເຍົາ ກາ ແອິດ ຕຶ້ງ ເມືອງ ເຢຣູຊາເລັມ ເອີຍ! ເຍົາ ລາ ກວາຍ ກາ ເກັຍ ກາຈິດ ກວາຍ ອາຕີ ຕາງ ປັຣມາຍ ເຢິງ ເຈົາຮາ ຊີ, ກະ ເຍົາ ແຫຼງ ຕາເມົາ ໂຈະ ມັຮ ກວາຍ ກາ ເຢິງ ເຈົາຮາຊີ ແປຣີ ແຕ້ອ້ ປິ ເຍົາ. ເບີນ ຊາອີ່ຍ ເຣີບ ເຈ່ ເກົາ ຢໍອໍ ອີ ປາໂຣມ ອິນແຍ່ະ ມັຮ ເຍົາ ມະ ອິນຕຣວຍ ອາກັນ ກູຕຣຸກ ກູອໍ ກອນ ອັນ ໂອນ ແອິດ ປື້ນ ຊານັງ. ມາ ເຍົາ ຕາ ປຣ່ອມ!

38 ຊານໍ່ ເກົາ ຕາ ເບີນ ເປາະ ໄກ່ຮ ເກົ້ ມ້ອງ ດຸງຊູ ເຍົາ.

39 ມະກ້ອຍ ເກົາ ອາຕີ ເຍົາ ປາຍ: ປັຣແນີ ມັນເຕຣືາ ເຍົາ ຕາ ເບີນ ເຣີມ ມ້ອງ ເກົາ ເຕົ້າ ແຕ້ອ້ ຕາໄງ ເຍົາ ປາຍ: 'ບຸ່ນ ລາລີ ອັນ ກາ ແຕ້ອ້ ຍ່ອນ ຣາມິ່ຮ ອິນເຈົາ ໄຮ.'

24

ເຢຊູ ອາຕີ ແຕ ເມົາ ຕາລຸຮ ດຸງ ຊາງ ປິດ
(ມາຣະໂກ 13:1-2; ລູກາ 21:5-6)

1 ພໍກາ ເຢຊູ ລ້ອຮ ແຕ ດຸງ ຊາງ ປິດ, ເຈ່ ເປາະ ຕຶ້ງ ຣາມາ, ເບີນ ມູ່ ກາ ຣຍານ ແຕ ອັນ ແຕ້ອ້ ປິ ອັນ ກະ ຊາດອຍ ໂອນ ອັນ ແນ່ ປິ ດຸງ ຊາງ ກ້ອຍ.

2 ເຢຊູ ອາດີ ໄລ່ ກ້ອຍ ປາຍ: "ເຍົາ ເຮີມ ອິນແຍ່ະ ດຸງ ປິດ ແອັດ ອິນ ຕຸ ໄນ່ ບໍ່? ເຈີ່ ປິ ເມີງ ຕາເມົາ ເມົາ ຕະ ດຸງ ປິດ ໄນ່ ຕາ ເບີນ ຮາແຕັດ ນ້ອງ ມັນຕຸ. ອັນ ຮາຕັຮ ອິນແຍ່ະ."

ເຢຊູ ອາດີ ແຕ ຮານະ ຕຸຮ ກັດ ແຕ້ອ໌ ປິ ກວາຍ
(ມາຣະໂກ 13:3-13; ລູກາ 21:7-19)

3 ບ້ອງ ກາ ເຢຊູ ຕາກູ ແອັດ ຕຶ່ງ ກົຮ ອາໂປ່ນ, ເບີນ ແອັງ ມູ່ ກາ ຮ ຍານ ແຕ ອັນ ຊ້ອງ ແຕ້ອ໌ ກະ ອັນ. ໄລ່ ຕາແບີບ ອັນ ປາຍ: "ອາຈານ ເອີຍ! ແຊອ໌ ອາຈານ ອາດີ ໂອນ ຮີ ດັງ, ອິນນ້ອງ ມາແລ່ະ ດຸ່ນ ຮານະ ໄນ່ ແຕ້ອ໌? ເບີນ ອິນເຕົ້າ ອາປັຮ ໂອນ ຮີ ດັງ ອາຈານ ແຕ້ອ໌ ລັຮ ປິ ກູແຕອ໌ ໄນ່ ກະ ແຕ້ອ໌ ຕາໄງ ປັຮຊັດ?"

4 ເຢຊູ ຕາແອັຍ ໄລ່ ປາຍ: "ອິງເຄາະ ເຍົາ ລາວັງ ໂອນ ອໍ. ອິນໂຈຍ ໂອນ ເມົາ ຮາພິ ເຍົາ.

5 ເຈີ່ ປິ ເມີງ ເບີນ ຊາອິ້ຍ ນະ ແຕ້ອ໌ ອາງ ຮາມິ່ຮ ເກົາ, ກະ ປາຍ: 'ກູ ໂຕ ເກົາ ໄນ່ ແຕ້ ລາ ກຣີດ!' ນະກ້ອຍ ໄລ່ ຮາພິ ກຶ່ງ ກວາຍ.

6 ພິກາ ເຍົາ ຊ້ອງ ຮານ ເມົາ ຮາຕະ ແຈ່ະໆ ເຢັ່ງໆ, ເຍົາ ອິນໂຈຍ ເກຣ່າະ ອິນເຕົ້າ. ຮານະ ໄນ່ ອິງເຄາະ ແຕ້ອ໌ ອິນໂຍ່ງ ເວົ້າຍ. ມາ ຕາ ຢວາຮ ແຕ້ອ໌ ຕາໄງ ປັຮຊັດ.

7 ເບີນ ມູ່ ໄນ່ ຮາຕະ ກະ ມູ່ ກ້ອຍ, ກະ ກຮວາງ ໄນ່ ຮາຕະ ກະ ກຮວາງ ກ້ອຍ. ເບີນ ຊາອິ້ຍ ອິນຕຸ ແອັ ຊັຮນາ ຈາ. ກະ ເບີນ ຊາອິ້ຍ ອິນຕຸ ກູ ແຕອ໌ ຮາໄນ່ ກະ ກູກິດ.

8 ມັຮ ຮາມິ່ຮ ໄນ່ ລາ ຮາມິ່ຮ ຕຸຮ ກັດ ກາ ຕາແບີ ຊ້ອງ, ນະ ມັນແຊມ ຕິ ຕຶ່ງ ປຸ່ງ ອີ ຮັຮ ກອນ.

9 "ເບີນ ກວາຍ ມ່ອບ ເຍົາ ປິ ອາດີ ກວາຍ ຕາ ອໍ ໂອນ ໄລ່ ກ້ອຍ ກາ ຈິດ ເຍົາ. ຕຶ່ງ ຕາໄງ ກ້ອຍ ອິນແຍ່ະ ມັຮ ກວາຍ ຊາອັຮ ເຍົາ ຢ່ອນ ເຍົາ ປວາຍ ຮານະ ເກົາ.

10 ບັ້ງ ກາ ກ້ອຍ ເບີນ ຊາອີ້ຍ ນະ ກວາຍ ກາ ຕາປຸ່ນ ເກົາ, ໄລ່ ຕາ ເຮົາບ ຕາປຸ່ນ ນ້ອງ. ໄລ່ ມານະ ປ່ອງ ມານະ ໂອນ ກວາຍ ຊົດ ກາຈິດ. ກະ ໄລ່ ມານະ ຊາອັຣ ມານະ.

11 ເບີນ ຊາອີ້ຍ ນະ ກວາຍ ແຕ້ອ້ ປາຍ ໄລ່ ລາ ກວາຍ ອາຕີ ຕາງ ປັຣ ມາຍ ເຢັາງ ເຈົາຣາຊີ. ມາ ໄລ່ ຣາພິ ໂອນ ກຸ້ງ ກວາຍ ຊັຣລຸ ກະ ໄລ່.

12 ຍ່ອນ ຣານະ ຕາ ອໍ ເປາະ ປັຣ ກູ່ ອິນຕຸ, ນະກ້ອຍ ໄລ່ ກາ ມານະ ອາໂຢະ ມານະ ແຕ ອິນໂຍ່ງ, ແກັດ ອິນຕຍາຣ ອິນແຢະ.

13 ມາ ມັຣ ກວາຍ ກາ ເຮົາບ ຈິວ ເຕົ້າ ຊົດ ແດັຍ ໄລ່, ເຢັາງ ເຈົາຣາຊີ ຈ່ອຍ ອາມັງ ກວາຍ ກ້ອຍ.

14 ປັຣນາຍ ອໍ ແຕ ເຢັາງ ເຈົາຣາຊີ ຕະ ຊົດ, ເບີນ ກວາຍ ອາຕີ ປັຣ ມາຍ ກ້ອຍ ປັຣ ກູ່ ກຣວາງ ຕິ່ງ ກູແຕອ້ ໄນ່ ໂອນ ອິນແຢະ ມັຣ ກວາຍ ເຕ້ອ້ ດັງ. ແວັດ ກ້ອຍ, ແຕ້ອ້ ຕາໄງ ປັຣຊົດ ເລີ້ຍ."

ເຢຊູ ອາຕີ ເບີນ ຊາອີ້ຍ ຣາມິ່ຣ ຕຸ່ຣ ກັດ ແຕ້ອ້ ປໍ ກູແຕອ້ ໄນ່
(ມາຣະໂກ 13:14-23; ລູກາ 21:20-24)

15 "ປັຣແນິ ມັນເຕຣົາ ເຍົາ ເຮີມ ມັຣ ຣາມິ່ຣ ກາ ດານີເອລ, ລາ ກວາ ຍ ອາຕີ ຕາງ ປັຣນາຍ ເຢັາງ ເຈົາຣາຊີ, ປາຍ ແຕ ອິມແບິ ເຈີ່. ດານີເອລ ປາຍ ເບີນ ເມົາ ດໍອ້ ຕິ່ງ ດຸງ ຊາງ ປັດ ເກຣັງ ແປຣີ່ ກາ ເຢັາງ ເຈົາຣາຊີ ຕາ ແອ້ອ ອີ ເຮີມ (ກວາຍ ອາແລະ ກາ ອານ ປັຣນາຍ ໄນ່, ອິງເຄາະ ອັນ ຊາ ປຸ່ຣ ເບີມ ແຕ ປັຣນາຍ ໄນ່.)

16 ຕາໄງ ກ້ອຍ ກວາຍ ກາ ແອັດ ຕິ່ງ ແຄງ ຢູດາຍ ອິງເຄາະ ຕາລຸ່ຣ ຊ້ອຣ ແອັດ ຕິ່ງ ກັຣ ແອັນ.

17 ອັນ ກາ ແອັດ ຕິ່ງ ຕໍາປວລ ດຸງ ເປົາຣ, ອິງເຄາະ ອັນ ຕາລຸ່ຣ ອາ ແຊງ ອິນໂຈຍ ມູ່ດ ອິດ ນ້ອງ ເກຣັງ ຕິ່ງ ດຸງ ອັນ.

18 ອັນ ກາ ແອັດ ປໍ ໄທຣ ອິງເຄາະ ອິນໂຈຍ ເຈົາ ອິດ ນ້ອງ ເກຣັງ ແຕ ດຸງ ອັນ.

19 ຕິ່ງ ຕາໄງ ກ້ອຍ ໂຕຍົ ບາບ ລາລີ່ ໄລ່ ກາ ແອັດ ຕິ່ງ ຈະ ກະ ໄລ່ ກາ ອາໂຢະ ກອນ.

20 ນະກ້ອຍ, ອີງເຄາະ ເຍົາ ເກົາແຊອ໌ ອິນໂຈຍ ໂອນ ເຍົາ ຕາລຸ່ຣ ຕິ່ງ ກາໄຊ ຊາແງດ, ກະ ເກົາແຊອ໌ ອິນໂຈຍ ໂອນ ເຍົາ ຕາລຸ່ຣ ຕິ່ງ ຕາໄງ ຣາລູ່.

21 ຕິ່ງ ຕາໄງ ກ້ອຍ ເບີນ ຕຸ່ຣ ກັດ ກາເລີຍ ແຕ ຕາແບ ເຢີງ ເຈົາຣາຊີ ແຕງ ມັນລ້ອງ ກູແຕອ໌ ເຕົ້າ ແຕ້ອ໌ ຊານຸ່. ກະ ປັຣແນີ ມັນເຕຣີ ຕາ ເບີນ ຕຸ່ຣ ກັດ ມ້ອງ ນະ ຕາໄງ ກ້ອຍ.

22 ຄັນ ເຢີງ ເຈົາຣາຊີ ຕາ ເບີນ ອາຣູ່ຍ໌ ລັຣ ມັຣ ຕາໄງ ກ້ອຍ, ຕາ ເບີນ ເມົ້າ ເຕ້ອ໌ ອາມັງ ມ້ອງ. ມາ ຍ່ອນ ອັນ ຍິອ໌ ອີ ຈ່ອຍ ມັຣ ກວາຍ ກາ ອັນ ຣຽຣ, ອັນ ອາຣູ່ຍ໌ ລັຣ ມັຣ ຕາໄງ ກ້ອຍ.

23 "ຄັນ ເມົ້າ ອາຕີ ເຍົາ ປາຍ: 'ໄນ່! ອັນ ໄນ່ ລາ ກຣິດ!' ແຕີລາ 'ຕິຣ! ອັນ ກາ ແອັດ ປິ ກ້ອຍ ລາ ກຣິດ!' ເຍົາ ອິນໂຈຍ ຊາງັດ ປັຣນາຍ ກ້ອຍ.

24 ຍ່ອນ ປັຣແນີ ມັນເຕຣີ ເບີນ ກວາຍ ຕາ ແກິນ ກຣິດ, ກະ ຕາ ແກິນ ກວາຍ ອາຕີ ຕາງ ປັຣນາຍ ເຢີງ ເຈົາຣາຊີ, ແຕ້ອ໌ ປິ ເຍົາ. ໄລ່ ກ້ອຍ ອາປັຣ ມັຣ ຣານະ ຕາ ແກິຍ ເຣີມ ດໍອ໌ ອີ ບູບວກ ອາໂລກ. ຄັນ ເຕ້ອ໌, ໄລ່ ຍິອ໌ ອີ ຣາກຽວ ກວາຍ ກາ ເຢີງ ເຈົາຣາຊີ ຣຽຣ ເຈີ່, ໂອນ ໄລ່ ຕະ ຣານະ ຕາ ອໍ ເຕ້.

25 ໄນ່! ເກົາ ອາຕີ ດໍອ໌ ໂອນ ເຍົາ ດັງ ອິນໂຍ່ງ ແຕ ຣານະ ກ້ອຍ ຕາ ຢວາຣ ແຕ້ອ໌.

26 "ນະກ້ອຍ, ຄັນ ເບີນ ເມົ້າ ອາຕີ ເຍົາ ປາຍ: 'ຕິຣ! ເບີນ ມານະ ກຣິດ ແອັດ ຕິ່ງ ອິນຕຸ ຕຍາຣ ກ້ອຍ!,' ເຍົາ ອິນໂຈຍ ເປາະ ແຕ້ອ໌ ອິນຕຸ ກ້ອຍ. ແຕີລາ ໄລ່ ປາຍ: 'ຕິຣ! ມານະ ກຣິດ ແອັດ ໂຕະ ຕິ່ງ ດຸງ ກ້ອຍ!' ເຍົາ ອິນໂຈຍ ຊາງັດ.

27 ໄກຣ ລາລີ່, ເກົາ ກອນ ເຢີງ ແກັດ ກວາຍ ແຕ້ອ໌ ນະ ຕາລຍາຣ ກັ ລາກງ ແຕ ມັດ ມານາງ ລ້ອຣ ແຕ້ອ໌ ມັດ ມານາງ ປັດ.

28 "ອິນຕຸ ແລະ ເບີນ ກູມັບ, ອິນຕຸ ກ້ອຍ ເບີນ ແຈມ ມຽດ ແຊງ ໂຣ່ມ ຈາ."

ເຢຊູ ອາຕີ ແຕ ກອນ ເຢີງ ແກັດ ກວາຍ ແຕ້ອ໌ ລັຣ ປິ ກູແຕອ໌ ໄນ່
(ມາຣະໂກ 13:24-27; ລູກາ 21:25-28)

29 ເຢຊູ ອາຕີ ແອັນ ປາຍ: "ແວັດ ແຕ ຕາໄງ ຕຸ່ຣ ກັດ ກ້ອຍ, ມັດ ມານາງ ແກັດ ການໍາ, ກະ ຣາລັງ ກາໄຊ ຕາ ເບີນ ປາເລີງ ນ້ອງ. ມັນໂຕຣ ຊາແລັຣ ແຕ ມັນລ້ອງ. ກະ ມັຣ ຣາມິ້ຣ ອິນເຕ້າ ກາ ເບີນ ອໍານາດ ຕິ່ງ ມັນລ້ອງ, ເຢີງ ເຈົາຣາຊີ ຕະ ໂອນ ຣາໄມ່ ອິນແຍ່ະ.

30 ແວັດ ກ້ອຍ ແອັດ ຕິ່ງ ມັນລ້ອງ ເບີນ ມວຍ ຣາມິ້ຣ ໂອນ ເມ້າ ດັງ ແຕ ກອນ ເຢີງ ແກັດ ກວາຍ. ເຈີ່ ກູ່ ຣາມິ້ຣ ກວາຍ ແອັດ ຕິ່ງ ກູແຕອ໌ ໄນ່, ໄລ່ ເຍົາມ ກູໂກຍ໌ ຍ່ອນ ໄລ່ ຊ້ອງ ອົງກ້ອຣ. ໄລ່ ເຣີມ ເກົາ, ລາ ກອນ ເຢີງ ແກັດ ກວາຍ, ແຕ້ອ໌ ອິນດີ ຣາມິ້ລ, ເບີນ ອໍານາດ ປິດ ກະ ອາງອິ້ຣ ລາລີ້.

31 ບ້ອງ ກາ ກ້ອຍ ເມ້າ ຊ້ອງ ຊຽງ ເມ້າ ປົງ ຕາກອຍ ເຣ່ງ ລາລີ້, ເຈີ່ ເກົາ ແປຣີ ມັຣ ເທວາດາ ເຢີງ ເຈົາຣາຊີ ປາໂຣມ ກູ່ ມະ ມັຣ ກວາຍ ກາ ເກົາ ຮຽຣ ແຕ ແປັງ ເຕ້າ ແຕ້ອ໌ ປິ ກາແດັບ, ກະ ກູ່ ອິນຕຸ ຈວບ ປິນ ມັນ ລ້ອງ ກຣຸ່ ໄນ່."

ເຢຊູ ຊາກໍາ ແຕ ກັລ ລາວັຣ

(ມາຣະໂກ 13:28-31; ລູກາ 21:29-33)

32 "ເຍົາ ຊາງັດ ເກົາ ຊາກໍາ ແຕ ອາລ່ອງ ລາວັຣ. ຄັນ ອາແບງ ອາລ່ອງ ກ້ອຍ ອິນນ້ອງ ອິນຍ່ອມ, ອັນ ໄບອ໌ ປາດ້ອຣ ລັຣ ຊາລາ ອິນຍ່ອມ ເຕ່. ມະກ້ອຍ ເຍົາ ດັງ ແຈ່ະ ອີ ແຕ້ອ໌ ກາໄຊ ພວາອ໌.

33 ມູເຈີງ ກ້ອຍ ເຕ່, ຄັນ ເຍົາ ເຣີມ ອິນແຍ່ະ ຣາມິ້ຣ ໄນ່ ແຕ້ອ໌, ມະກ້ອຍ ເຍົາ ດັງ ກອນ ເຢີງ ແກັດ ກວາຍ ແຈ່ະ ອີ ແຕ້ອ໌ ເຈີ່. ອັນ ຕາມັອກ ແອັດ ຕິ່ງ ງັຣ ຕິ່ງ ເຈີ່.

34 ເກົາ ອາຕີ ຕານ້ອງ ໂອນ ເຍົາ, ມັຣ ກວາຍ ຕິ່ງ ແດັຍ ໄນ່ ຕາ ເບີນ ກູຈິດ ອິນແຍ່ະ, ອິນໂຍ່ງ ແຕ ອິນແຍ່ະ ຣາມິ້ຣ ໄນ່ ແຕ້ອ໌.

35 ເຈີ່ ປິ ເມີງ ມັນລ້ອງ ກະ ກູແຕອ໌ ແກັດ ປິດ ອິນແຍ່ະ, ມາ ປັຣນາຍ ເກົາ ອາຕີ ຕາ ເບີນ ແກັດ ປິດ."

ເມົ້າ ຕາ ເບີນ ດັງ ຕາໄງ ອາແລະ ກອນ ເຢີງ ແກີດ ກວາຍ ແຕ້ອ ລັຮ
(ມາຣະໂກ 13:32-37; ລູກາ 17:26-30, 34-36)

36 "ຕາ ເບີນ ເມົ້າ ດັງ ຕາໄງ ແລະ ແຕ້ລາ ບັອງ ກາ ແລະ ຮານະ ກ້ອຍ ແຕ້ອ. ມັຮ ແທວາດາ ເຢີງ ເຈົ້າຮາຊີ ຕິ່ງ ມັນລ້ອງ, ກະ ກອນ ເຢີງ ເຈົ້າຮາ ຊີ ແຮິ ລາ ຕາ ເບີນ ດັງ ແຕ່ ຕາໄງ ກ້ອຍ. ແອັງ ມານະ ອິມປໍ ເກົາ ແຕ້ ດັງ ຕາໄງ ກ້ອຍ.

37 ກອນ ເຢີງ ແກີດ ກວາຍ ແຕ້ອ ລັຮ ປິ ກູແຕອ ໄນ່ ລາ ນະ ແດັຍ ໂນອາ ແຕ ອິມເບີ.

38 ຕິ່ງ ແດັຍ ໂນອາ ກ້ອຍ, ແຕ ອິນໂຍ່ງ ຮາລໍາ ແດັອ ອີ ແຕ້ອ, ກວາ ຍ ຕິ່ງ ແດັຍ ກ້ອຍ ຈາ ງ່ອຍ ຮໍອ ບູຍ. ໄລ່ ອິດ ກອນ ລາກວຍ ມັນຕັດ ແຕ ອິນລິ່ງ ເຕ້າ ແຕ້ອ ຕາໄງ ໂນອາ ຊ້ອຮ ຕິ່ງ ຕົວະ.

39 ໄລ່ ຕາ ເບີນ ດັງ ຮາມິ່ຮ ອິນເຕ້າ ເລັຍ ກາ ແຕ້ອ ປິ ໄລ່. ມາ ບັອງ ກາ ຮາລໍາ ແດັອ ກ້ອຍ ແຕ້ອ, ເຈ້ ແດັອ ກ້ອຍ ເດັງ ໄລ່ ຊາໂລຍ ອິນແຍ ະ. ພິກາ ກອນ ເຢີງ ແກີດ ກວາຍ ແຕ້ອ ລັຮ ປິ ກູແຕອ ໄນ່ ລາ ມູເຈັງ ກ້ອຍ ແຕ່.

40 ບັອງ ກ້ອຍ ເບີນ ບາຮ ນະ ຮາເລົາ ແອັດ ຕະ ຮານະ ຕິ່ງ ໄທຮ. ແທວາດາ ເຢີງ ເຈົ້າຮາຊີ ເດັງ ມານະ, ມາ ມານະ ແອັນ ອັນ ໂອນ ແອັດ ລັຮ ຕິ່ງ ໄທຮ ກ້ອຍ.

41 ກະ ບັອງ ກ້ອຍ ແຕ່ ເບີນ ບາຮ ນະ ມັນແຊມ ແອັດ ກູກຼິຮ ທຣໍ. ແທວາດາ ກ້ອຍ ເດັງ ມານະ, ກະ ມານະ ແອັນ ອັນ ໂອນ ແອັດ ລັຮ ອິງ ກ້ອຍ.

42 ນະກ້ອຍ ອິງເຄາະ ເຍົາ ຕາງວຍ ເລືອຍໆ, ຍ່ອນ ເຍົາ ຕາ ດັງ ຕາໄງ ແລະ ອິນເຈົ້າ ເຍົາ ແຕ້ອ ລັຮ ປິ ເຍົາ.

43 ອິງເຄາະ ເຍົາ ດັງ ແຕ່, ຄັນ ອິນເຈົ້າ ດຸງ ມາ ດັງ ບັອງ ແລະ ກວາຍ ຊາແວງ ອີ ມູ່ດ ຕູຕວຍ ຕິ່ງ ດຸງ ອັນ, ອິນເຈົ້າ ດຸງ ກ້ອຍ ຕາງວຍ ເລືອ ຍໆ ຕາ ເບີນ ໂອນ ກວາຍ ຊາແວງ ກ້ອຍ ແຕ້ອ ມູ່ດ ຕູຕວຍ ຕິ່ງ ດຸງ ອັນ.

44 ນະກ້ອຍ ອິງເຄາະ ເຍົາ ກຽມ ດໍອ ເລືອຍໆ ແຕ່, ຍ່ອນ ເຍົາ ຕາ ເບີ ນ ດັງ ບັອງ ກາ ແລະ ເກົາ ກອນ ເຢີງ ແກີດ ກວາຍ ແຕ້ອ ລັຮ. ເກົາ

ແຕ້ອ ຕຶ້ງ ຕາໄງ ກາ ເຍົາ ຕາ ເປັນ ຄິ້ດ ອິນເຕົ້າ ປາຍ ເກົາ ອີ ແຕ້ອ."

ຢຊູ ອາຕີ ແຕ ຊູລ ອໍ ກະ ຊູລ ຕາ ເປັນ ອໍ
(ລູກາ 12:41-48)

45 "ຄັນ ເປັນ ກວາຍ ຊູລ ຕະ ອໍ ກະ ຣາໂງ່ອ ຣາລັງ, ເນົາຍ ຈົຮ ໂອນ ອັນ ຕະ ຊົດ ແມ່ ມັຮ ກວາຍ ການໍ່ອ ກາ ຕະ ຣານະ ອັນ. ເນົາຍ ອາຕີ ໂອນ ໄລ່ ຈາ ອິນເຕົ້າ, ອັນ ອິດ ໂອນ ໄລ່ ຣານື້ຮ ກ້ອຍ.

46 ຄັນ ຊູລ ກ້ອຍ ຕະ ປຍາຍໍ ອິນແຍ່ະ ມັຮ ຣານະ ເນົາຍ ອັນ ອາຕີ, ອັນ ຊ້ອງ ຣໍ່ອ ບ້ອງ ກາ ເນົາຍ ອັນ ເຈົາ ລໍ່ຮ ປີ ດຸງ!

47 ເກົາ ອາຕີ ຕານໍ່ອງ ໂອນ ເຍົາ, ປັຮແນີ ມັນເຕຣົາ ເນົາຍ ກ້ອຍ ໂອນ ຊູລ ກ້ອຍ ບັນ ກຍາອໍ ອິນແຍ່ະ ມັຮ ມຸ່ນ ອັນ.

48 ມາ ຄັນ ກວາຍ ຊູລ ກ້ອຍ ມາ ຕາ ເປັນ ອໍ, ອັນ ຄິ້ດ ຕຶ້ງ ຣາງື້ຮ ອັນ ປາຍ: 'ອິນນໍ່ອງ ດຸ່ນ, ແຕ ເນົາຍ ເກົາ ເຈົາ.'

49 ນະກ້ອຍ ອັນ ປຍາຍຮ ມັຮ ຊູລ ກາ ຕະ ຣານະ ເນົາຍ ອັນ, ກະ ອັນ ເປາະ ຈາ ງ່ອຍ ໂອນ ບູລ ລໍ່ແປະ ລັງຮຍາ ນະ ເນົາ ເຕ່.

50 ເຈີ່ ເນົາຍ ຊູລ ກ້ອຍ ເຈົາ, ມາ ຊູລ ກ້ອຍ ຕາ ເປັນ ດັງ ຕາໄງ ກ້ອຍ, ກະ ອັນ ຕາ ເປັນ ຄິ້ດ ອິນເຕົ້າ ເລີ້ຍ ແຕ ຣານະ ກ້ອຍ.

51 ນະກ້ອຍ ເນົາຍ ກ້ອຍ ໄປໍ່ອ ຕັຮ ຈະ ກວາຍ ຊູລ ກ້ອຍ. ກະ ເນົາຍ ກ້ອຍ ໂອນ ຊູລ ກ້ອຍ ແອັດ ມັນຕຸ ກະ ໄລ່ ກາ ມາມ ອໍ ມາ ຣາງື້ຮ ໂກ່ະ. ອິນຕຸ ກ້ອຍ ເນົາ ເຍົາມ ກະ ເນົາ ກາເຕຣົອກ ກາແນງ ກາບາງ ຊ້ອງ ຕຸ່ຮ ກັດ ລາລີ້."

25

ຢຊູ ອາຕີ ປັຮນາຍ ຊາກໍາ ແຕ ມວຍ ຈິດ ນະ ກວາຍ ກູໂມຣ

1 "ເຢັງ ເຈົາຣາຊີ ຕະ ຊົດ ລາ ນະ ມວຍ ຈິດ ນະ ກູໂມຣ ກາ ອິດ ຕາກ ຍາງ ໄລ່, ເຈີ່ ໄລ່ ເກຣາະ ອີ ເປາະ ປັຮຊວຍ ກະ ອັນ ກາ ອີ ອິດ ລາກວຍ.

2 ເຊັງ ນະ ກູໂມຣ ກ້ອຍ ລາ ຊາກູລ, ກະ ເຊັງ ນະ ລາ ຣາໂງ່ອ ຣາລັງ.

3 ໄລ່ ກາ ຊາກູລ, ໄລ່ ເດີງ ຕາກຍາງ ມາ ໄລ່ ຕາ ເປັນ ເດີງ ອິນຊິ່ງ ກັຮ ເລີຍ.

4 ມາ ໄລ່ ກາ ຮາໂງ່ອ ຮາລັງ, ໄລ່ ເດີງ ຕາກຍາງ, ກະ ເດີງ ອິນຊິ່ງ ຕິ່ງ ກອງ ການໍ່ອ ແຮ້.

5 ມາ ດູ່ນ ລາລີ້ ອັນ ກາ ເປາະ ອິດ ລາກວຍ ກ້ອຍ ຕາ ເປັນ ແຕ້ອ. ເຈ້ ມັຮ ກູໂມຣ ກ້ອຍ, ອັນ ກາ ບິກູ, ອັນ ກາ ບິ ລາບຸ່ດ ເລີຍ.

6 "ແຕ້ອ ດີດີ່ກ ເມ້າ ກູອ ເຮ່ງ ລາລີ້ ປາຍ: 'ເຍົາ ເນ່! ອັນ ກາ ເປາະ ອິດ ລາກວຍ ແຕ້ອ ເຈ້! ເຍົາ ເປາະ ຮາມັຮ ອັນ!'

7 ອິນແຍ່ະ ມັຮ ມວຍ ຈິ່ດ ນະ ກູໂມຣ ກ້ອຍ ຕາແມ້ ອິນແຍ່ະ. ກະ ໄລ່ ກຽມ ດໍອ ຕາກຍາງ ໄລ່.

8 ໄລ່ ກາ ຊາກູລ ປາຍ ກະ ໄລ່ ກາ ຮາໂງ່ອ ຮາລັງ ນະໄນ່: 'ແຊອ ເຍົາ ອິມແປອ ໂອນ ຮິ ແຮ້ ອິນຊິ່ງ ເຍົາ. ຕາກຍາງ ຮິ ອິນແຍ່ະ ອິນຊິ່ງ ເຈ້.'

9 ມາ ໄລ່ ກາ ຮາໂງ່ອ ຮາລັງ ຕາແອີຍ ລັຮ ໄລ່ ປາຍ: 'ຮິ ຕາ ເຕ້ອ ອິມ ແປອ. ອິງກ້ອຮ ອິນຊິ່ງ ຮິ ຕາ ເປັນ ດູ ໂອນ ເຍົາ ກະ ຮິ. ປຍາຍ ເຍົາ ເປາະ ແຈັງ ບິ ກວາຍ ກາ ຈິ ອິນຊິ່ງ ກ້ອຍ.'

10 ມາ ບ້ອງ ກາ ໄລ່ ເປາະ ແຈັງ, ບ້ອງ ກາ ກ້ອຍ ແຕ້ ອັນ ກາ ເປາະ ອິດ ລາກວຍ ແຕ້ອ. ກະ ໄລ່ ເຊັງ ນະ ກາ ອິນນ້ອງ ເປັນ ອິນຊິ່ງ, ໄລ່ ມູ່ດ ແຮ ຈາ ປັຮຊວຍ ມັນຕຸ ກະ ອັນ ກາ ອິດ ລາກວຍ. ເຈ້ ເມ້າ ກາໄຕ່ຮ ຕັງ.

11 "ແວັດ ກ້ອຍ, ໄລ່ ກາ ເປາະ ແຈັງ ອິນຊິ່ງ ເຈົາ. ໄລ່ ກູອ ປາຍ: 'ອິນ ເຈົາ ເອີຍ! ອິນເຈົາ ເອີຍ! ເປັຮ ກູຕັງ ໂອນ ຮິ ມູ່ດ ເຕ້!'

12 ມາ ອິນເຈົາ ກ້ອຍ ຕາແອີຍ ລັຮ ປາຍ: 'ເກົາ ອາຕີ ຕານ້ອງ ໂອນ ເຍົາ, ເກົາ ຕາ ເປັນ ດັງ ເຍົາ.'"

13 ເຈ້ ເຢຊູ ປາຍ ແອັນ: "ນະກ້ອຍ ອິງເຄາະ ເຍົາ ແອັດ ຕາງວຍ ເລືອ ຍໆ, ຍ່ອນ ເຍົາ ຕາ ເປັນ ດັງ ຕາໄງ ແລະ ກະ ບ້ອງ ແລະ ກອນ ເຢົາງ ແກັດ ກວາຍ ແຕ້ອ ລັຮ ບິ ກູແຕອ ໄນ່."

ເຢຊູ ອາຕີ ປັຮນາຍ ຊາກໍາ ແຕ ໄປ ນະ ກວາຍ ຕະ ຮານະ
(ລູກາ 19:11-27)

14 "ເຢັ່ງ ເຈົ້າຮາຊີ ຕະ ຊົດ ລາ ນະ ມານະ ກວາຍ ເປາະ ຕາມອຍ ກຣວາງ ເຢັ່ງ. ບັອງ ກາ ອັນ ແຈະ ອີ ເປາະ, ອັນ ກູອ໌ ກວາຍ ຕະ ຮານະ ອັນ. ເຈີ່ ອັນ ມ່ອບ ໂອນ ມັຮ ກວາຍ ກ້ອຍ ປຣະ ມູ່ນ ອັນ.

15 ອັນ ກາ ແຄວ໌ ລາລີ້, ອັນ ໂອນ ເຊັງ ແນນ. ອັນ ກາ ແຄວ໌ ພາດາມ ຊ້ອງ, ອັນ ໂອນ ບາຣ ແນນ. ກະ ອັນ ກາ ແຄວ໌ ບີ້ອ໌, ອັນ ໂອນ ມວຍ ແນນ ຊ້ອງ. ເຈີ່ ອິນເຈົ້າ ກ້ອຍ ເປາະ.

16 ອັນ ກາ ຮັບ ເຊັງ ແນນ ກ້ອຍ ເປາະ ຈິແຈັງ ແຕີ່. ເຈີ່ ອັນ ເປີນ ກຳໄລ ເຊັງ ແນນ ແອັນ.

17 ອັນ ກາ ຮັບ ບາຣ ແນນ ກ້ອຍ, ອັນ ຕະ ມູເຈັງ ກ້ອຍ ແຕ່. ເຈີ່ ອັນ ເປີນ ກຳໄລ ບາຣ ແນນ ແອັນ.

18 ມາ ອັນ ກາ ຮັບ ມວຍ ແນນ ຊ້ອງ, ອັນ ປີ່ ປຣຸ່ງ, ເຈີ່ ອັນ ແຕີບ ດໍອ໌ ປຣະ ອິນເຈົ້າ ອັນ ຕຶ່ງ ກູແຕອ໌.

19 "ດູ່ນ ກາໄຊ ດູ່ນ ກູມິ່, ອິນເຈົ້າ ກ້ອຍ ລັບ ເຈົ້າ ລັຮ. ອັນ ຕາແບິບ ລັຮ ມັຮ ປຣະ ກາ ອັນ ໂອນ ປີ່ ໄລ່.

20 ກວາຍ ກາ ຮັບ ເຊັງ ແນນ, ອັນ ແຕີ້ອ໌ ເດີງ ເຊັງ ແນນ ການໍ່ອ໌ ແອັນ. ກະ ອັນ ປາຍ: 'ອິນເຈົ້າ ເອີຍ! ແຕ ຕາແບິ ອິນເຈົ້າ ໂອນ ເກົາ ເຊັງ ແນນ. ມາ ຊານໍ່ ເກົາ ເປີນ ກຳໄລ ເຊັງ ແນນ ແອັນ.'

21 ອິນເຈົ້າ ກ້ອຍ ຕາແອີຍ ປາຍ: 'ມັຮ ຮານະ ໄມ່ ຕະ ລາ ປຍາຍ໌ ອິນ ແຍ່ະ. ກະ ໄມ່ ລາ ກວາຍ ຕະ ຮານະ ອໍ ກະ ປຍາຍ໌ ລາລີ້. ໄມ່ ຕະ ອໍ ລາ ລີ້ ຕຶ່ງ ຮາມິຮ ແກດໆ ໄມ່. ນະກ້ອຍ ເກົາ ໂອນ ໄມ່ ຕາລາ ຊາອິຍ ຮາມິຮ ປີດ ລາລີ້ ແອັນ. ກະ ເກົາ ໂອນ ໄມ່ ເປີນ ແອີດ ຮໍອ໌ ບູຍ ມັນຕຸ ກະ ເກົາ ແຕ່.'

22 ກວາຍ ກາ ຮັບ ບາຣ ແນນ ກ້ອຍ, ອັນ ແຕີ້ອ໌ ກະ ເດີງ ບາຣ ແນນ ການໍ່ອ໌ ແອັນ. ກະ ອັນ ປາຍ: 'ອິນເຈົ້າ ເອີຍ! ແຕ ຕາແບິ ອິນເຈົ້າ ໂອນ ເກົາ ບາຣ ແນນ. ມາ ຊານໍ່ ເກົາ ເປີນ ກຳໄລ ບາຣ ແນນ ແອັນ.'

23 ອິນເຈົ້າ ກ້ອຍ ຕາແອີຍ ປາຍ: 'ມັຮ ຮານະ ໄມ່ ຕະ ລາ ປຍາຍ໌ ອິນ ແຍ່ະ. ກະ ໄມ່ ລາ ກວາຍ ຕະ ຮານະ ອໍ ກະ ປຍາຍ໌ ລາລີ້. ໄມ່ ຕະ ອໍ ລາ ລີ້ ຕຶ່ງ ຮາມິຮ ແກດໆ ໄມ່. ນະກ້ອຍ ເກົາ ໂອນ ໄມ່ ຕາລາ ຊາອິຍ ຮາມິຮ

ປິດ ລາລີ້ ແອັນ. ກະ ເກົາ ໂອນ ໄມ່ ເປັນ ແອັດ ຮໍ່ອ໌ ບູຍ ມັນຕຸ ກະ ເກົາ ເຕ່.'

24 "ອິນຕຸ່ນ ກ້ອຍ ກວາຍ ກາ ຮັບ ມວຍ ແນນ, ອັນ ແຕ້ອ໌ ກະ ປາຍ: 'ອິນເຈົ້າ ເອີຍ! ເກົາ ດັງ ໄມ່ ປາຊີ ລາລີ້ ປຣະ ໄມ່. ໄມ່ ຕາ ເປັນ ຈົຮ, ມາ ໄມ່ ອີ ໂປຍ໌. ກະ ໄມ່ ຕາ ເປັນ ຈັດ, ມາ ໄມ່ ອີ ຊອດ.

25 ຍ່ອນ ເກົາ ອິງກ້ອຮ, ເຈ້ ເກົາ ແຕັບ ດໍອ໌ ປຣະ ໄມ່ ຕິ່ງ ກູແຕອ໌. ຊາ ນໍ່ ເກົາ ກູລັຮ ລັຮ ໂອນ ອິນເຈົ້າ ປຣະ ໄມ່.'

26 ອິນເຈົ້າ ກ້ອຍ ຕາແອີຍ ປາຍ: 'ໄມ່ ລາ ກວາຍ ຕາ ອໍ ກະ ອາລັຮ ລາລີ້. ໄມ່ ດັງ ເຈ້ ເກົາ ຕາ ເປັນ ຈົຮ, ມາ ເກົາ ອີ ໂປຍ໌. ກະ ເກົາ ຕາ ເປັນ ຈັດ, ມາ ເກົາ ອີ ຊອດ.

27 ຄັນ ນະກ້ອຍ, ຄາອ໌ ໄມ່ ດໍອ໌ ປຣະ ເກົາ ຕິ່ງ ທະນາຄານ. ເຈ້ ແຕ້ອ໌ ຕາໄງ ອາແລະ ເກົາ ເຈົ້າ ລັຮ, ເກົາ ເປັນ ປຣະ ກ້ອຍ ກະ ກໍາໄລ ແຮີ.

28 ນະກ້ອຍ ຊານໍ່, ອິດ ຊ້ອງ ປຣະ ແຕ ກວາຍ ໄມ່, ເຈ້ ໂອນ ອັນ ກາ ເປັນ ມວຍ ຈິດ ແນນ ກ້ອຍ ແອັນ.

29 ອັນ ກາ ເປັນ ຊາອີ້ຍ, ເກົາ ໂອນ ອັນ ເປັນ ຊາອີ້ຍ ລາລີ້ ແອັນ, ແກ້ຍ ຕ້ອກ ແກ້ຍ ຈາ. ມາ ອັນ ກາ ຕາ ເປັນ ເປັນ ອິນເຕ້າ ເລີ້ຍ, ເກົາ ໂອນ ອັນ ແອີ ຊ້ອງ.

30 ມັຮ ກວາຍ ກາ ຕະ ຕາ ເປັນ ແກັດ ກໍາໄລ ອິນເຕ້າ, ຕາແກລ ອາ ລັອຮ ຕັຮ ອັນ ໂອນ ອັນ ແອັດ ຕິ່ງ ອິນຕຸ ການໍາ. ອິນຕຸ ກ້ອຍ ລາ ເມົ້າ ເຍົາມຍິດ ກະ ກາເຕຣີອກ ກາແນງ ກາບາງ ຊ້ອງ ຕຸຮ ອາຣິກ ລາລີ້.'"

ກອນ ເຢີງ ແກັດ ກວາຍ ຕັດຊິ່ນ ອິນແຍ່ະ ມັຮ ກວາຍ

31 "ບ້ອງ ກາ ກອນ ເຢີງ ແກັດ ກວາຍ ແຕ້ອ໌ ລັຮ ແກັດ ເຕົາວ ປັຮເຍົາ ໂອນ ອິນແຍ່ະ ມັຮ ກວາຍ, ບ້ອງ ກ້ອຍ ອັນ ຕາກູ ຕິ່ງ ຮາກູ ເຕົາວ ປັຮເຍົາ. ຮູ່ບເຣີງ ອັນ ອາງອີຮ, ກະ ເທວາດາ ເຢີງ ເຈົ້າຮາຊີ ແຕ້ອ໌ ກະ ອັນ ເຕ່.

32 ບັອງ ກ້ອຍ ອິນແຍ່ະ ມັຮ ກວາຍ ໂຣ່ມ ແອັດ ຢັຮ ເມີງ ອັນ, ກະ ອັນ ກາຢັຮ ອິນແຍ່ະ ມັຮ ກວາຍ ກ້ອຍ ແກັດ ບາຣ ຈຸ່ມ, ນະ ກວາຍ ກ ຍາອ໌ ກາຢັຮ ແກະ ກະ ອິມແບອ໌.

33 ເຈີ້ ອັນ ໂອນ ມັຮ ແກະ ແອັດ ຢັຮ ອາຕໍ່າ, ກະ ອັນ ໂອນ ມັຮ ອິມ ແບອ໌ ແອັດ ຢັຮ ອາເວ່ຣ ອັນ.

34 ເຈີ້ ເຕົາວ ປັຣເຍົາ ກ້ອຍ ອາຕີ ໂຈະ ໄລ່ ກາ ແອັດ ຢັຮ ອາຕໍ່າ ອັນ ປາຍ: 'ອິມບໍ່ ເກົາ ໂອນ ເຍົາ ເບີນ ບຸ່ນ ຊາອິ້ຍ. ເຍົາ ມຸ່ດ ຕະ ຊົດ ຕິ່ງ ອິນຕຸ ເຢີງ ເຈົາຣາຊີ ກຽມ ດໍອ໌ ມຸ່ນ ໂອນ ເຍົາ. ມຸ່ນ ໄນ່ ອັນ ກຽມ ດໍອ໌ ໂອນ ເຍົາ ແຕ ຕາໄງ ອັນ ແຕງ ຕຸ່ກ ຮ່ອຍ ຄໍາ ຣາມິຣ ຕິ່ງ ມັນລ້ອງ ກະ ຕິ່ງ ກູແຕອ໌.

35 ບັອງ ກາ ເກົາ ຊ້ອງ ມາເຍົາຍຣ, ເຍົາ ແຈມ ໂອນ ເກົາ ຈາ. ບັອງ ກາ ເກົາ ອາເຣີງ ແດັອ໌, ເຍົາ ໂອນ ເກົາ ງ່ອຍ໌. ບັອງ ກາ ເກົາ ແກັດ ຕາມອຍ ກາ ເຍົາ ຕາ ເບີນ ຊາກໍ່ລ, ເຍົາ ຣາບັນ ຕະ ແບອ໌ ອໍ ໂອນ ເກົາ ມຸ່ດ ຕິ່ງ ດຸງ ເຍົາ.

36 ບັອງ ກາ ເກົາ ແອີ ຕໍາປັອກ, ເຍົາ ໂອນ ເກົາ ເບີນ ຕໍາປັອກ. ບັອງ ກາ ເກົາ ອາອິ້, ເຍົາ ເປາະ ເກີ້ ເກົາ. ບັອງ ກາ ເກົາ ແອັດ ຕິ່ງ ກໍ່ອ໌, ເຍົາ ເປາະ ຊາອິຣ ເກົາ.'

37 ເຈີ້ ໄລ່ ກາ ຕາມ້ອງ ອໍ ກ້ອຍ ຕາແບີບ ປາຍ: 'ອິນເຈົາ ເອີຍ! ບັອງ ກາ ແລະ ຮິ ເຮີມ ອິນເຈົາ ມາເຍົາຍຣ ກະ ຮິ ແຈມ ໂອນ ອິນເຈົາ? ແຕ່ລາ ອິນເຈົາ ອາເຣີງ ແດັອ໌ ກາ ຮິ ໂອນ ອິນເຈົາ ງ່ອຍ໌?'

38 ບັອງ ກາ ແລະ ຮິ ເຮີມ ອິນເຈົາ ແກັດ ກວາຍ ຕາມອຍ ກາ ຮິ ຕາ ເບີນ ຊາກໍ່ລ, ກະ ຮິ ຣາບັນ ຕະ ແບອ໌ ອໍ ໂອນ ອິນເຈົາ ມຸ່ດ ຕິ່ງ ດຸງ ຮິ? ແຕ່ລາ ອິນເຈົາ ແອີ ຕໍາປັອກ ກະ ຮິ ໂອນ ອິນເຈົາ ເບີນ ຕໍາປັອກ?'

39 ກະ ບັອງ ກາ ແລະ ຮິ ເຮີມ ອິນເຈົາ ອາອິ້ ແຕ່ລາ ແອັດ ຕິ່ງ ກໍ່ອ໌, ມາ ຮິ ເປາະ ຊາອິຣ ອິນເຈົາ?'

40 ເຈີ້ ເຕົາວ ປັຣເຍົາ ກ້ອຍ ຕາແອີຍ ລັຮ ປາຍ: 'ເກົາ ອາຕີ ຕາມ້ອງ ໂອນ ເຍົາ, ບັອງ ກາ ເຍົາ ຕະ ມັຮ ຣານະ ກ້ອຍ ໂຈະ ແຊມອາຍ ເກົາ ກາ ຕາ ເບີນ ເມົາ ອີ ຈ່ອຍ, ໄນ່ ລາ ມູເຈີງ ເຍົາ ຕະ ໂຈະ ເກົາ ເຕ່!'

41 "ແວັດ ກ້ອຍ, ເຕົາວ ປັຣເຍົາ ກ້ອຍ ອາຕີ ໂອນ ໄລ່ ກາ ແອັດ ຢັຮ

ອາເວ່ນ ອັນ ແອັນ ປາຍ: 'ເຍົາ ແອັດ ເຢິ່ງ ແຕ ເກົາ, ຍ່ອນ ເຢິ່ງ ເຈົ້າຮາ ຊີ ດໍອ໌ ເຍົາ ລາ ກວາຍ ໄລ່ຍຮ. ອັນ ໂອນ ເຍົາ ແອັດ ຕິ່ງ ອິນຕຸ ອູ່ຍຮ ເບີ ຊົດ ແດີຍ, ອິນຕຸ ກາ ເຢິ່ງ ເຈົ້າຮາຊີ ກຽມ ດໍອ໌ ໂອນ ເຢິ່ງ ຊາຕານ ກະ ອິນແຍ່ະ ມັຮ ເຢິ່ງ ກາ ຊົດ ປໍ ເຢິ່ງ ຊາຕານ.

⁴² ບັອງ ກາ ເກົາ ຊ້ອງ ມາເຍົາຍຮ, ເຍົາ ຕາ ເບີນ ແຈມ ໂອນ ເກົາ ຈາ. ບັອງ ກາ ເກົາ ອາເຮືາງ ແດັອ໌, ເຍົາ ຕາ ເບີນ ໂອນ ເກົາ ງ່ອຍ໌.

⁴³ ບັອງ ກາ ເກົາ ແກັດ ກວາຍ ຕາມອຍ ກາ ເຍົາ ຕາ ເບີນ ຊາກໍລ, ເຍົາ ຕາ ເບີນ ຣາບັນ ຕະ ແບອ໌ ອໍ ໂອນ ເກົາ ມູ່ດ ຕິ່ງ ດຸງ ເຍົາ. ບັອງ ກາ ເກົາ ແອີ ຕໍາປັອກ, ເຍົາ ຕາ ເບີນ ໂອນ ເກົາ ເບີນ ຕໍາປັອກ. ບັອງ ກາ ເກົາ ອາອີ່ ກະ ແອັດ ຕິ່ງ ກໍອ໌, ເຍົາ ຕາ ເບີນ ເປາະ ເຫຼີ່ ກະ ຊາອົຮ ເກົາ.'

⁴⁴ ເຈີ່ ໄລ່ ກວາຍ ກ້ອຍ ຕາແບີບ ເຕົາວ ປັຣເຍົາ ປາຍ: 'ອິນເຈົ້າ ເອີຍ! ບັອງ ກາ ແລະ ຮີ ເຮີມ ອິນເຈົ້າ ຊ້ອງ ມາເຍົາຍຮ, ແຕີລາ ອາເຮືາງ ແດັອ໌, ແຕີລາ ແກັດ ກວາຍ ຕາມອຍ ຮີ ຕາ ເບີນ ຊາກໍລ, ແຕີລາ ອິນເຈົ້າ ແອີ ຕໍາປັອກ, ແຕີລາ ອິນເຈົ້າ ອາອີ່ ກະ ແອັດ ຕິ່ງ ກໍອ໌, ມາ ຮີ ຕາ ເບີນ ຈ່ອຍ ອິນເຈົ້າ?'

⁴⁵ ເຈີ່ ເຕົາວ ປັຣເຍົາ ກ້ອຍ ຕາແອີຍ ລັຮ ໄລ່ ປາຍ: ເກົາ ອາຕີ ຕາມູ່ ອງ ໂອນ ເຍົາ, ບັອງ ກາ ເຍົາ ຕາ ເບີນ ຈ່ອຍ ໂອນ ມັຮ ກວາຍ ກາ ຕາ ເບີ ນ ເມົາ ອີ ຈ່ອຍ, ມູເຈິງ ເຍົາ ຕາ ເບີນ ຈ່ອຍ ເກົາ ແຕ່.'

⁴⁶ ນະກ້ອຍ ມັຮ ໄລ່ ກາ ຕາ ເບີນ ຈ່ອຍ ກ້ອຍ, ໄລ່ ອິງເຄາະ ມູ່ດ ຕິ່ງ ອິນຕຸ ຕຸ່ຮ ກັດ ເລືອຍໆ. ມາ ໄລ່ ກາ ກວາຍ ຕາມັອງ ອໍ, ໄລ່ ເບີນ ມູ່ດ ຕິ່ງ ອິນຕຸ ເບີນ ອາມັງ ຊົດ ແດີຍ."

26

ກວາຍ ຊົດ ຊັຮຮົງ ອີ ກາຈິດ ເຢຊູ

(ມາຣະໂກ 14:1-2; ລູກາ 22:1-2; ໂຢຮັນ 11:45-53)

¹ ແວັດ ເຢຊູ ອາຕີ ອິນແຍ່ະ ປັຣນາຍ ກ້ອຍ, ອັນ ອາຕີ ມູ່ ກາ ຣຍານ ແຕ ອັນ ປາຍ:

2 "ເຍົາ ດັງ ເຈີ້, ອິນນ້ອງ ບາຣ ຕາໄງ ແອັນ ຈຸ່ມ ໄຮ ອີ ຈາ ຮໍ່ອ໌ ຊາແຍີ ຕາໄງ ເຢິງ ເຈົາຣາຊີ ອາກູຣ ຈຸ່ມ ໄຮ. * ຕາໄງ ກ້ອຍ ລາ ຕາໄງ ເມົາ ມ່ອບ ເກົາ, ກອນ ເຢິງ ແກັດ ກວາຍ, ປໍ ອາຕີ ກວາຍ ກາ ແຕ້ຮ ເກົາ ຕຶ້ງ ອາ ລ່ອງ ຊັງກັງ."

3 ບັອງ ກ້ອຍ ເບິນ ມັຮ ກວາຍ ຊົດ ມູ່ ກາ ຊາງ ຮິດ ເຢິງ ເຈົາຣາຊີ ກະ ມັຮ ກວາຍ ເທົາແກ ຈຸ່ມເຈືອ, ໄລ່ ແອັດ ໂຣ່ມ ຊັຣຮົງ ຕຶ້ງ ດຸງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢິງ ເຈົາຣາຊີ. ຣາມິ້ຮ ກວາຍ ກ້ອຍ ລາ ກາຢະພາ.

4 ໄລ່ ຊັຣຮົງ ຈໍ່ອ໌ ຣາລິ້ຮ ອີ ໂກບ ກະ ກາຈິດ ເຢຊູ, ມາ ໄລ່ ຕາ ຢິ່ອ ອີ ໂອນ ເມົາ ດັງ.

5 ໄລ່ ປາຍ: "ໄຮ ຕາ ແຕ່ອ໌ ຕະ ນະກ້ອຍ ຕຶ້ງ ຕາໄງ ຈາ ຮໍ່ອ໌, ຍ່ອນ ອິງ ກ້ອຣ ກວາຍ ກຶ້ງ ກ້ອຍ ໄລ່ ກັຣຈິດ ລັຮ ກະ ໄຮ."

ມານະ ມັນແຊມ ທໍ່ອ໌ ແດັອ໌ ປາຣວມ ຕຶ້ງ ຈະ ເຢຊູ
(ມາຣະໂກ 14:3-9; ໂຢຮັນ 12:1-8)

6 ບັອງ ກາ ເຢຊູ ແອັດ ຕຶ້ງ ວີລ ເບັດທານີ, ອັນ ແອັດ ຕຶ້ງ ດຸງ ຊີໂມນ, ລາ ກວາຍ ກາ ບັອງ ອາໄຣ່ ເບິນ ອາອີ້ ຕູ່ດ.

7 ເບິນ ມານະ ມັນແຊມ ແຕ້ອ໌ ປໍ ເຢຊູ. ອັນ ເດິງ ມວຍ ກອງ ແດັອ໌ ປາຣວມ. ກອງ ກ້ອຍ ເມົາ ຕະ ແຕ ຕາເມົາ ເບິນ ຣາມິ້ຮ 'ອາລາບາດ.' ແດັອ໌ ປາຣວມ ຕຶ້ງ ກອງ ກ້ອຍ ເປ່ງ ລາລີ້. ບັອງ ກາ ເຢຊູ ແອັດ ຈາ, ມັນ ແຊມ ກ້ອຍ ທໍ່ອ໌ ແດັອ໌ ປາຣວມ ກ້ອຍ ຕຶ້ງ ແປ້ ເຢຊູ.

8 ພໍກາ ມູ່ ກາ ຣຍານ ແຕ ເຢຊູ ເຮີມ ມັນແຊມ ກ້ອຍ ຕະ ນະກ້ອຍ, ໄລ່ ຊ້ອງ ອິງຄິ້ນ ລາລີ້, ກະ ໄລ່ ປາຍ: "ນານະ ມັນແຊມ ໄນ່ ຕະ ຣານະ ກ້ອຍ, ໄລ່ ເມົາດ ມູ່ນ?"

9 ຄັນ ຈິ ແດັອ໌ ປາຣວມ ໄນ່, ເບິນ ຊາອີ້ຍ ປຣະ. ແຕ່ອ໌ ອິດ ປຣະ ກ້ອຍ ຈ່ອຍ ໂອນ ມັຮ ກວາຍ ກາຕິດ!"

* 26:2 26:2 ຕາໄງ ອາກູຣ ໄລ່ ຊາແຍີ ຕາໄງ ເທວາດາ ເຢິງ ເຈົາຣາຊີ ແຕ ອິມແປ ຊາລັຮ ດຸງ ກວາຍ ອິດຊະຣາເອລ ກະ ຕາ ເບິນ ກາຈິດ ກອນ ຣາເລົາ ກັລ ໄລ່.

10 ມາ ເຢຊູ ຊ້ອງ ໄລ່ ປາຍ ນະກັອຍ, ກະ ອັນ ອາຕີ ໄລ່ ປາຍ: "ນາມະ ເຍົາ ຕະ ໂອນ ມັນແຊມ ໄນ່ ຕຸ່ຮ? ມັນແຊມ ໄນ່ ຕະ ຮານະ ອໍ ໂອນ ເກົາ.

11 ມັຮ ກວາຍ ກາດິດ ແອັດ ເລືອຍໆ ກະ ເຍົາ. ມາ ຈະ ເກົາ ຕາ ເປັນ ແອັດ ຊົດ ແດັຍ ກະ ເຍົາ.

12 ມັນແຊມ ໄນ່ ທໍ້ ແດັອ ປາຮວມ ຕຶ່ງ ຈະ ເກົາ, ກຽມ ດໍ້ ໂອນ ເມົາ ແຕັບ ຈະ ເກົາ ຕຶ່ງ ປຶ່ງ.

13 ເກົາ ອາຕີ ຕານ້ອງ ໂອນ ເຍົາ, ຕຶ່ງ ກູ່ ອິນຕຸ ຈວບ ກູແຕ້ ໄນ່, ແຕ້ອ ເມົາ ອາຕີ ປັຮນາຍ ອໍ ແຕ ເຢົາ ເຈົາຮາຊີ, ເມົາ ອາຕີ ແຕ່ ກາ ຮານະ ມັນແຊມ ໄນ່ ຕະ, ດໍ້ ໂອນ ກວາຍ ຊາແຍີ ລັຮ ອັນ."

**ຢູດາ ປຣ່ອມ ຈິ ຕັຮ ເຢຊູ
(ມາຣະໂກ 14:10-11; ລູກາ 22:3-6)**

14 ແວັດ ກັອຍ ຢູດາ ອິດຊະກາຣິອັດ, ອັນ ກາ ແຕ ມູ່ ມວຍ ຈິດ ລາ ບາຮ ນະ, ອັນ ແຕ້ອ ປິ ກວາຍ ຊົດ ມູ່ ກາ ຊາງ ຮິດ ເຢົາ ເຈົາຮາຊີ.

15 ກະ ອັນ ອາຕີ ໄລ່ ປາຍ: "ຄັນ ເກົາ ມາ ມ່ອບ ຈະ ເຢຊູ ແຕ້ອ ປິ ອາຕີ ເຍົາ, ອິນເຕົາ ເຍົາ ອີ ໂອນ ເກົາ?"

ນະກັອຍ ໄລ່ ປຣ່ອມ ໂອນ ໄປ ຈິດ ກູອງ ປຣະ.

16 ແວັດ ກັອຍ, ຢູດາ ຈໍ້ອ ຕາໄງ ແລະ ກາ ອໍ ອີ ມ່ອບ ເຢຊູ ໂອນ ໄລ່.

**ເຢຊູ ແອັດ ຈາ ມັນຕຸ ກະ ມູ່ ກາ ຮຍານ ແຕ ອັນ
(ມາຣະໂກ 14:12-21; ລູກາ 22:7-14, 21-23; ໂຢຮັນ 13:21-30)**

17 ຕຶ່ງ ມັຮ ຕາໄງ ຈຸ່ມ ອິດຊະຮາເອລ ຈາ ຮໍ້ອ ຊາແຍີ ຕາໄງ ອາກູຮ, ອິນແຍະ ຕາປູລ ຕາໄງ ໄລ່ ຈາ ໂດຍ ບຸຮ ແອີ ບວຮ ຊື້ອ. ຕຶ່ງ ຕາໄງ ມວຍ ກັອຍ, ມູ່ ກາ ຮຍານ ແຕ ເຢຊູ ແຕ້ອ ປິ ອັນ ກະ ຕາແບັບ ປາຍ: "ອິນຕຸ ອາແລະ ອາຈານ ຢໍ້ອ ອີ ໂອນ ຮິ ເປາະ ກຽມ ດໍ້ ໂອນ ອາຈານ ຈາ ເປລ ບູຍ ຕາໄງ ອາກູຮ?"

18 ເຢຊູ ຕາແອີຍ ໄລ່ ປາຍ: "ເຍົາ ມູ່ດ ຕຶ່ງ ເມືອງ; ເຈົ້າ ເຍົາ ເປາະ ປິ ດຸງ ກວາຍ ກາ ເກົາ ຊາກັລ ກ້ອຍ. ເຍົາ ປາຍ ໂຈະ ອັນ ນະໄມ່: 'ອາຈານ ປາຍ: ແຈ່ວ ອີ ແຕ້ອ໌ ປາແນ່ນ ເກົາ ກູຈິດ ເຈົ້າ. ເກົາ ກະ ມູ່ ກາ ຮຍານ ແຕ ເກົາ ຢິອ໌ ອີ ຈາ ເປ່ລ ບູຍ ຕາໄງ ອາກູຮ ຕຶ່ງ ດຸງ ໄມ່.'"

19 ນະກ້ອຍ ມູ່ ກາ ຮຍານ ແຕ ເຢຊູ ເປາະ ຕະ ນະ ເຢຊູ ປາຕັບ ໄລ່. ກະ ໄລ່ ກຽມ ຊຸຮນາ ຈາ ມວຍ ເປ່ລ ຊາແຍີ ຕາໄງ ອາກູຮ ອິງກ້ອຍ.

20 ແຕ້ອ໌ ຍາຍິ້ມ ເຢຊູ ຕາກູ ຈາ ມັນຕຸ ກະ ມວຍ ຈິດ ລາ ບາຣ ນະ ມູ່ ກາ ຮຍານ ແຕ ອັນ.

21 ບັອງ ກາ ໄລ່ ຈາ, ເຢຊູ ອາຕີ ໄລ່ ປາຍ: "ເກົາ ອາຕີ ຕາມ້ອງ ໂອນ ເຍົາ, ເບີນ ມານະ ແຕ ມູ່ ເຍົາ ອີ ມ່ອບ ໂອນ ເມົ້າ ກາຈິດ ເກົາ."

22 ອິນແຍ່ະ ມັຮ ມູ່ ກາ ຮຍານ ແຕ ອັນ ຊ້ອງ ຕຸ່ຮ ລາລີ້, ກະ ມູ ເຈີ ມານະ ໄລ່ ຕາແບີບ ເຢຊູ ປາຍ: "ເກົາ ມາ ຕາ ເບີນ, ອິນເຈົ້າ?"

23 ເຢຊູ ຕາແອີຍ ໄລ່ ປາຍ: "ອັນ ກາ ຕຸ ຈາ ໂດຍ ບຸຣ ມວຍ ຕາງານ ກະ ເກົາ, ອັນ ກ້ອຍ ແຕ້ ມ່ອບ ເກົາ ໂອນ ເມົ້າ ກາຈິດ.

24 ກອນ ເຢິງ ແກັດ ກວາຍ ອິງເຄາະ ກູຈິດ ມັຮ ປິ່ງ ປັຣນາຍ ເຢິງ ເຈົ້າຮາຊີ ອາຕີ ເຈົ້າ ແຕ ອັນ. ມາ ບາບ ລາລີ້ ແຕ້ອ໌ ປິ ອັນ ກາ ມ່ອບ ກອນ ເຢິງ ແກັດ ກວາຍ! ປຍາຍ໌ ລາ ອິມເປ່ອ໌ ອັນ ອິນໂຈຍ ຮັຮ ອັນ!"

25 ຢູດາ, ອັນ ກາ ອີ ມ່ອບ ເຢຊູ ຕາແບີບ ປາຍ: "ເກົາ ມາ ຕາ ເບີນ, ອາຈານ?"

ເຢຊູ ອາຕີ ອັນ ປາຍ: "ປຍາຍ໌ ນະ ໄມ່ ປາຍ ກ້ອຍ."

ໄລ່ ຈາ ງ່ອຍ໌ ຊາແຍີ ຈະ ກະ ອາຮາມ ເຢຊູ

(ມາຣະໂກ 14:22-26; ລູກາ 22:15-20; ໂກຣິນໂທ ມວຍ 11:23-25)

26 ບັອງ ກາ ໄລ່ ຈາ, ເຢຊູ ອິດ ມານໍາ ໂດຍ ບຸຣ. ອັນ ຊາແອີນ ເຢິງ ເຈົ້າຮາຊີ, ເຈົ້າ ອັນ ປັຣ ໂດຍ ບຸຣ ກ້ອຍ, ອາແວີຍ ໂອນ ມັຮ ມູ່ ກາ ຮຍານ ແຕ ອັນ. ອັນ ປາຍ: "ເຍົາ ຮັບ ຈາ; ໄມ່ ລາ ຈະ ເກົາ."

27 ແວັດ ກ້ອຍ ອັນ ອິດ ຈອກ ແອັນ. ອັນ ຊາແອິນ ເຢີງ ເຈົ້າຮາຊີ; ເຈີ້ ອັນ ອາແວິຍ ໂອນ ມູ່ ກາ ຮຍານ ແຕ ອັນ. ອັນ ປາຍ: "ໂອນ ອິນແຍ່ ະ ນະ ເຍົາ ງ່ອຍ."

28 ໄມ່ ລາ ອາຮາມ ເກົາ ກາ ລ້ອຣ ຕະ ໂອນ ຮາປຍາຍ໌ ກະ ເຢີງ ເຈົ້າຮາ ຊີ ປັຣຄັນ ປັຣນາຍ ຕາໄມ ໂອນ ອິນແຍ່ະ ມັຣ ກວາຍ. ຍ່ອນ ແຕ ອາຮາມ ເກົາ ເຢີງ ເຈົ້າຮາຊີ ຕັຣ ໂລ່ຍຣ ໄລ່.

29 ເກົາ ອາຕີ ເຍົາ ປາຍ: ເກົາ ຕາ ເບີນ ງ່ອຍ໌ ນ້ອງ ແດັອ໌ ແຕ ປາໄລ ອາງຸ່ນ ເຕົ້າ ແຕ້ອ໌ ຕາໄງ ເກົາ ງ່ອຍ໌ ແດັອ໌ ອາງຸ່ນ ຕາໄມ ແອັນ ມັນຕຸ ກະ ເຍົາ ຕຶ່ງ ອິນຕຸ ອິມປໍ່ ເກົາ ຊົດ."

30 ແວັດ ໄລ່ ລໍ່າ ປັຣນາຍ ຍ່ອງ, ເຈີ້ ໄລ່ ລ້ອຣ ແຕ ກ້ອຍ ຊ້ອຣ ຕຶ່ງ ກັຣ ອາໂປນ.

ເຢຊູ ອາຕີ ອິນໂຍ່ງ ແຕ ຮານະ ເປໂຕ ຕະ

(ມາຣະໂກ 14:27-31; ລູກາ 22:31-34; ໂຢຮັນ 13:36-38)

31 ບັອງ ກາ ກ້ອຍ ເຢຊູ ອາຕີ ໄລ່ ປາຍ: "ຊາເດົາ ໄມ່ ອິນແຍ່ະ ມັຣ ເຍົາ ຕັຣ ອິນແຍ່ະ ເກົາ. ຕຶ່ງ ປຶ່ງ ປັຣນາຍ ເຢີງ ເຈົ້າຮາຊີ ອາຕີ ເຈີ້ ປາຍ: 'ເກົາ ໂອນ ເມົ້າ ກາຈິດ ກວາຍ ກາ ກຍາອ໌ ແກະ;

ເຈີ້ ອິນແຍ່ະ ແກະ ກ້ອຍ ອິມປຣາຍຣ ອິມປຣັງ ຕາລຸ່ຣ ບໍ່ ໄມ່ ຕາ ລຸ່ຣ ບໍ່ ກ້ອຍ.'

32 ມາ ແຕ້ອ໌ ເກົາ ອາມັ່ງ ລ້ຣ, ເກົາ ເປາະ ອິນໂຍ່ງ ເຍົາ ບໍ່ ແຄງ ຄາລີເລ."

33 ເປໂຕ ອາຕີ ເຢຊູ ປາຍ: "ຄັນ ອິນແຍ່ະ ມັຣ ກວາຍ ການໍ່ອ໌ ມາ ຕັຣ ອາຈານ, ເກົາ ຕາ ເບີນ ຕັຣ!"

34 ເຢຊູ ອາຕີ ລ້ຣ ອັນ ປາຍ: "ໄກຣ ລາລີ້ ເກົາ ອາຕີ ໄມ່, ຕຶ່ງ ຊາ ເດົາ ໄມ່ ແຕ້ ອິນໂຍ່ງ ອິນຕຣວຍ ຕາກາຣ, ໄມ່ ກາແລີຍຣ ເກົາ ເບີນ ໄປ ເຮີບ."

35 ມາ ເປໂຕ ຕາແອີຍ ປາຍ: "ຄັນ ເມົ້າ ກາຈິດ ເກົາ ກະ ອາຈານ, ລາ ເຈີ້. ເກົາ ຕາ ເບີນ ກາແລີຍຣ ແລີ້!" ກະ ອິນແຍ່ະ ມັຣ ມູ່ ກ້ອຍ ປາຍ ມູ ເຈີງ ປັຣນາຍ ເປໂຕ ເຕ່.

ເຢຊູ ເກົາແຊອ໌ ຕຶ້ງ ຊວນ ເຄັດເຊມາເນ
(ມາຣະໂກ 14:32-42; ລູກາ 22:39-46)

36 ເຈົ້າ ເຢຊູ ກະ ມູ່ ກາ ຮຍານ ແຕ ອັນ ແຕ້ອ໌ ປີ່ ຊວນ ເຄັດເຊມາເນ. ເຢຊູ ອາຕີ ມູ່ ກາ ຮຍານ ແຕ ອັນ ປາຍ: "ເຍົາ ແອັດ ຕາກູ ອິນໄມ່ ນໍ່. ເກົາ ອີ ເປາະ ເກົາແຊອ໌ ປີ່ ກ້ອຍ."

37 ເຈົ້າ ເຢຊູ ເດີງ ເປໂຕ ກະ ບາຣ ນະ ແຊມອາຍ ກອນ ເຊເບດາຍ ເປາະ ກະ ອັນ. ຕາແບີ ກ້ອຍ ເຢຊູ ຊ້ອງ ເກຣ່າະ ກະ ຕຸ່ຣ ລາລີ່ ຕຶ້ງ ຣາງິ່ຣ.

38 ອັນ ອາຕີ ໄລ່ ໄປ ນະ ກ້ອຍ ປາຍ: "ຣາງິ່ຣ ເກົາ ຊ້ອງ ຕຸ່ຣ ລາລີ່, ຕາ ເຮົາບ ອາມັງ ນ້ອງ. ເຍົາ ແອັດ ອິນໄມ່ ເວົ້າຍ. ເຍົາ ຕາງວຍ ເກຣາະ ເກົາ."

39 ເຈົ້າ ເຢຊູ ເປາະ ປີ່ອ໌ ແອັນ. ອັນ ປາດິຣ ຕຶ້ງ ກູແຕອ໌ ມູ່ ຕາແຕັບ, ກະ ອັນ ເກົາແຊອ໌ ປາຍ: "ເອີ ອິມປີ່ ເກົາ ເອີຍ! ຄັນ ໄມ່ ຊ້ອງ ປຍາຍ໌, ເກົາ ແຊອ໌ ໄມ່ ອາຍີ່ ຈອກ ຕຸ່ຣ ກັດ ໄມ່ ໂອນ ແວັດ ແຕ ເກົາ. ມາ ເກົາ ຕາ ແອອ໌ ຕາປຸ່ນ ຣາງິ່ຣ ເກົາ ເບີມ, ມາ ອີ ຕາປຸ່ນ ແອັງ ຣາງິ່ຣ ໄມ່ ຊ້ອງ."

40 ເຈົ້າ ເຢຊູ ເຈົ້າ ລັຣ໌ ປີ່ ໄປ ນະ ມູ່ ກາ ຮຍານ ແຕ ອັນ. ອັນ ເຮີມ ໄລ່ ກ້ອຍ ປີ່. ອັນ ຕາແບີບ ເປໂຕ ປາຍ: "ນານະ ເຍົາ ຕາ ເຮົາບ ເກຣາະ ມາ ໂຮຍ ກະ ເກົາ?"

41 ອີງເຄາະ ເຍົາ ຕາແມີ ກະ ເກົາແຊອ໌ ອິນໂຈຍ ໂອນ ເມົ້າ ປັຣຕີ່ ເຍົາ ຕະ ໂລ່ຍຣ. ຣາງິ່ຣ ເຍົາ ລາ ບັນ ເຣ່ງ, ມາ ຈະຈັນ ເຍົາ ລາ ອຽວ."

42 ເຢຊູ ເປາະ ເຮີບ ກາ ບາຣ ແອັນ ອີ ເກົາແຊອ໌ ລັຣ໌ ປີ່ ກ້ອຍ. ອັນ ເກົາແຊອ໌ ປາຍ: "ອິມປີ່ ເກົາ ເອີຍ! ຄັນ ໄມ່ ຕາ ເບີນ ອາຍີ່ ຈອກ ຕຸ່ຣ ກັດ ໄມ່ ໂອນ ແວັດ ແຕ ເກົາ, ມາ ໄມ່ ໂອນ ເກົາ ງ່ອຍ໌, ເກົາ ປຣ່ອມ ຕາປູ່ ນ ແອັງ ຣາງິ່ຣ ໄມ່ ຊ້ອງ."

43 ເຈົ້າ ເຢຊູ ເຈົ້າ ລັຣ໌ ປີ່ ໄປ ນະ ມູ່ ກາ ຮຍານ ແຕ ອັນ. ອັນ ເຮີມ ໄລ່ ປີ່ ລັຣ໌. ໄລ່ ຕາ ເຮົາບ ກູເລີານ; ລາກີ່ບ ເລືອຍໆ ອີງກັຣ ມັດ ໄລ່.

44 ເຢຊູ ລັອຣ໌ ແຕ ໄລ່ ຊາ, ກະ ອັນ ເປາະ ເກົາແຊອ໌ ເຮີບ ກາ ໄປ ແອັນ. ອັນ ເກົາແຊອ໌ ມູເຈີງ ປັຣນາຍ ແຕ ອິນໂຍ່ງ ຊາ.

45 ເຈົ້າ ອັນ ເຈົ້າ ລັຮ ປີ ມູ່ ກາ ຮຍານ ແຕ ອັນ ກະ ປາຍ: "ນານະ ອິນ ມ້ອງ ເຍົາ ບິ ກະ ຮາລູ່ ລັຮ? ປາແນ່ນ ເກົາ ແຈະ ອີ ແຕ້ອ້ ເຈົ້າ. ກອນ ເຢັງ ແກັດ ກວາຍ, ເມົ່າ ມ່ອບ ອັນ ແຕ້ອ້ ປີ ອາຕີ ກວາຍ ໂລ່ຍຮ ເຈົ້າ.

46 ຢວຣ ຕາຢັງ! ໄຮ ເປາະ! ເຍົາ ເນ່, ອັນ ກາ ມ່ອບ ເກົາ ແຕ້ອ້ ເຈົ້າ!"

ເມົ່າ ໂກບ ເຢຊູ

(ມາຣະໂກ 14:43-50; ລູກາ 22:47-53; ໂຢຮັນ 18:3-12)

47 ບັອງ ກາ ເຢຊູ ອິນມ້ອງ ອາຕີ, ເບີນ ຢູດາ, ມານະ ແຕ ມູ່ ມວຍ ຈິ່ດ ລາ ບາຣ ນະ ກ້ອຍ, ແຕ້ອ້ ມັນຕຸ ກະ ກວາຍ ກຶ່ງ. ມັຮ ກວາຍ ກຶ່ງ ກ້ອຍ, ໄລ່ ແຕ້ອ້ ແຕ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຮາຊີ ກະ ກວາ ຍ ເທົາແກ ຈຸ່ມເຈືອ. ໄລ່ ເດັງ ດາວ ກະ ກ່ອນ.

48 ອັນ ກາ ມ່ອບ ເຢຊູ, ອັນ ອາຕີ ດໍອໍ ໂອນ ມັຮ ກວາຍ ກຶ່ງ ກ້ອຍ ດັງ. ອັນ ອາຕີ ໄລ່ ກ້ອຍ ປາຍ: "ຄັນ ອາແລະ ເຍົາ ເຮີມ ເກົາ ໂຮນ, ລາ ຈະ ອັນ ກາ ເຍົາ ອີ ເບີນ. ເຈົ້າ ໂກບ ອັນ ກ້ອຍ ແຕ້!"

49 ມະກ້ອຍ ຢູດາ ແຕ້ອ້ ປີ ເຢຊູ, ກະ ອັນ ປາຍ: "ບັນ ຊວານ ແຕ່ ອາຈານ." ເຈົ້າ ອັນ ໂຮນ ເຢຊູ.

50 ເຢຊູ ອາຕີ ຢູດາ ປາຍ: "ເຍົ່າ ເອີຍ! ຮານະ ອິນເຕົ່າ ໄມ່ ຢິອໍ ອີ ຕະ, ໄມ່ ຕະ ໄວ່!" ເຈົ້າ ເມົ່າ ແຕ້ອ້ ໂກບ ເຢຊູ.

51 ເບີນ ມານະ ແຕ ມູ່ ກາ ຕາປຸ່ນ ເຢຊູ ທອດ ດາວ ແຕ ຊອຣ. ອັນ ກັຮໄປຮ ມານະ ຊູລ ອັນ ກາ ຕາລາ ອິນແຍະ ແຕ ຮິ່ດ ຊາງ ເຢັງ ເຈົ້າຮາ ຊີ, ປຍາຍໍ ຕາລິ່ດ ມວຍ ກັຮ ກູຕູຣ.

52 ເຢຊູ ອາຕີ ອັນ ກ້ອຍ ປາຍ: "ໄມ່ ໂຈະ ລັຮ ດາວ ໄມ່ ຕິ່ງ ຊອຣ. ກວາຍ ອາແລະ ຢຸມ ດາວ, ກວາຍ ກ້ອຍ ກູຈິດ ລັຮ ຮານາ ດາວ ແຕ່.

53 ໄມ່ ດັງ ມາ ຕາ ເບີນ, ຄັນ ເກົາ ຢິອໍ, ແຕ້ອ້ ເກົາ ແຊອໍ ແຕ ອິມປໍ ເກົາ ໂອນ ອັນ ແປຣີ ເທວາດາ ອັນ ແກຼີຍ ແຕ ມວຍ ຈິ່ດ ລາ ບາຣ ກອງທັບ ແຕ້ອ້ ຈ່ອຍ ເກົາ?

54 ມາ ຄັນ ເກົາ ຕະ ນະກ້ອຍ, ຕາ ເບີນ ຮາປຍາຍ໌ ມັຮ ເຢີງ ເຈົາຮາຊີ ປາຍ ຕິ່ງ ປິ່ງ ປັຮນາຍ ອັນ ແຕ ອິມແບີ. ປິ່ງ ກ້ອຍ ປາຍ ມັຮ ຮານະ ໄນ່ ອິງເຄາະ ແກັດ."

55 ເຈີ່ ເຢຊູ ຕາແບີບ ມັຮ ກວາຍ ກຶ່ງ ກ້ອຍ ແອັນ: "ນານະ ເຍົາ ແຕ້ອ ປິ່ ໄນ່ ມາ ເດີງ ດາວ ກະ ກ່ອນ ອີ ໂກບ ເກົາ? ເຍົາ ຄິດ ປາຍ ເກົາ ລາ ກວາ ຍ ຊາແວງ ບໍ່? ກູ່ ຮາໄງ ເກົາ ແອັດ ອາຕີ ຕິ່ງ ດຸງ ຊາງ ປິດ, ມາ ເຍົາ ຕາ ເບີນ ໂກບ ເກົາ.

56 ມາ ຮານະ ໄນ່ ຕະ ໂອນ ແກັດ ຮາປຍາຍ໌ ມັຮ ປັຮນາຍ ກວາຍ ອາ ຕີ ຕາງ ປັຮນາຍ ເຢີງ ເຈົາຮາຊີ ຄຽນ ດໍອ໌ ແຕ ອິມແບີ ຕິ່ງ ປິ່ງ ປັຮນາຍ ເຢີງ ເຈົາຮາຊີ."

ເຈີ່ ມັຮ ມູ່ ກາ ຮຍານ ແຕ ເຢຊູ, ໄລ່ ຕາລຸ່ຮ ຕັຮ ອັນ.

ເຢຊູ ຕາຍິ່ງ ຍັຮ ເມີງ ຈຸ່ມ ກວາຍ ຊົດ ອິດຊະຮາເອລ
(ມາຣະໂກ 14:53-65; ລູກາ 22:54-55, 63-71; ໂຢຮັນ 18:13-14, 19-24)

57 ແວັດ ກ້ອຍ ໄລ່ ກາ ໂກບ ເຢຊູ ເດີງ ອັນ ເປາະ ປິ່ ດຸງ ກາຢະພາ, ອັນ ກາ ຕາລາ ອິມແຍ່ະ ແຕ ຮິດ ຊາງ ເຢີງ ເຈົາຮາຊີ. ອິມແຍ່ະ ມັຮ ກວາ ຍ ເທົາແກ ຈຸ່ມເຈັອ ກະ ກວາຍ ອາຕີ ຄານອດ ເປາະ ໂຮ່ມ ຊັຮຮົງ ປິ່ ອິນ ຕຸ ກ້ອຍ ແຕ່.

58 ເປໂຕ ຮາປວາຍ ເຢີງໆ ອິນຕຸ່ນ ກຮ້ອງ ເຢຊູ. ອັນ ມູ່ດ ຕິ່ງ ຊັງ ອາຮ ດຸງ ອັນ ກາ ຕາລາ ອິມແຍ່ະ ແຕ ຮິດ ຊາງ ເຢີງ ເຈົາຮາຊີ. ອັນ ຕາ ກູ ມັນຕຸ ກະ ຕາຮານ ກວາຍ ຊົດ ກ້ອຍ, ຢິອ໌ ອີ ດັງ ອິນເຕົ້າ ໄລ່ ຕະ ກະ ເຢຊູ.

59 ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຮາຊີ, ກະ ຈຸ່ມ ໄລ່ ກາ ຊັຮຮົງ ຕັດຊິນ, ໄລ່ ຈໍອ໌ ກວາຍ ກາ ແຕ້ອ ຕູນ ເຢຊູ. ໄລ່ ຢິອ໌ ອີ ກາຈິດ ອັນ.

60 ເບີນ ຊາອີ້ຍ ກວາຍ ແຕ້ອ໌ ຕູນ ເຢຊູ, ມາ ຕາ ເບີນ ຮາປາຍາຍ໌. ກວາຍ ຊົດ ກ້ອຍ ຕາ ເບີນ ຮາມັຮ ມວຍ ຮາມັຮ ຕາ ອໍ ອິນເຕ້າ ແຕ ເຢຊູ ຕະ. ອິນຕຸ່ນ ເລີ່ຍ ເບີນ ບາຣ ນະ ແອັນ ແຕ້ອ໌ ຕູນ ອັນ ເຕ່.

61 ໄລ່ ປາຍ: "ກວາຍ ໄນ່ ປາຍ: 'ເຕ້ອ໌ ເກົາ ຕາລຸຣ ດຸງ ຊາງ ປິດ ເຢິງ ເຈົາຮາຊີ. ເຈ້ ເກົາ ຕະ ລັຣ ໄປ ຕາໄງ ລາ ເຈ້ ແຕ້.'" "

62 ເຈ້ ອັນ ກາ ຕາລາ ອິນແຍ່ະ ແຕ ຣິດ ຊາງ ເຢິງ ເຈົາຮາຊີ, ອັນ ຢວຣ ຕາຢິ່ງ ກະ ອັນ ຕາແບີບ ເຢຊູ ປາຍ: "ມັຮ ກວາຍ ໄນ່ ປ່ອງ ໄນ່. ປາຍາຍ໌ ໄນ່ ປາຍ ນະກ້ອຍ, ມາ ຕາ ເບີນ? ກະ ອິນເຕ້າ ໄນ່ ຢິ່ອ໌ ອີ ຕາແອີຍ ລັຣ ໂຈະ ໄລ່ ກ້ອຍ?"

63 ມາ ເຢຊູ ແອີດ ອາວີລ ຊ້ອງ. ອັນ ຕາ ເບີນ ປາຍ ອິນເຕ້າ. ເຈ້ ອັນ ກາ ຕາລາ ຣິດ ກ້ອຍ ປາຍ ແອັນ: "ຢິ່ຣ ເມີງ ເຢິງ ເຈົາຮາຊີ, ອັນ ກາ ອາມັງ ເລືອຍໆ, ເກົາ ແປຣີ ໄນ່ ຄິນ ກະ ຮິ, ໄນ່ ລາ ມານະ ກຣິດ, ລາ ກອນ ເຢິງ ເຈົາຮາຊີ, ມາ ຕາ ເບີນ?"

64 ເຢຊູ ຕາແອີຍ ອັນ ປາຍ: "ປາຍາຍ໌ ມັຮ ໄນ່ ປາຍ. ມາ ເກົາ ອາຕີ ລັຣ ເຍົາ ປາຍ: ເຈ້ ປິ ເມີງ ເຍົາ ເຣີມ ກອນ ເຢິງ ແກັດ ກວາຍ ຕາກູ ຢິ່ຣ ອາຕໍ່ ເຢິງ ເຈົາຮາຊີ ກາ ເບີນ ອໍາມາດ ປິດ ລາລີ່, ກະ ອັນ ແຕ້ອ໌ ອິນດີ ຮາມິລ ແຕ ມັນລ້ອງ."

65 ນະກ້ອຍ ອັນ ກາ ຕາລາ ຣິດ ຊາງ ເຢິງ ເຈົາຮາຊີ ແຈອ໌ ຕໍາປັອກ ອັນ ເບີມ ຕະ ໂອນ ເມົາ ດັງ ປາຍ ອັນ ຊ້ອງ ຕຸຣ ລາລີ່. ກະ ອັນ ປາຍ ໂຈະ ອິນແຍ່ະ ມັຮ ກວາຍ ການໍ້ອ໌: "ອັນ ໄນ່ ປາຍ ນະກ້ອຍ, ລາ ນະ ອັນ ພາມາດ ເຢິງ ເຈົາຮາຊີ. ຈໍ່ ໄຮ ອີ ຕາແບີບ ນ້ອງ ກວາຍ ການໍ້ອ໌? ເຍົາ ຊ້ອງ ເຈ້ ອັນ ປາຍ ປັຣນາຍ ກ້ອຍ.

66 ນານະ ເຍົາ ຄິດ ແຕ ຮາມັຮ ກ້ອຍ?"

ມາ ໄລ່ ກ້ອຍ ຕາແອີຍ ປາຍ: "ປາຍາຍ໌ ອັນ ອິງເຄາະ ກູຈິດ!"

67 ເຈ້ ໄລ່ ກູຈິຣ ໂຈະ ມາມ ເຢຊູ, ກະ ຈັກ ອັນ. ມາ ເບີນ ກວາຍ ການໍ້ອ໌ ຕັຣ ອັນ,

68 ກະ ຕາແບີບ ປາຍ: "ເອີ ກຣີດ ເອີຍ! ຄັນ ໄມ່ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ, ເອົາ ໄມ່ ອາຕີ ຮິ, ເມົ້າ ກາ ຈັກ ໄມ່?"

ເປໂຕ ກາແລີຍຮ ເຢຊູ
(ມາຣະໂກ 14:66-72; ລູກາ 22:56-62; ໂຢຮັນ 18:15-18, 25-27)

69 ເປໂຕ ແອັດ ຕາກູ ຕຶ້ງ ຊັງອາຣ ດຸງ. ເບີນ ມານະ ມັນແຊມ ກາ ຕະ ຣານະ ໂອນ ອັນ ກາ ຕາລາ ອິນແຍະ ແຕ ຮິດ ຊາງ ເຢີງ ເຈົ້າຣາຊີ, ອັນ ແຕ້ອ໌ ປິ ເປໂຕ, ເຈີ້ ອັນ ປາຍ ໂຈະ ເປໂຕ: "ໄມ່ ລາ ກວາຍ ກາ ແອັດ ກະ ເຢຊູ, ກວາຍ ແຕ ແຄງ ຄາລີເລ."

70 ມາ ເປໂຕ ກາແລີຍຮ ເຢຊູ ຢັ່ຮ ເມີງ ອິນແຍະ ນະ ກວາຍ ກ້ອຍ, ປາຍ: "ເກົ້າ ຕາ ເບີນ ຊາປຸ່ຣ ອິນເຕົ້າ ໄມ່ ປາຍ."

71 ເຈີ້ ອັນ ເປາະ ປິ ງັຣ ຕັ້ງ ກຣ່ອງ. ເບີນ ມັນແຊມ ການໍ້ອ໌ ແອັນ ເຮີມ ອັນ, ກະ ປາຍ ໂຈະ ມັຮ ກວາຍ ກຶ້ງ ກ້ອຍ: "ກວາຍ ໄມ່ ເມ່ນ ອັນ ແອັດ ກະ ເຢຊູ ກວາຍ ແຕ ວີລ ນາຊາເຣັດ ເຕ່."

72 ມາ ເປໂຕ ກາແລີຍຮ ຊາ ເຢຊູ, ກະ ອັນ ຄິນ: "ເກົ້າ ຕາ ດັງ ອັນ ກ້ອຍ ລາ ເມົ້າ!"

73 ມາໂຮຍ ແອັນ ເບີນ ມັຮ ກວາຍ ການໍ້ອ໌ ກາ ແອັດ ແຈ່ະ ກ້ອຍ ແຕ້ອ໌ ປິ ເປໂຕ, ກະ ປາຍ: "ໄກຣ ລາລີ້ ໄມ່ ລາ ແຕ ມູ່ ກ້ອຍ ເຕ່, ຍ່ອນ ຊຽງ ໄມ່ ຕະ ອິນຕີ ລາ ມູເຈີງ ກະ ກວາຍ ກ້ອຍ."

74 ມາ ເປໂຕ ອັນ ຄິນ ກຸ້ອ໌ ແປຼ ກຸ້ອ໌ ໂຊະ. ອັນ ຕາແອີຍ ກະ ຣາຈຽນ ເລື້ອຍໆ ປາຍ: "ເກົ້າ ຕາ ເກີ້ຍ ເຮີມ ຕາ ເກີ້ຍ ດັງ ກວາຍ ກ້ອຍ!"

ບັອງ ກາ ກ້ອຍ ແຕ້ ອິນຕຣວຍ ຕາກາຣ.

75 ເຈີ້ ເປໂຕ ຊາແຍີ ລັຣ ມັຮ ປັຣນາຍ ເຢຊູ ອາຕີ ອັນ ປາຍ: "ແຕ ອິນໂຍ່ງ ອິນຕຣວຍ ຕາ ຢວາຣ ຕາກາຣ, ໄມ່ ກາແລີຍຮ ເກົ້າ ເບີນ ໄປ ເຮີບ." ເຈີ້ ເປໂຕ ລັອຣ ແຕ ກ້ອຍ; ກະ ອັນ ເຍີາມ ເລີ້ຍ.

27

ເຢຊູ ຕາຍຶງ ຢັ່ງ ມີງ ປີລາດ

(ມາຕະໂກ 15:1; ລູກາ 23:1-2; ໂຢຮັນ 18:28-32)

1 ພິກາ ບັງ ຕາຮື້ບ ປັຣແນີ ແອັນ, ຕາແບີ ຍາຍິ້ມ, ອິນແຍ່ະ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຮາຊີ, ກະ ອິນແຍ່ະ ມັຮ ກວາຍ ເທົາແກ ຈຸ່ມເຈືອ, ໄລ່ ຊັຮຮົງ ຈໍ່ອໍ ຮານາ ອີ ກາຈິດ ເຢຊູ.

2 ໄລ່ ຊົດ ອັນ ກະ ເດີງ ມ່ອບ ປິ ອາຕີ ປີລາດ, ລາ ກວາຍ ໂຣມ ກາ ຊົດ ຕຶ່ງ ກຣວາງ ກ້ອຍ.

ຢູດາ ຢະ

(ຮານະ ຕະ 1:18-19)

3 ພິກາ ຢູດາ, ອັນ ກາ ມ່ອບ ເຢຊູ, ຊ້ອງ ກວາຍ ຊົດ ປາຍ ເຢຊູ ອີງ ເຄາະ ກູຈິດ, ອັນ ຊ້ອງ ຕຸ່ຮ ລາລີ້ ຍ່ອນ ອັນ ຕະ ຮານະ ກ້ອຍ. ເຈີ ອັນ ເດີງ ລັຮ ໄປ ຈິດ ກູອງ ປຣະ ກ້ອຍ ກູລັຮ ລັຮ ປິ ອິນແຍ່ະ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຮາຊີ, ກະ ມັຮ ກວາຍ ເທົາແກ ຈຸ່ມເຈືອ.

4 ອັນ ປາຍ: "ເກົາ ຕະ ໄລ່ຍຮ ຍ່ອນ ເກົາ ມ່ອບ ມານະ ກາ ຕາ ເບີນ ເບີນ ໄລ່ຍຮ ອິນເຕົາ."

ມາ ໄລ່ ກ້ອຍ ຕາແອີຍ ຢູດາ ປາຍ: "ຮານະ ກ້ອຍ ຕາ ເບີນ ອິນເຕົາ ກະ ຮີ. ຕາມ ໄມ່!"

5 ຢູດາ ແກງ ຕັຮ ປຣະ ກ້ອຍ ຕຶ່ງ ດຸງ ຊາງ ປິດ. ເຈີ ອັນ ລັອຮ ເປາະ ຢະ, ອັນ ຊ້ອຮ ຊົດ ອິນໄຊ ເກຣົາວ ຕຶ່ງ ກັ່ລ ອາລ່ອງ ເຈີ ອັນ ຊົດ ຕຶ່ງ ຕາກອງ ອັນ ແອັນ, ເຈີ ອັນ ປ້ອງ ອາແຊງ ກູຈິດ ເລີ້ຍ.

6 ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຮາຊີ ກ້ອຍ, ໄລ່ ໂຕຍ໌ ລັຮ ປຣະ ກ້ອຍ, ກະ ໄລ່ ປາຍ: "ປຣະ ໄມ່ ລາ ປຣະ ເກົາ ອາຮາມ ກວາຍ. ມະກ້ອຍ ຕາປູ່ນ ຄານອດ ໄຮ ຕາ ເຕ່ອໍ ດໍອໍ ປຣະ ໄມ່ ຕຶ່ງ ດຸງ ຊາງ ປິດ."

7 ເຈີ ໄລ່ ຊັຮຮົງ. ແວັດ ກ້ອຍ ໄລ່ ເຈີງ ມວຍ ອິນຕຸ ກູແຕອໍ ແຕ ປຣະ ກ້ອຍ. ກູແຕອໍ ກ້ອຍ ໄລ່ ເຈີງ ແຕ ກວາຍ ເຈີງ ຕະ ເກຣິ່ງ ແຕ ກູແຕອໍ

ກໍອ. ກວາຍ ຊົດ ກ້ອຍ ອີ ແຈິງ ອິນຕຸ ກູແຕອ໌ ກ້ອຍ, ອຽນ ແຕິບ ກວາຍ ກາ ຕາ ເບີນ ຊາກັລ ມາ ກູຈິດ.

8 ນະກ້ອຍ ເຕົ້າ ຕາໄງ ໄມ່ ເມົ້າ ອາມິຣ ກູແຕອ໌ ກ້ອຍ ລາ 'ຕາລິງ ອາຮາມ.'

9-10 ນະກ້ອຍ ແກ້ດ ຮາປຍາຍ໌ ມັຮ ປັຮນາຍ ເຢເຣມີຢາ, ກວາຍ ອາຕີ ຕາງ ປັຮນາຍ ເຢືາງ ເຈົ້າຮາຊີ, ປາຍ:

"ເມົ້າ ອິດ ໄປ ຈິດ ກູອງ ປຣະ

ກະ ແຈິງ ມວຍ ອິນຕຸ ກູແຕອ໌ ແຕ ກວາຍ ເຈິງ ຕະ ເກຣັງ ແຕ ກູແຕອ໌ ກໍອ໌,

ນະ ອິນເຈົ້າ ເກົ້າ ແປຣີ ເກົ້າ ຕະ.

ໄປ ຈິດ ກູອງ ປຣະ ກ້ອຍ ລາ ເກົ້າ ກວາຍ ອິດຊະຮາເອລ ນັດ ດໍອ໌ ໂອນ ຮາງິຣ ອັນ."

ປີລາດ ຕາແບີບ ເຢຊູ

(ມາຣະໂກ 15:2-5; ລູກາ 23:3-5; ໂຢຮັນ 18:33-38)

11 ເຢຊູ ແອັດ ຕາຢິງ ຢິຣ ເມັງ ປີລາດ, ລາ ກວາຍ ໂຣມ ກາ ຊົດ ຕິ່ງ ກຣວາງ ກ້ອຍ. ກວາຍ ຊົດ ກ້ອຍ ຕາແບີບ ເຢຊູ ປາຍ: "ໄມ່ ລາ ເຕົ້ວ ປັຮເຍົາ ຈຸ່ມ ອິດຊະຮາເອລ ບໍ?"

ເຢຊູ ຕາແອີຍ ປາຍ: "ແມ່ນ, ປຍາຍ໌ ໄມ່ ປາຍ."

12 ນະກ້ອຍ ມັຮ ກວາຍ ຊົດ ມູ່ ກາ ຊາງ ຣິດ ເຢືາງ ເຈົ້າຮາຊີ, ກະ ກວາຍ ເທົາແກ ຈຸ່ມເຈືອ, ໄລ່ ປ່ອງ ເຢຊູ. ມາ ເຢຊູ ຕາ ເບີນ ຕາແອີຍ ອິນເຕົ້າ.

13 ເຈີ່ ປີລາດ ຕາແບີບ ແອັນ: "ໄມ່ ຊ້ອງ ມາ ຕາ ເບີນ ໄລ່ ປ່ອງ ໄມ່ ຊາອິ່ຍ ຮາມິຣ?"

14 ມາ ເຢຊູ ຕາ ເບີນ ຕາແອີຍ ອິນເຕົ້າ ເລີ່ຍ. ນະກ້ອຍ ກວາຍ ຊົດ ກ້ອຍ ຊ້ອງ ງິດ ລາລີ່.

ເມົ້າ ຮຽຮ ເຢຊູ ຈິວ ກູຈິດ

(ມາຣະໂກ 15:6-15; ລູກາ 23:13-25; ໂຢຮັນ 18:39-19:16)

15 ແຕ້ອ ຕາໄງ ກວາຍ ອິດຊະຣາເອລ ໂຮ່ມ ຈໍາ ຮໍ່ອ ຊາແຍີ ຕາໄງ ອາກູ
ຮ, ກວາຍ ຊົດ ກຣວາງ ກ້ອຍ ເບີນ ຮີ່ດ ອາໂຣຍຮ ມານະ ກວາຍ ໂຕ່ດ
ແຕ ກໍ່ອ ຕາມ ຮາງື່ຮ ກອນແຊມ ຮຽຮ ຢໍ່ອ ອີ ອາໂຣຍຮ.

16 ບັອງ ກາ ກ້ອຍ ເບີນ ມານະ ກວາຍ ເມົ້າ ໂກບ ດໍ່ອ ຕຶ່ງ ກໍ່ອ, ຮາມີ
ຮ ບາຣາບາ. ກູ່ ນະ ກວາຍ ດັງ ອິນແຍ່ະ ຮາມີຮ ອັນ.

17 ນະກ້ອຍ, ບັອງ ກາ ກຶ່ງ ກວາຍ ໂຮ່ມ, ປີລາດ ຕາແບີບ ມັຮ ກວາ
ຍ ກ້ອຍ ປາຍ: "ກວາຍ ອາແລ່ະ ເຍົາ ຢໍ່ອ ອີ ໂອນ ເກົາ ອາໂຣຍຮ ໂອນ
ເຍົາ, ບາຣາບາ, ແຕີລາ ເຢຊູ, ລາ ອັນ ກາ ເມົ້າ ດໍ່ອ ກຣີດ?"

18 ປີລາດ ດັງ ເຈົ້ ຕຶ່ງ ຮາງື່ຮ ອັນ ອິນແຍ່ະ ມັຮ ກວາຍ ຊົດ ກ້ອຍ ຊັຮ
ແມງ ແຕ ເຢຊູ ຍ່ອນ ມັຮ ກອນແຊມ ໄລ່ ຢໍ່ອ ອີ ຕາປູ່ນ ເຢຊູ. ນະກ້ອຍ
ໄລ່ ເດີງ ເຢຊູ ແຕ້ອ ປີ ອັນ.

19 ບັອງ ກາ ປີລາດ ຕາກູ ຕຶ່ງ ອິນຕຸ ອັນ ຕັດຊິ່ນ, ລາກວຍ ອັນ ພາອ
ປັຮນາຍ ແຕ້ອ ປີ ອັນ ປາຍ: "ໄມ່ ອິນໂຈຍ ຕະ ອິນເຕົ້າ ກະ ກວາຍ
ກ້ອຍ, ຍ່ອນ ອັນ ຕາ ເບີນ ເບີນ ໂລ່ຍຮ ອິນເຕົ້າ. ຕາບີ ປາໄຮ ເກົາ ຮາ
ເລົາ ອິມເປົາ ແຕ ອັນ, ເຈົ້ ຕາໄງ ໄມ່ ເກົາ ຊ້ອງ ເກຣ່າະ ລາລີ້."

20 ມາ ອິນແຍ່ະ ກວາຍ ຊົດ ມູ່ ກາ ຊາງ ຮີ່ດ ເຢົາງ ເຈົ້າຣາຊີ, ກະ ອິນ
ແຍ່ະ ກວາຍ ເທົາແກ ຈຸ່ມເຈືອ, ໄລ່ ແປຣີ ມັຮ ກວາຍ ກຶ່ງ ກ້ອຍ ແຊອ
ແຕ ກວາຍ ຊົດ ໂອນ ອາໂຣຍຮ ບາຣາບາ, ມາ ກາຈິດ ເຢຊູ.

21 ອັນ ກາ ຊົດ ກ້ອຍ ຕາແບີບ ກວາຍ ກຶ່ງ ກ້ອຍ ປາຍ: "ບາຣ ນະ
ກວາຍ ໄມ່, ເຍົາ ຢໍ່ອ ອີ ໂອນ ເກົາ ອາໂຣຍຮ ອັນ ກາ ອາແລ່ະ?"

ໄລ່ ຕາແອີຍ: "ບາຣາບາ!"

22 ປີລາດ ຕາແບີບ ແອັນ ປາຍ: "ຄັນ ນະກ້ອຍ, ນານະ ເຍົາ ໂອນ ເກົາ
ຕະ ກະ ເຢຊູ, ລາ ອັນ ກາ ເມົ້າ ດໍ່ອ ກຣີດ?"

ໄລ່ ກ້ອຍ ຕາແອີຍ ປາຍ: "ແຕັຮ ອັນ ຕຶ່ງ ອາລ່ອງ ຊັງກັງ!"

23 ປີລາດ ຕາແບີບ ລັຮ ຊາ: "ນານະ? ອິນເຕົ້າ ອັນ ຕະ ໂລ່ຍຮ ກະ
ເຍົາ?"

ມາ ໄລ່ ກ້ອຍ ຕາແອີຍ ເຣ່ງ ລາລີ້ ກາເລີຍ ແຕ ອິນໂຍ່ງ: "ແຕັຮ ອັນ
ຕຶ່ງ ອາລ່ອງ ຊັງກັງ!"

24 ພໍກາ ປີລາດ ດັງ ອັນ ຕາ ເຕ່ອ ຕະ ອິນເຕົ້າ ນ້ອງ ອີ ຈ່ອຍ ເຢຊູ, ກະ ອັນ ອົງກ້ອນ ກວາຍ ກຶ່ງ ກ້ອຍ ກັຣຈິດ ແອັນ, ນະກ້ອຍ ອັນ ອິດ ແດີ້ອ; ເຈ້ ອັນ ອາເຮົາວ ອາຕີ ຢັ່ຣ ເມັງ ກວາຍ ກຶ່ງ ກ້ອຍ, ກະ ອັນ ປາຍ: "ໄມ່ ເກົາ ຕະ ໂອນ ເຍົາ ດັງ ເກົາ ຕາ ເບີນ ໂຕ່ດ ອິນເຕົ້າ ແຕ ກວາຍ ໄມ່ ກູຈິດ. ຮານະ ກ້ອຍ ຕາມ ເຍົາ."

25 ອິນແຍ່ະ ມັຣ ກວາຍ ກຶ່ງ ກ້ອຍ ຕາແອີຍ ລັ່ຣ ປາຍ: "ໂຕ່ດ ກວາຍ ກ້ອຍ ກູຈິດ ແຊອ ໂອນ ແຕ້ອ ປິ ຮິ ກະ ແຕ້ອ ປິ ກອນ ອາໄກ ຮິ ແຮີ."

26 ເຈ້ ປີລາດ ອາໂຣຍຣ ບາຣາບາ ໂອນ ມັຣ ກວາຍ ກຶ່ງ ກ້ອຍ. ມາ ເຢຊູ, ປີລາດ ໂອນ ເມົາ ໄປຣ່ຣ ອັນ. ແວັດ ກ້ອຍ ອັນ ມ່ອບ ເຢຊູ ໂອນ ໄລ່ ເດີງ ແຕັຣ ອັນ ຕິ່ງ ອາລ່ອງ ຊັງກັງ.

ຕາຮານ ອາເຢ ພາມາດ ເຢຊູ

(ມາຣະໂກ 15:16-20; ໂຢຮັນ 19:2-3)

27 ເຈ້, ມັຣ ຕາຮານ ປີລາດ, ໄລ່ ເດີງ ເຢຊູ ມູ່ດ ຕິ່ງ ດຸງ ເມົາ ເກີ້ຍ ຕັດ ຊິ່ນ ກວາຍ. ອິນຕຸ ກ້ອຍ ເບີນ ກຶ່ງ ຕາຮານ ການ່ອ ແຕ້ອ ແອັດ ອິມ ແປຣ ເຢຊູ.

28 ໄລ່ ຕວດ ຕັຣ ຕໍາປັອກ ເຢຊູ, ກະ ໄລ່ ອາແຊັບ ອັນ ອາຍ້ອຣ ຕີ່ ຊີ່ ອາອູຍ.

29 ໄລ່ ຕະ ກຸນຕຣວາອ໌ ຊັຣເລົາ ອາປິ່ງ ຕິ່ງ ແປັ ອັນ. ກະ ໄລ່ ໂອນ ອັນ ຢຸມ ຮາແລັງ ຢັ່ຣ ອາຕີ ອາຕໍາ ອັນ. ແວັດ ກ້ອຍ ໄລ່ ກຸ່ ຮາໂກລ ຢັ່ຣ ເມັງ ອັນ ກະ ອາເຢ ພາມາດ ອັນ ປາຍ: "ກູກຸຣ ເມົາ ຊາຊາຍ ເຕົາວ ປັຣເຍົາ ອິດຊະຣາເອລ!"

30 ໄລ່ ກູຈັຣ ໂຈະ ຕິ່ງ ຈະ ເຢຊູ, ກະ ໄລ່ ອິດ ຮາແລັງ ກ້ອຍ ເຈ້ ໄລ່ ປ ຍາຍຣ ອັນ ຕິ່ງ ແປັ ຕາ ດັງ ອິນຊີ ເຮີບ.

31 ແວັດ ໄລ່ ອາເຢ ພາມາດ ອັນ ນະກ້ອຍ, ເຈ້ ໄລ່ ຕວດ ອາຍ້ອຣ ຕີ່ ກະ ອາແຊັບ ລັ່ຣ ຕໍາປັອກ ອັນ ເບີມ. ເຈ້ ໄລ່ ເດີງ ອັນ ລັ່ຣ ກະ ແຕັຣ ອັນ ຕິ່ງ ອາລ່ອງ ຊັງກັງ.

ເນົ້າ ແຕ້ຮ ເຢຊູ ຕຶ້ງ ອາລ່ອງ ຊົງກັງ
(ມາຣະໂກ 15:21-32; ລູກາ 23:26-43; ໂຢຮັນ 19:17-27)

32 ພໍກາ ໄລ່ ລ້ອຮ ແຕ ເມືອງ, ໄລ່ ຣາມັຮ ຕຶ້ງ ຣານາ ມານະ ເບີນ ຣາມີ້ຮ ຊີໂມນ. ອັນ ລາ ແຕ ກຣວາງ ກິເຣເນ. ໄລ່ ມັນຕຣຸ່ ອັນ ໂອນ ໂດລ ອາລ່ອງ ຊົງກັງ ເຢຊູ.

33 ໄລ່ ກ້ອຍ ແຕ້ອ໌ ປີ ອິນຕຸ ເບີນ ຣາມີ້ຮ ໂຄລະໂຄທາ. ປຣນາຍ ໄມ່ ອິນຕີ ລ້ຮ ລາ 'ອິງຮາງ ຕາຕາຣ ແປຼ້.'

34 ແອັດ ອິນຕຸ ກ້ອຍ ເນົ້າ ໂອນ ເຢຊູ ງ່ອຍ໌ ມັອງ ກາ ເນົ້າ ກູຈຸ ກະ ເກ ຮິ່ງ ອິນຕັງ. ເຢຊູ ຈິ່ມ, ມາ ອັນ ຕາ ເບີນ ງ່ອຍ໌.

35 ເຈີ່ ໄລ່ ແຕ້ຮ ເຢຊູ ຕຶ້ງ ອາລ່ອງ ຊົງກັງ. ກະ ໄລ່ ອິມແປອ໌ ຕໍາປັອກ ອັນ ຣານາ ມັນຕັດ ອາຍຸ່, ອາແລະ ເບີນ ລາ ໂທຍ.

36 ແວັດ ກ້ອຍ ໄລ່ ຕາກູ ກຍາອ໌ ເຢຊູ.

37 ຍິ່ຮ ແປັງ ແປຼ້ ເຢຊູ ໄລ່ ດໍອ໌ ມູ່ ແພນ ກາດານ; ກະ ໄລ່ ຄຽນ ປັຣ ນາຍ ປາຍ: ກວາຍ ໄມ່ ລາ ເຢຊູ. ອັນ ລາ ເຕົ້າວ ປັຣເຍົາ ກວາຍ ອິດຊະ ຣາເອລ.

38 ບັອງ ກາ ກ້ອຍ ເນົ້າ ແຕ້ຮ ບາຣ ນະ ກວາຍ ຊາແວງ ແຈ່ະ ເຢຊູ ເຕ່, ມານະ ຍິ່ຮ ອາຕໍ່າ, ມານະ ຍິ່ຮ ອາເວ່ຣ.

39 ມັຣ ກວາຍ ກາ ເປາະ ພາ ອິນຕຸ ກ້ອຍ, ໄລ່ ກ້ອຍ ງຽ້ຮ ແປຼ້ ກະ ອາ ເຢ່ ພາມາດ ເຢຊູ.

40 ໄລ່ ປາຍ: "ໄມ່ ໄມ່ ເອີຍ໌ ກາ ປາຍ ບັອງ ກ້ອຍ ໄມ່ ຕາລຸຣ ດຸງ ຊາງ ເຢັງ ເຈົ້າຣາຊີ. ເຈີ່ ໄມ່ ຕະ ລ້ຮ ໄປ ຕາໄງ ລາ ເຈີ່ ແຕ້. ເອົາ ຊານໍ່ ໄມ່ ຈ່ອຍ ອາມັງ ລ້ຮ ຈະ ໄມ່ ເບີມ. ຄັນ ໄມ່ ລາ ແມ່ນ ກອນ ເຢັງ ເຈົ້າຣາຊີ, ໄມ່ ແຊງ ແຕ ອາລ່ອງ ຊົງກັງ ກ້ອຍ."

41 ກະ ເບີນ ມັຣ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຣາຊີ, ກະ ມັຣ ກວາຍ ອາຕີ ຄານອດ, ກະ ມັຣ ກວາຍ ເທົາແກ ຈຸ່ມເຈືອ, ອິນແຍ່ະ ໄລ່ ກ້ອຍ ອາເຢ່ ພາມາດ ເຢຊູ ເຕ່.

42 ໄລ່ ປາຍ: "ກວາຍ ການໍ່ອ໌ ແຕ້ອ໌ ອັນ ຈ່ອຍ ອາມັງ, ມາ ຈະ ອັນ ເບີ ມ, ຕາ ເຮີມ ແຕ້ອ໌ ອັນ ຈ່ອຍ. ຄັນ ອັນ ລາ ເຕົ້າວ ປັຣເຍົາ ກວາຍ ອິດຊະ

ຮາເອລ, ໂອນ ອັນ ແຊງ ເບີມ ແຕ ອາລ່ອງ ຊັງກັງ ກ້ອຍ. ຄັນ ນະກ້ອຍ, ໄຮ ຊາອໍາ ແຕ່ ອັນ.

43 ອັນ ຊາອໍາ ເຢີງ ເຈົ້າຮາຊີ, ກະ ອັນ ປາຍ ອັນ ລາ ກອນ ເຢີງ ເຈົ້າຮາຊີ. ຄັນ ນະກ້ອຍ, ໂອນ ເຢີງ ເຈົ້າຮາຊີ ຈ່ອຍ ອາມັງ ອັນ ຊານໍ່."

44 ກະ ໄລ່ ບາຣ ນະ ຊາແວງ ກາ ເມົ້າ ແຕ້ຮ ຕຶ້ງ ອາລ່ອງ ຊັງກັງ ມວຍ ເປຣີຣ ກະ ເຢຊູ, ໄລ່ ອາເຢ່ ພາມາດ ເຢຊູ ແຕ່.

ບັອງ ກາ ເຢຊູ ແຈ່ວ ອີ ກູຈິດ
(ມາຣະໂກ 15:33-41; ລູກາ 23:44-49; ໂຢຮັນ 19:28-30)

45 ແຕ ມັດ ມານາງ ຕີລມູ່ລ ເຕົ້າ ແຕ້ອ້ ມານາງ ວີຣ* , ແກ້ດ ການໍາ ອິນແຍ່ະ ຕຶ້ງ ກຣວາງ ກ້ອຍ.

46 ແຕ້ອ້ ມານາງ ກູແວີ ອີ ວີຣ ເຢຊູ ກູອໍ ເຣ່ງ ລາລີ່ ປາຍ: "ເອລີ, ເອລີ, ແລມາ ຊາບັກທານີ?" ປັຣນາຍ ໄນ່ ອິນຕີ ລັຮ ລາ: "ເຢີງ ເຈົ້າຮາ ຊີ ເກົ້າ ເອີຍ! ເຢີງ ເຈົ້າຮາຊີ ເກົ້າ ເອີຍ! ນານະ ໄມ່ ຕັຣ ເກົ້າ?"

47 ເບີນ ກວາຍ ກາ ແອັດ ຕາຢັ່ງ ແຈ່ວ ກ້ອຍ, ໄລ່ ຊ້ອງ ເຢຊູ ກູອໍ. ໄລ່ ປາຍ: "ອັນ ກູອໍ ເອລີຢາ!"

48 ເບີນ ມານະ ແຕ ໄລ່ ກ້ອຍ, ອັນ ຕາລຸ່ຣ ອິດ ມວຍ ປານຍາລ ອາຣີ. ອັນ ອາລຸ ອາຣີ ກ້ອຍ ຕຶ້ງ ບັອງ ອິນເຍາະ, ກະ ອັນ ຊັດ ອາຣີ ກ້ອຍ ຕຶ້ງ ຊັຣນວາຍຣ. ເຈີ່ ອັນ ອາແວີຍ ໂອນ ເຢຊູ ກາຢັບ ຈ່ອຍ.

49 ມາ ກວາຍ ການໍ່ອ ປາຍ: "ໄຮ ເກຣາະ ເວີ້າຍ. ໄຮ ແນ່ ເວີ້າຍ ເອລີຢາ ແຕ້ອ້ ຈ່ອຍ ອັນ, ມາ ຕາ ເບີນ!"

50 ເຢຊູ ອູໂອຍ ເຣ່ງ ລາລີ່ ຊາ, ເຈີ່ ອັນ ຕາອັອຣ ຮາງິຣ.

51 ບັອງ ກາ ກ້ອຍ ແຕ່ ອາຣີ ກາ ເມົ້າ ກາຕັງ ກູງ ຕຶ້ງ ດຸງ ຊາງ ປັດ ແກ້ດ ຮາແຣອ້ ແຕ ຕີ່ ແຕ້ອ້ ເຕົ້າບ, ແກ້ດ ບາຣ ຊາແຣອ້. ກູແຕອ້ ກູກີ່ດ, ກະ ຕາເມົ້າ ແກ້ດ ປັຣ.

52 ປິ່ງ ກູມູ່ຍ ນະ ເມົ້າ ເປີຣ ເບີມ ໂອນ ຊາອີ່ຍ ນະ ກວາຍ ກາ ຕາປຸ່ນ ຮານະ ເຢີງ ເຈົ້າຮາຊີ ກາ ກູຈິດ ເບີນ ອາມັງ ລັຮ.

* 27:45 27:45 ແຕ ມັນຈິດ ລາ ບາຣ ໂມງ ແຕ້ອ້ ໄປ ໂມງ.

53 ແວັດ ເຢຊູ ອາມົ່ງ ລັຮ, ມັຮ ກວາຍ ກາ ກູຈິດ ກ້ອຍ, ໄລ່ ລັອຮ ເຕ່ ແຕ ປິ່ງ ໄລ່. ກະ ໄລ່ ມູ່ດ ຕິ່ງ ເມືອງ ເຢຣູຊາເລັມ. ແອັດ ອິນຕຸ ກ້ອຍ ເບີນ ກຶ່ງ ກວາຍ ການໍ່ອ ເຮີມ ໄລ່.

54 ບັອງ ກາ ກ້ອຍ ເບີນ ມານະ ຕາຮານ ກາ ຊົດ ມວຍ ຮ່ອຍ ຕາຮານ ການໍ່ອ. ອັນ ກະ ຕາຮານ ການໍ່ອ ກ້ອຍ ແອັດ ກຍາອ ເຢຊູ. ອິນແຍ່ະ ໄລ່ ກ້ອຍ ເຮີມ ກູແຕອ ກູກິ່ດ, ກະ ໄລ່ ເຮີມ ອິນແຍ່ະ ຮາມິຮ ການໍ່ອ ແຮີ. ມະກ້ອຍ ໄລ່ ຊ້ອງ ອົງກ້ອຮ, ກະ ໄລ່ ປາຍ: "ແມ່ນ ລາລີ້ ໄມ່ ລາ ກອນ ເຢິງ ເຈົາຮາຊີ!"

55 ເບີນ ຊາອິ້ຍ ນະ ກວາຍ ມັນແຊມ ແອັດ ແຕ ເຢິງ ຕາເງິອ ແມ່ ປິ ເຢຊູ ເຕ່. ແຕ ອິນໂຍ່ງ ໄລ່ ກ້ອຍ ຕາປຸ່ນ ເຢຊູ ແຕ ແຄງ ຄາລີເລ, ກະ ໄລ່ ແຈມ ກຍາອ ອັນ.

56 ຕິ່ງ ມູ່ ມັນແຊມ ກ້ອຍ ເບີນ ມາຮີ ແຕ ວິລ ມັກດາລາ, ກະ ມາຮີ ລາ ອິມເປ່ອ ຢາໂກໂບ ກະ ໂຢເຊັບ, ກະ ອິມເປ່ອ ໄລ່ ບາຮ ນະ ກອນ ເຊເບດາຍ.

ເມົ່າ ແຕີບ ເຢຊູ
(ມາຮະໂກ 15:42-47; ລູກາ 23:50-56; ໂຢຮັນ 19:38-42)

57 ແຕ້ອ ມານາງ ຕາປີ່ ແຈ່ະ ອິນຕຣວຍ ອີ ມູ່ດ ລັກ, ແຕ້ອ ມານະ ກວາຍ ຊຸ ແຕ ເມືອງ ອາຮີມາທາຍ. ຮາມິຮ ອັນ ລາ ໂຢເຊັບ. ອັນ ລາ ກວາຍ ຮຍານ ແຕ ເຢຊູ ເຕ່.

58 ອັນ ເປາະ ປິ ປີລາດ, ກະ ອັນ ແຊອ ກູມູ່ຍ ເຢຊູ. ປີລາດ ແປຣີ ໂອນ ເມົ່າ ໂອນ ກູມູ່ຍ ເຢຊູ ປິ ອັນ.

59 ມະກ້ອຍ ອັນ ອິດ ກູມູ່ຍ ເຢຊູ, ກະ ອັນ ຕວມ ກູມູ່ຍ ກ້ອຍ ແຕ ອາຮີ ຕາໄມ ກະ ກູ້ອ ອໍ.

60 ເຈີ່ ອັນ ດໍອ ກູມູ່ຍ ກ້ອຍ ຕິ່ງ ປິ່ງ ຕາໄມ ຄອງ ອັນ, ປິ່ງ ກາ ເມົ່າ ໄປຣ ຕິ່ງ ຕາເມົ່າ. ເຈີ່ ອັນ ວິລ ຕາເມົ່າ ກາຕັງ ງັຮ ປິ່ງ ກ້ອຍ. ແວັດ ກ້ອຍ ອັນ ເປາະ.

61 ມາຣີ ແຕ ວີລ ມັກດາລາ, ກະ ມາຣີ ການໍ້ອ໌ ແຮ, ໄລ່ ຕາກູ ຕາເງິອ໌ ແນ່ ບໍ ງຽ ປິ່ງ ກ້ອຍ.

ກວາຍ ຊົດ ໂອນ ຕາຮານ ກຍາອ໌ ປິ່ງ ເຢຊູ

62 ມາຣ ຕາໄງ ປັຣແນີ ແອັນ ລາ ຕາໄງ ຣາລູ່. ຕາໄງ ກ້ອຍ ມັຣ ກວາຍ ຊົດ ມູ່ ກາ ຊາງ ຣິດ ເຢິງ ເຈົາຣາຊີ ກະ ມັຣ ກວາຍ ພາຣີຊາຍ, ໄລ່ ເປາະ ຣາມັຣ ປີລາດ.†

63 ໄລ່ ປາຍ ໂຈະ ປີລາດ: "ອາຈວາຍຣ ເອີຍ! ຮິ ຊາແຍີ ບ້ອງ ກາ ກວາຍ ອາໂລກ ກ້ອຍ ອິນນ້ອງ ອາມັງ ອັນ ປາຍ: 'ເກົາ ກູຈິດ, ມາ ແວັດ ໄປ ຕາໄງ ແອັນ ເກົາ ອາມັງ ລັຣ.'

64 ນະກ້ອຍ ຮິ ແຊອ໌ ອາຈວາຍຣ ໂອນ ເມົາ ກຍາອ໌ ອໍ ປິ່ງ ກູມູຍ໌ ກ້ອຍ ເຕົ້າ ແຕ້ອ໌ ຕາໄງ ໄປ. ເຈ້ ມູ່ ກາ ຣຍານ ແຕ ອັນ ຕາ ເຕ້ອ໌ ເປາະ ອິດ ຕວຍ໌ ຈະ ກູມູຍ໌ ກ້ອຍ. ຄັນ ໄລ່ ເບີນ ຕວຍ໌, ໄລ່ ອາຕີ ກະ ກວາຍ ການໍ້ອ໌ ປາຍ: 'ເຢຊູ ກູຈິດ, ເຈ້ ອັນ ອາມັງ ລັຣ.' ຄັນ ໄລ່ ປາຍ ເຢຊູ ອາມັງ ລັຣ, ອາ ໂລກ ກ້ອຍ ອິນຕ້ອງ ກາເລີຍ ແຕ ເມົາ ອາໂລກ ປາຍ ອັນ ລາ ກຣິດ."

65 ເຈ້ ປີລາດ ຕາແອີຍ ໄລ່ ປາຍ: "ເຍົາ ອິດ ຕາຮານ ເຍົາ ເບີມ ໂອນ ໄລ່ ເປາະ ກຍາອ໌ ປິ່ງ ກ້ອຍ, ຕາມ ຣາງິຣ ເຍົາ."

66 ໄລ່ ລັອຣ ແຕ ກ້ອຍ, ເຈ້ ໄລ່ ກາໄຕ່ຣ ດໍອ໌ ຕະ ໂອນ ຈັບ ລາລີ່ ງຽ ປິ່ງ ກ້ອຍ. ກະ ໄລ່ ໂອນ ຕາຮານ ກຍາອ໌ ອິນຕຸ ກ້ອຍ.

28

ເຢຊູ ອາມັງ ລັຣ

(ມາຣະໂກ 16:1-10; ລູກາ 24:1-12; ໂຢຮັນ 20:1-18)

† 27:62 27:62 ມັຣ ຕາໄງ ອິນໂຍງ ກ້ອຍ ລາ ຕາໄງ ໄລ່ ກຽມ ດໍອ໌ ຕາໄງ ຣາລູ່.

1 ແວັດ ຕາໄງ ຮາລູ່, ແຕ້ອ໌ ຕາໄງ ມວຍ ຕຶ່ງ ອາທິດ ຕາໄມ,* ຕາຮືບ ກ້ອຍ ອິນນ້ອງ ຍາຍິມ ເບີນ ມາຣີ ແຕ ວິລ ມັກດາລາ ກະ ມາຣີ ການໍ້ອ໌ ເປາະ ແນ່ ປິ່ງ ເຢຊູ.

2 ບັອງ ກ້ອຍ ເບີນ ກູແຕອ໌ ກູກິດ ຮັບ ລາລີ້, ຍ່ອນ ເບີນ ເທວາດາ ເຢິງ ເຈົ້າຮາຊີ ແຊງ ວິລ ຕາເມົາ ກາ ເມົາ ກາຕັງ ງັຮ ປິ່ງ ເຢຊູ, ເຈົ້ ຕາກູ ຕຶ່ງ ຕາເມົາ ກ້ອຍ.

3 ຮູ່ບເຣີງ ເທວາດາ ກ້ອຍ ລາ ນະ ຕາລຍາຣ, ກະ ຕໍາປັອກ ອັນ ລາ ກໍ້ອ໌ ຊໍຣມຍາລ ມັດ.

4 ມັຮ ຕາຮານ ກາ ກຍາອ໌ ປິ່ງ ກ້ອຍ ໄລ່ ຊ້ອງ ອິງກ້ອຣ ລາລີ້ ກະ ກາ ໄກ່ຮ. ໄລ່ ແກັດ ນະ ກວາຍ ກູຈິດ.

5 ເທວາດາ ເຢິງ ເຈົ້າຮາຊີ ອາຕີ ມັນແຊມ ກ້ອຍ ປາຍ: "ເຍົາ ອິນໂຈຍ ອິງກ້ອຣ ອິນເຕົ້າ. ເກົາ ດັງ ເຍົາ ຈໍ້ອ໌ ເຢຊູ, ອັນ ກາ ເມົາ ແຕ້ຮ ຕຶ່ງ ອາ ລ່ອງ ຊັງກັງ.

6 ອັນ ຕາ ເບີນ ແອັດ ອິນໄນ່ ນ້ອງ. ອັນ ອາມັງ ລັຮ ເຈົ້ ນະ ອັນ ປາຍ ໂຈະ ເຍົາ ແຕ ອິນໂຍ່ງ. ເຍົາ ແຕ້ອ໌ ປິ່ ໄນ່, ແນ່ ປິ່ ອິນຕຸ ເມົາ ດໍອ໌ ກູມູ່ຍ໌ ອັນ ແຕ ອິນໂຍ່ງ.

7 ເຈົ້ ເຍົາ ເປາະ ໄວ່ ເຈົ້ ອາຕີ ມັຮ ມູ່ ກາ ຣຍານ ແຕ ອັນ ປາຍ: 'ເຢຊູ ອາມັງ ລັຮ ເຈົ້. ຊານໍ່ ອັນ ເປາະ ອິນໂຍ່ງ ເຍົາ ເຈົ້ ປິ່ ແຄງ ຄາລີເລ. ຕຶ່ງ ອິນຕຸ ກ້ອຍ ເຍົາ ເບີນ ຣາມັຮ ອັນ!' ອິງເຄາະ ເຍົາ ຊາແຍີ ລັຮ ມັຮ ປັຣ ນາຍ ກາ ເກົາ ອາຕີ ເຍົາ ເຈົ້."

8 ນະກ້ອຍ ມັນແຊມ ກ້ອຍ ລັອຣ ແຕ ປິ່ງ. ກາ ໄລ່ ອິງກ້ອຣ, ກາ ໄລ່ ຮໍ້ອ໌ ແຮີ. ໄລ່ ຕາລຸ່ຮ ເປາະ ອາຕີ ມັຮ ມູ່ ກາ ຣຍານ ແຕ ເຢຊູ.

9 ບັອງ ກາ ໄລ່ ເປາະ, ເຢຊູ ຣາມັຮ ໄລ່, ກະ ອັນ ກັຣບັນ ໄລ່ ປາຍ: "ໂອນ ເຍົາ ແອັດ ບັນ ຊວານ ແຕ່."

ມັນແຊມ ກ້ອຍ ແຕ້ອ໌ ປິ່ ເຢຊູ, ກຍາວ ອາເຢິງ ອັນ, ກະ ຊາງ ອັນ.

* 28:1 28:1 ຕາໄງ ຮາລູ່ ລາ ວັນ ເຊົາ, ມາ ຕາໄງ ມວຍ ຕຶ່ງ ອາທິດ ລາ ວັນ ອາທິດ.

10 ເຢຊູ ອາດີ ໄລ່ ປາຍ: "ເຍົາ ອິນໂຈຍ ອົງກ້ອຣ ອິນເຕົ້າ. ເຍົາ ເປາະ ອາດີ ແຊມອາຍ ເກົາ ໂອນ ໄລ່ ເປາະ ປໍ ແຄງ ຄາລີເລ. ຕົ່ງ ອິນຕຸ ກ້ອຍ ໄລ່ ເບີນ ຣາມັຣ ເກົາ."

ກວາຍ ຊົດ ໂອນ ມັຣ ຕາຣານ ເບີນ ປຣະ

11 ບັອງ ກາ ມັນແຊມ ກ້ອຍ ອິນມ້ອງ ເປາະ ຕົ່ງ ຣານາ, ຕາຣານ ກາ ກຍາອ໌ ປົ່ງ ເຢຊູ ເຈົ້າ ປໍ ເມືອງ ກະ ອາດີ ມັຣ ກວາຍ ຊົດ ມູ່ ກາ ຊາງ ຮິດ ເຢົາງ ເຈົ້າຣາຊີ ກູ່ ຣາມັຣ ມັຣ ກາ ໄລ່ ເຮີມ.

12 ມັຣ ກວາຍ ຊົດ ກ້ອຍ, ໄລ່ ໂຣ່ມ ຊັຣຣົງ ກະ ມັຣ ກວາຍ ເທົາແກ ຈຸ່ມເຈືອ. ເຈ້ ໄລ່ ໂອນ ຊາອິ້ຍ ປຣະ ປໍ ຕາຣານ ກ້ອຍ.

13 ກະ ໄລ່ ອາດີ ຕາຣານ ກ້ອຍ ປາຍ: "ໂອນ ເຍົາ ປາຍ ມູ່ ກາ ຣຍານ ແຕ ເຢຊູ ແຕ້ອ໌ ຊາເດົາ ອິດ ຕວຍ໌ ຈະ ກູມູ່ຍ໌ ເຢຊູ ບັອງ ກາ ເຍົາ ປິ.

14 ມາ ຄັນ ປີລາດ, ອັນ ກາ ຊົດ ກຣວາງ, ເບີນ ຊ້ອງ ແຕ ຣາມັຣ ໄນ່, ຮິ ຣາປາຍ ຈ່ອຍ ເຍົາ ເຕ່ ໂອນ ກວາຍ ຊົດ ກ້ອຍ ຕາ ເບີນ ຕະ ອິນເຕົ້າ ກະ ເຍົາ."

15 ມັຣ ກວາຍ ຕາຣານ ກ້ອຍ, ໄລ່ ອິດ ປຣະ ກ້ອຍ ກະ ໄລ່ ຕະ ຕາ ປູນ ມັຣ ປຣນາຍ ກາ ເມົ້າ ປາຕັບ ໄລ່. ເຕົ້າ ແຕ້ອ໌ ຕາໄງ ໄນ່ ເບີນ ກວາ ຍ ອິດຊະຣາເອລ ອາດີ ປຣນາຍ ກ້ອຍ ດ້ອຣ ເດີນ ໂອນ ກວາຍ ການໍ່ອ໌ ດັງ.

ເຢຊູ ຣາມັຣ ມູ່ ກາ ຣຍານ ແຕ ອັນ ຕົ່ງ ແຄງ ຄາລີເລ
(ມາຣະໂກ 16:14-18; ລູກາ 24:36-49; ໂຢຮັນ 20:19-23; ຣາ
ນະ ຕະ 1:6-8)

16 ໄລ່ ມວຍ ຈິດ ລາ ມວຍ ນະ ມູ່ ກາ ຣຍານ ແຕ ເຢຊູ, ໄລ່ ຊ້ອຣ ປໍ ກັຣ ຕົ່ງ ແຄງ ຄາລີເລ ປໍ ອິນຕຸ ເຢຊູ ອາດີ ໂອນ ໄລ່ ເປາະ.

17 ພໍກາ ໄລ່ ເຮີມ ເຢຊູ, ໄລ່ ຊາງ ອັນ; ມາ ເບີນ ບາຣ ໄປ ນະ ແຕ ມູ່ ກ້ອຍ ອິນມ້ອງ ກູຄິດ ຕາ ເບີນ ນັບ.

18 ເຢຊູ ແຕ້ອ໌ ປໍ ໄລ່ ກະ ອາດີ ໄລ່ ປາຍ: "ອິນແຍະ ອຳນາດ ຕົ່ງ ມັນ ລ້ອງ ກະ ຕົ່ງ ກູແຕອ໌, ເຢົາງ ເຈົ້າຣາຊີ ມ່ອບ ໂອນ ເກົາ ເຈ້.

19 ນະກັອຍ ອີງເຄາະ ເຍົາ ເປາະ ອາຕີ ກຸ່ ນະ ກວາຍ ໂອນ ໄລ່ ແກັດ ກວາຍ ຮຍານ ແຕ ເກົາ ແຕ່. ອີງເຄາະ ເຍົາ ຕະ ຣິດ ຕິ່ງ ແດັອ ໂອນ ໄລ່, ຍ່ອນ ຣາມິ່ຮ ອິມປໍ່, ຍ່ອນ ຣາມິ່ຮ ກອນ, ກະ ຍ່ອນ ຣາມິ່ຮ ຣາເວົ້າຍ ເຢັ່ງ ເຈົາຣາຊີ.

20 ອີງເຄາະ ເຍົາ ອາຕີ ໄລ່ ໂອນ ໄລ່ ຕະ ຕາປຸ່ນ ກຸ່ ຣາມິ່ຮ ກາ ເກົາ ປາ ຕັບ ເຍົາ. ກະ ໄກຣ ລາລີ່ ເກົາ ແອັດ ກະ ເຍົາ ຊົດ ແດັຍ ເຕົ້າ ແຕ້ອ ຕາໄງ ປັຣຊົດ."

**ປຣນາຍ ເຢິງ ເຈົ້າຣາຊີ ປຣຄັນ ຕາໄມ ປຣນາຍ ກາຕາງ
(ພາສາກາຕາງ)**

Northern Katang: ປຣນາຍ ເຢິງ ເຈົ້າຣາຊີ

copyright © 2018 Wycliffe Bible Translators, Inc.

Language: (Northern Katang)

Contributor: Wycliffe Bible Translators, Inc.

Northern Katang: ປຣນາຍ ເຢິງ ເຈົ້າຣາຊີ

All rights reserved.

2020-11-23

PDF generated using Haiola and XeLaTeX on 28 Dec 2024 from source files
dated 29 Jan 2022

b4059e2d-26bb-5b87-871c-228b1b802933